

فروری ۱۹۹۱ء

ہفت ماہی

اشاعتِ خصوصی

بموقع سالانہ اجتماع تنظیم اسلامی

۲۲ تا ۲۵ فروری ۱۹۹۱ء

مدیر مسئول

ڈاکٹر اسرار احمد

تعارف تنظیم اسلامی

یکے از مطبوعات

تنظیم اسلامی

رفقاء و احباب نوٹ فرمائیں کہ

بعض ناگزیر وجوہات کی بنا پر سابقہ اعلان کے مطابق تنظیم اسلامی پاکستان کے

سالانہ اجتماع

لاہور میں انعقاد ممکن نہیں رہا۔ اب یہ اجتماع ان شاء اللہ العزیز انہی تاریخوں میں یعنی
جمعہ المبارک ۲۲ فروری تا سوموار ۲۵ فروری دوپہر

قرآن اکیڈمی

۳۶ کے۔ ماڈل ٹاؤن لاہور میں منعقد ہوگا۔

☆ تنظیم کے رفقاء و احباب جمعہ ۲۲ فروری ۹ بجے سے قبل قرآن اکیڈمی لاہور پہنچ جائیں
تاکہ امیر تنظیم کی تقریر (گیارہ بجے) میں شرکت ہو سکے۔

واضح رہے کہ اس اجتماع جمعہ کی حیثیت

تنظیم اسلامی کے جلسہ عام کی ہوگی

☆ لاہور ریلوے اسٹیشن پر ۲۲ فروری صبح تا دوپہر استقبالیہ کیمپ قائم رہے گا۔

☆ سالانہ اجتماع سے متعلق قبل مجوزہ تربیت گاہ کے پروگرام میں یہ تبدیلی رفقاء نوٹ کر
لیں کہ یہ اب مرکزی دفتر تنظیم اسلامی پاکستان گڑھی شاہو لاہور میں از ۱۵ فروری دوپہر تا ۲۱
فروری شام منعقد ہوگی اور یہ ملترزم رفقاء کیلئے ہوگی۔

☆ شرکاء اجتماع اپنی ضرورت کی اشیاء مثلاً مناسب بستر، پلیٹ، کپ وغیرہ ہمراہ لانا نہ
بھولیں۔

المعلن: ڈاکٹر عبدالخالق، ناظم اعلیٰ تنظیم اسلامی پاکستان

وَأَذْكُرُوا نِعْمَةَ اللَّهِ عَلَيْكُمْ وَمِيثَاقَهُ الَّذِي وَاثَقَكُمْ بِهِ إِذْ قُلْتُمْ سَمِعْنَا وَأَطَعْنَا (القرآن)
ترجمہ: اور اپنے آپ کو پر اللہ کے فضل کو اور اس کے اس میثاق کو یاد رکھو جو اس نے تم سے لیا جبکہ تم نے اقرار کیا کہ ہم نے مانا اور اطاعت کی۔

اسلام کی انقلابی فکریوں کا علمبردار

جلد: ۲۰
شمارہ: ۲
رجب المرجب ۱۴۱۱ھ
فروری ۱۹۹۱ء
فی شمارہ ۵/-
سالانہ زر تعاون ۵۰/-

ہفت ماہی

مدیر مسئول
ڈاکٹر اسرار احمد

سالانہ زر تعاون برائے بیرونی ممالک

سعودی عرب، کویت، دوحہ، قطر، متحدہ عرب امارات - ۲۵ سعودی ریال
ایران، ترکی، اومان، عراق، بنگلہ دیش، الجزائر، مصر، انڈیا - ۶ امریکی ڈالر
یورپ، افریقہ، سکاٹلینڈ، نیویں ممالک، جاپان وغیرہ - ۹ امریکی ڈالر
شمالی و جنوبی امریکہ، کینیڈا، آسٹریلیا، نیوزی لینڈ وغیرہ - ۱۲ امریکی ڈالر

قرسیل زر: مکتبہ مرکزی انجمن خدام القرآن لاہور
یونائیٹڈ بینک لیٹڈ۔ ماڈل ٹاؤن فیروز پور روڈ - لاہور (پاکستان)

ادارہ تحریر

شیخ جمیل الرحمن
حافظ عارف سعید
حافظ خالد محمود خضرت

مکتبہ مرکزی انجمن خدام القرآن لاہور

مقام اشاعت: ۳۶- کے ماڈل ٹاؤن لاہور ۵۴۷۰۰۰ - فون: ۸۵۶۰۰۳ - ۸۵۶۰۰۴
سب آفس: ۱۱- داؤد منزل، نزد آرام باغ شاہراہ لیاقت کراچی - فون: ۲۱۶۵۸۶
پبلشرز: لطف الرحمن خان، طالب، رشید احمد چودھری، مبلغ، مکتبہ جدید پریس ڈپارٹمنٹ، پٹیٹ

DON'T BETRAY THE TRUST REPOSED IN YOU

Quit the Inherited Ritualistic Belief
and Sectarianism and
Acquire Real Iman by Studying


HOLY QURAN

Who would know the best,
How to convince man? of course, the ONE WHO
created man

THE MESSAGE OF AL- MIGHTY

wrapped up in veils is waiting to answer all your
QUESTIONS, clear all your DOUBTS
and LEAD you to

TRUTH



منجانبہ : ایک بندہ خدا

عرض احوال

”میشاق“ کا زیر نظر شمارہ تنظیم اسلامی کے سولہویں سالانہ اجتماع کی مناسبت سے ایک ”خصوصی اشاعت“ کی حیثیت رکھتا ہے اور اس کی ضخامت بھی معمول سے قدرے زائد ہے۔ ادارتی صفحات کے علاوہ یہ کُل کا کُل ”تعارف تنظیم اسلامی“ پر مشتمل ہے جسے اللہ نے چاہا تو عنقریب کتابی شکل میں بھی شائع کر دیا جائے گا۔ ”تعارف تنظیم اسلامی“ کے اکثر شماتت اس سے قبل بھی متفرق طور پر تنظیم کے بنیادی لٹریچر میں شامل تھے لیکن اب انہیں ایک بہتر ترتیب اور بہتر کتابت و طباعت کے ساتھ شائع کیا جا رہا ہے، بالخصوص ایک چیز جس کی ایک عرصے سے کمی محسوس کی جا رہی تھی اور جس کی تلافی اس کتابچے میں بھرپور طور پر کردی گئی ہے وہ ہے تنظیم اسلامی کے تاریخی پس منظر اور اس کے قیام کے پس پشت ان مراحل و مدارج کی وضاحت جن سے گزر کر اس تنظیم کا قیام بالفعل عمل میں آیا۔ امیر تنظیم اسلامی محترم ڈاکٹر اسرار احمد صاحب نے اس اہم موضوع پر قلم اٹھا کر گویا ایک پرانا قرض چکا دیا۔ کتابچے کے آغاز میں شامل ”تقدیم“ کے زیر عنوان کم و بیش ۲۰ صفحات پر محیط ان کی تحریر میں جو امیر محترم نے حال ہی میں سپرد قلم کی ہے، ان تمام سوالات کا جواب موجود ہے کہ یہ تنظیم کیوں قائم ہوئی، اس کی ضرورت کا احساس کیوں ہوا، اس کے مؤسّسین اول کون لوگ تھے کہ جنہوں نے اولاً اس کی ”قراردادِ تاسیس“ پر اتفاق رائے کا اظہار کیا اور اس قرارداد کی بنیاد پر ایک تنظیم کی تاسیس کا بیڑا اٹھایا، اور پھر وہ کیا حالات تھے کہ بالآخر خود انہیں (یعنی محترم ڈاکٹر صاحب کو) تن تنہا اس تنظیم کے قافلے کو تشکیل دینے کے لئے اپنی ہمت کو مجتمع کرنا پڑا، وغیرہ۔۔۔۔۔ یہ کتابچہ اب تنظیم اسلامی کے بنیادی لٹریچر میں ایک سنگ میل کی حیثیت رکھتا ہے۔

یہ اہم اطلاع اکثر قارئین تک پہنچ چکی ہوگی کہ تنظیم اسلامی کے سالانہ اجتماع کے پروگرام میں جو ۲۲ تا ۱۵ فروری ۶۹ء منعقد ہونے والا ہے، ایک اہم تبدیلی واقع ہوئی ہے۔ سابقہ اعلان کے مطابق اس اجتماع کا انعقاد کراچی میں ہونا تھا لیکن بعض ناگزیر وجوہات کی

یہاں پر اسے لاہور میں منعقد کرنے کا فیصلہ کیا گیا ہے۔ یہ اجتماع اب انہی تاریخوں میں یعنی ۲۲ تا ۲۵ فروری قرآن اکیڈمی لاہور میں منعقد ہوگا۔ ان شاء اللہ اسی طرح اجتماع سے متعلق قبل منعقد ہونے والی ”تربیت گاہ“ کے پروگرام میں یہ تبدیلی بھی رفقاء تنظیم اسلامی نوٹ کر لیں کہ یہ تربیت گاہ اب عام رفقاء کے لئے نہیں بلکہ صرف ملتزم رفقاء کے لئے ہوگی۔

خلیج کی جنگ کے بارے میں امیر تنظیم اسلامی اپنا مفصل تجزیہ ۱۷ جنوری اور ۲۵ جنوری کے اجتماعات جمعہ میں پیش فرما چکے ہیں۔ امیر تنظیم نے اپنے خطابات میں اس جنگ میں ملوث تمام چھوٹے بڑے کرداروں کا فرداً فرداً تجزیہ موجودہ حالات کے منظر و پس منظر کے حوالے سے شرکاء اجتماع کے سامنے رکھا جس سے یہ بات نکھر کر سامنے آگئی کہ اس صورت حال کو سنگین بنانے میں کس فریق کا کتنا حصہ ہے! پھر مجموعی صورت حال پر تبصرہ کرتے ہوئے امیر محترم نے یہ واضح کیا کہ امت مسلمہ کے لئے اور بالخصوص عربوں کے لئے یہ صورت حال درحقیقت اللہ تعالیٰ کی جانب سے ایک بڑے عذاب کا پیش خیمہ معلوم ہوتی ہے اور یوں محسوس ہوتا ہے کہ آنے والا وقت امت مسلمہ کے زوال کے دورِ ثانی کا نقطہ عروج ثابت ہوگا۔ اور یہ ایک ناقابل تردید حقیقت ہے کہ خود کو اللہ کے عذاب کا مستحق بنانے میں اپنی طرف سے ہم نے کوئی کسر نہیں چھوڑی۔ صحیح مسلم اور سنن ابی داؤد کی دو چونکا دینے والی احادیث کے حوالے سے کہ جن میں خلیج کی تازہ صورت حال کے بارے میں واضح اشارات ملتے ہیں، امیر تنظیم نے اس اندیشے کا اظہار کیا کہ ایک بڑی تباہی امت مسلمہ کا مقدر بن چکی ہے۔

تقدیر تو مہرم نظر آتی ہے لیکن پیرانِ کلیسا کی دعا ہے کہ یہ ٹل جائے!
ان دونوں خطابات کا ایک جامع اور مبسوط خلاصہ ”نہا“ کے تازہ شمارے میں شامل ہے جو قارئین ”میشاق“ کو ہدیہ بطور نمونہ ارسال کیا جا چکا ہے۔ واضح رہے کہ خلیج کی جنگ کے باعث مشرق وسطیٰ اور بعض دیگر ممالک میں ڈاک کا نظام چونکہ مختل ہو چکا ہے لہذا ”نہا“ کا یہ شمارہ صرف اندرون پاکستان خریدارانِ میشاق کو ارسال کیا گیا ہے۔

”نہا“ کے بارے میں یہ وضاحت بے محل نہ ہوگی کہ جنوری ۱۹۹۱ء سے ”نہا“ کے ایک نئے دور کا آغاز ہوا ہے۔ یہ پرچہ اب تنظیم اسلامی کا باقاعدہ آرگن اور اس کے

سیاسی نظریات کا ترجمان ہے۔ گو یہ پرچہ بدستور محترم اقتدار احمد صاحب ہی کے زیر ادارت شائع ہو گا تاہم اس کے ادارتی صفحات تنظیم اسلامی اور اس کے امیر کے سیاسی موقف کی ترجمانی ہی کے لئے مخصوص ہوں گے۔ اس ضمن میں مدیر ”ندا“ کی رہنمائی کے لئے تنظیم اسلامی کی جانب سے ایک مجلس مشاورت تشکیل دی جا چکی ہے جس کے ارکان کے نام ”ندا“ کے صفحہ اول پر دیکھے جاسکتے ہیں۔ اس پورے معاملے کی بہتر طور پر حکامی امیر تنظیم اسلامی کی اس تحریر سے ہو جاتی ہے جو ”ندا“ کے پچھلے شمارے کے صفحہ اول پر شائع ہوئی تھی۔ قارئین کی دلچسپی کے لئے اسے یہاں نقل کیا جا رہا ہے:

بِسْمِ اللّٰهِ الرَّحْمٰنِ الرَّحِیْمِ

اگرچہ اس سے قبل بھی ”ندا“

یقیناً تنظیم اسلامی ہی کے قافلے کا مسافر تھا

اور الحمد للہ کہ گزشتہ دو سالوں کے دوران اس نے نہ صرف یہ کہ تنظیم اسلامی کی دعوت، اس کے اساسی فکر اور انقلابی تصورات کو ان حلقوں تک بھی پہنچایا جن تک تنظیم کے دوسرے جرائم کی رسائی نہ تھی، بلکہ اپنے سیاسی تجربوں اور معلوماتی مضامین کے ذریعے تنظیم اسلامی کے رفقاء سمیت کثیر تعداد میں لوگوں کے افنی ذہنی کو وسعت اور فکر و نظر کو گہرائی عطا کی

تاہم ایک ذاتی کاوش ہونے کے ناتے

اس کے ادارتی کالموں میں بعض اوقات ذاتی احساسات اور وقتی تاثرات کا انعکاس بھی

ہوتا رہا

..... لیکن پیش نظر شمارے سے

”ندا“ کا نیا دور

شروع ہو رہا ہے جس میں اگرچہ برادر محترم اقتدار احمد ہی اس کے اعزازی مدیر اعلیٰ بھی

رہیں گے اور ”مدار الہام“ بھی لیکن اس کی حیثیت

..... یکے از مطبوعات تنظیم اسلامی

کی ہوگی، چنانچہ اس کا ادارتی مواد تنظیم اسلامی کی اجتماعی پالیسی اور نقطہ نظر کا ترجمان

ہوگا اگرچہ دیگر سیاسی تجربے یا علمی و معلوماتی مضامین ان کی عمومی افادیت کے پیش


نظر شائع ہوں گے جن کے جملہ مشمولات کو تنظیم کی ترجمانی سمجھنا صحیح نہ ہوگا!

اللہ تعالیٰ سے دعا ہے کہ وہ ”ندا“ کو اپنے دین کی بیش از بیش خدمت کی توفیق

دے، اور ہماری جملہ انفرادی اور اجتماعی مساعی کو شرف قبول عطا فرمائے، آمین
 خاکسار..... اسرار احمد عفی عنہ (امیر تنظیم اسلامی پاکستان)

اس سال اگر اللہ نے چاہا تو رمضان المبارک کے دوران امیر تنظیم اسلامی کراچی میں قرآن حکیم کے ترجمے کا دور مکمل کریں گے۔ یہ پروگرام انجمن خدام القرآن کراچی کی نو تعمیر شدہ عمارت قرآن اکیڈمی (ڈی ایم۔ ۵۵، خیابان راحت، درخشاں فیز VI، ڈیفنس ہاؤسنگ سوسائٹی) میں ہوگا۔ یہ جگہ چونکہ شہر سے خاصے فاصلے پر واقع ہے لہذا دورہ ترجمہ قرآن میں شمولیت کے خواہش مند ان حضرات کے لئے قیام و طعام کا بندوبست بھی اکیڈمی میں کیا جائے گا جن کے لئے روزانہ آمد و رفت وقت کا باعث ہوگی۔ اس طرح گویا اس کی صورت ایک ”قرآنی تربیت گاہ“ کی بن جائے گی۔ پروگرام کا آغاز ۸ مارچ کو بعد نماز عشاء ”استقبالِ رمضان“ کے موضوع پر امیر تنظیم کے خطاب سے ہوگا اور ۷ مارچ سے باقاعدہ دورہ ترجمہ قرآن کا آغاز ہو جائے گا۔ ان شاء اللہ

گزشتہ ماہ کے دوران دو عظیم علمی شخصیات سے ہمیشہ کے لئے جدائی کا صدمہ ہمیں دیکھنا پڑا۔ علی گڑھ انڈیا کے بلند پایہ عالم دین مولانا محمد تقی امینی جن کا تفسیری سلسلہ ”ہدایت القرآن“ کے نام سے بالکل ابتدا سے ”حکمت قرآن“ میں شائع ہوتا آیا ہے اور جن کے وسیع مقالات وقتاً فوقتاً ”میشاق“ اور ”حکمت قرآن“ کی زینت بنتے رہے، وسط جنوری میں اچانک ہمیں داغ مفارقت دے گئے۔ انا اللہ وانا الیہ راجعون..... حقیقت یہ ہے کہ ان کے انتقال سے ہم ان کے قلمی تعاون کے ساتھ ساتھ ان کی نیک دعاؤں اور بھرپور اخلاقی معاونت سے بھی محروم ہو گئے جو ان کی حیات زندگی کے آخری سانس تک ہمیں حاصل تھی..... ماہ جنوری ہی کے دوران کراچی کے مشہور اہل قلم جناب احمد الدین مارہروی بھی انتقال فرما گئے۔ موصوف ایک بلند پایہ محقق اور صاحب طرز ادیب تھے۔ مرحوم کا قلمی تعاون ایک عرصے سے ہمیں حاصل تھا چنانچہ ان کے مقالات بھی گاہے بگاہے ”میشاق“ اور ”حکمت قرآن“ کی رونق کو دوبالا کرنے کا باعث بنتے رہے۔ ان کی تحریر بڑی پرکشش اور علمی و فکری نکتہ آفرینیاں نہایت قابل تحسین ہوتی تھیں۔ مرحوم کے ارسال کردہ بعض مقالات جو ہنوز زیور طباعت سے آراستہ نہیں ہوئے، عنقریب شائع کر دیئے جائیں گے..... اللہ تعالیٰ ان دونوں بزرگوں کی علمی و فکری کاوشوں کو شرف قبول سے نوازے اور انہیں اپنے جوہر رحمت میں جگہ عطا فرمائے (آمین)



نزول کشتن روزِ اوّل

تخلّصہ (ایکسٹریکٹ) ہے جو ہمدرد کے ماہرین فن نے سال ہا سال کے تجربات و تحقیق کے بعد جدید دور کے مہر و ف انسان کے لیے تیار کیا ہے تاکہ اسے جوشاندے کو ابالنے، چھاننے اور شکر ملانے کی زحمت نہ کرنی پڑے۔ ایک پکیٹ جوشینا ایک کپ گرم پانی میں ڈالیے فوری استعمال کے لیے جوشاندے کی ایک خوراک تیار ہے۔


گلے میں خراش محسوس ہو یا جینکلیں آنا شروع ہوں تو سمجھ لیجئے کہ نزول زکام کی آمد آمد ہے۔ اسے معمولی بیماری سمجھ کر نظر انداز نہ کیجیے۔ فوری جوشینا پیجیے ورنہ زکام، کھانسی اور بخار جیسے تکلیف دہ امراض لاحق ہونے کا اندیشہ ہے۔

جوشینا۔ صدیوں سے استعمال ہونے والے جوشاندے کے نہایت موثر، کافی و شافی قدرتی اجزاء کا

ہمدرد کی فنی محنت اور دوا سازی کی صلاحیت کا مظہر

جوشاندے کی
مکمل توانائی | جوشینا
نزول و زکام۔ جوشینا سے آرام

ہمدرد



جوشینا دو پیکٹوں میں دستیاب ہے
مطبوعہ صورت پلاسٹک مگ
میں اور گتے کے کاربن میں۔



HOUSE OF QUALITY BEARINGS



KHALID TRADERS

IMPORTER, INDENTOR, STOCKIST, SUPPLIER,
OF ALL KINDS OF BALL, ROLLER & TAPER BEARINGS

- WE HAVE :**
- BEARINGS FOR ALL INDUSTRIES & MARINE ENGINES.
 - AUTOMOTIVE BEARINGS FOR CARS & TRUCKS.
 - BEARINGS UNIT FOR ALL INDUSTRIAL USES.
 - MINIATURE & MICRO BEARINGS FOR ELECTRICAL INSTRUMENTS.



PRODUCTS

EZO HIGH PRECISION

DISTRIBUTOR

ROD KBC EZO

MINIATURE BEARINGS
EXTRA THIN TYPE BEARINGS
FLANGED BEARINGS
BORE DIA .1 mm TO 75 mm

STOCKIST



NTN

NACHI

NSK

SKF



CONTACT : TEL. 732952 - 735883 - 73059
G.P.O BOX NO.1178.OPP KMC WORKSHOP
NISHTER ROAD, KARACHI - PAKISTAN
TELEX: 24824 TARIQPK. CABLE: DIMAND BALL.

تعارف
تَظِيْمِ اِسْلَامِي



پس منظر



اساسی نظریات



مترجم

ڈاکٹر اسرار احمد

نام کتاب ————— تعارفِ تنظیمِ اسلامی
 بار اقول ————— فروری ۱۹۹۱ء
 تعداد اشاعت ————— ۸۰۰۰
 ناشر ————— ناظم مکتبہ مرکزی انجمن خدام القرآن لاہور
 مطبع ————— مکتبہ جدید پریس ریلوے روڈ لاہور
 قیمت ————— ۴ روپے
 مقام اشاعت ————— ۳۶ - کے، ماڈل ٹاؤن لاہور ۵۴۷۰۰
 فون: ۸۵۶۰۰۴
 کراچی آفس: بلا، واؤڈ منزل، نزد آرام باغ
 شاہراہ لیاقت، کراچی۔ فون: ۲۱۶۵۸۶

ترتیب

۳	تقدیم	●
۲۵	حصہ اول	●
۲۶	قرارداد تاسیس	●
۲۸	توضیحات	●
۳۷	تقریر مولانا امین احسن اصلاحی	●
۴۸	تقریر مولانا عبدالغفار حسن	●
۵۸	مولانا اصلاحی کا الوداعی خطاب	●
۶۲	تقاریر	●
۶۵	حصہ دوم	●
	عقائد یا بنیادی دینی تصورات	●
۸۱	فرائض دینی کا جامع تصور	●

تقدیم

تنظیم اسلامی اگرچہ تاحال ایک مختصر سے قافلے کی حیثیت رکھتی ہے، تاہم بحمد اللہ اس کا اجالی تعارف کسی کسی درجہ میں، نہ صرف پاکستان کے طول و عرض، بلکہ بیرونی ممالک میں بھی کم از کم آڈو بولنے والوں کی حد تک بہت وسیع پیمانے پر ہو چکا ہے۔ اندریں حالات ضرورت محسوس ہو رہی تھی کہ اس کے اساسی نظریات، جو تاحال مختلف کتابچوں کی صورت میں وقتاً فوقتاً شائع ہوتے رہے ہیں، انہیں افادۂ عام کے لیے یکجا کر دیا جائے۔ تاکہ ایک جانب کسی بھی نئے شخص کے لیے تنظیم کے مقاصد اور نظریات کے سمجھنے میں سہولت پیدا ہو جائے، اور دوسری جانب اُس کے اہداف و مقاصد اور ہیئت تنظیمی کے ضمن میں جو ارتقائی عمل بروئے کار آیا ہے وہ بھی واضح اور معین ہو جائے۔ چنانچہ یہی پیش نظر کتاب کی اشاعت کا اصل مقصد ہے۔

مختصر ترین الفاظ میں تنظیم اسلامی کی اجتماعی مساعی کے اہداف و مقاصد اور اس کی موجودہ ہیئت تنظیمی کا جامع و مانع، تعارف مندرجہ ذیل دو جملوں کے ذریعے ہو سکتا ہے جو تنظیم کے "نظامِ عمل" کی پہلی دفعہ (شق ۱ اور ۵) سے ماخوذ ہیں:

۱- یہ ایک اصولی اسلامی، انقلابی جماعت ہے جو پہلے پاکستان اور بالآخر کل روئے زمین پر اللہ کے دین کے غلبے، یعنی اسلام کے نظامِ عدلِ اجتماعی کے قیام یا بالفاظ دیگر، اسلامی انقلاب کے لیے کوشاں ہے۔

۲- اس کی تنظیمی اساسِ سمع و طاعت فی المعروف، کی شخصی بیعت پر قائم ہے۔

تاہم اس کا ایک طویل پس منظر ہے، جسے "دیکھتے کیا گزرے ہے قطرے پر گہر ہونے تک" کے مصداق پیش نظر رکھنا مفید ہی نہیں ضروری ہے!

”تنظیمِ اسلامی“ کا نام پہلی بار اب سے تینیس سال قبل اُس ہیئتِ تنظیمی کے ضمن میں سامنے آیا تھا جس کے قیام کا فیصلہ اُس اجتماع میں کیا گیا تھا جو ۸-۹ ستمبر ۱۹۶۶ء کو رحیم یار خاں میں منعقد ہوا تھا، اور جس میں لگ بھگ چالیس کی تعداد میں ایسے حضرات نے شرکت کی تھی جو اکثر و بیشتر ۵۸-۱۹۵۷ء میں اور بعض بعد میں مختلف مراحل پر جماعتِ اسلامی پاکستان سے علیحدہ ہوتے تھے۔ اُس اجتماع میں ان سطور کا عاجز و ناچیز راقم بھی شریک تھا جو علم و فضل اور تقویٰ و تدبیر کے اعتبار سے تو کمترین تھا ہی، جہاں تک یاد پڑتا ہے عمر میں بھی سب سے کم تھا۔ یہ دوسری بات ہے کہ اس اجتماع کا انعقاد اصلاً اُسی کی تحریک و تخریض اور ڈیڑھ دو سال کی انتھاکِ مساعی کا نتیجہ تھا۔

۱۹۵۷-۵۸ء کے دوران میں مولانا مودودی مرحوم کے جن قریب ترین رفقاء نے جماعتِ اسلامی سے علیحدگی اختیار کی تھی۔ اُن میں اُن چاروں حضرات کے علاوہ جنہیں مولانا مرحوم کی نظر بندی کے دوران مختلف مواقع پر امارتِ جماعت کی ذمہ داری تفویض کی جاتی رہی تھی، جماعت کی قیادت کی صفتِ دوم کا بہت بڑا حصہ شامل تھا۔ اُن میں سے بعض حضرات تو اس درجہ بایوس اور دل شکستہ ہو گئے تھے کہ انہوں نے نہی تشکیلی و تعمیر کی کسی کوشش میں قطعاً کوئی حصہ نہ لیا (جیسے مولانا عبدالجبار غازی مرحوم اور جناب سعید احمد ملک صاحب) لیکن بقیہ اکابر میں سے مولانا امین احسن اصلاحی، مولانا عبدالغفار احسن، اور حکیم عبدالرحیم اشرف نے بھرپور کوشش کی کہ کوئی نئی ہیئتِ تنظیمی فوری طور پر وجود میں آجائے۔ ان کی اس کوشش میں جماعت سے علیحدگی اختیار کرنے والے اُن عام ارکان کی اکثریت بھی شریک تھی جو معتد بہ تعداد میں لاہور، لاپور (حال فیصل آباد) اور منگمری (حال ساہیوال) سے تعلق رکھتے تھے۔ لیکن افسوس کہ مختلف اسباب کی بنا پر یہ مساعی ناکام رہیں، اور جماعت کے سابق ارکان پر مثل کوئی نئی اجتماعیت وجود میں نہ آسکی جس کے نتیجے میں ایک عمومی مایوسی اور بدولی اس پورے حلقے میں پھیل گئی۔

واضح رہے کہ اگرچہ ان مجلہ مساعی میں راقم الحروف بھی ایک ادنیٰ کارکن کی حیثیت سے شامل ہوا تھا، تاہم ایک طویل عرصے تک ان کا اصل اعصابی مرکز بھی لاہور رہا تھا، اور اُن کی رُوح رواں کی حیثیت بھی حکیم عبدالرحیم اشرف صاحب ہی کو حاصل رہی تھی۔ البتہ کچھ عرصہ بعد

جب محسوس ہوا کہ حکیم صاحب موصوف کچھ زیادہ ہی مایوس اور بدول ہو گئے ہیں، تو راقم نے ذاتی تحریک اور منگھگری کے احباب کے تعاون سے ایک بھرپور مشاورتی اجتماع کا اہتمام کیا جو عزیز ٹیفرنز ہاؤس میں منعقد ہوا اور کئی روز تک جاری رہا۔ لیکن افسوس کہ یہ کوشش بھی ناکام رہی۔ نتیجہً مایوسی کے سائے مزید گہرے ہو گئے۔ اور ۱۹۶۰ء کے لگ بھگ جماعت سے علیحدہ ہونے والے اکابر اور عام ارکان کے حلقے میں کسی نئی تعمیر و تشکیل کے ضمن میں کسی عملی سعی و جہد تو کجا، تہمتل قریب میں اس کی کسی اُمید کے آثار بھی باقی نہ رہے اور بالعموم وہ فضا طاری ہو گئی جس کا نقشہ ان الفاظ میں سامنے آتا ہے کہ "اب یہاں کوئی نہیں، کوئی نہیں آئے گا"۔ اگرچہ سمجھنا تھا اس وقت بھی ذاتی طور پر راقم کے قلبی احساسات کی کیفیت یہ تھی کہ "آگ بجھی ہوئی نہ جان آگ دہی ہوئی سمجھا"۔

راقم الحروف اوائل ۱۹۶۲ء سے اواخر ۱۹۶۵ء تک بعض خاندانی مسائل کی بنا پر کراچی میں مقیم رہا۔ اور اس اثنا میں مولانا عبدالغفار حسن بھی مدینہ منورہ منتقل ہو گئے جہاں ان کا تقرر جامعہ اسلامیہ میں بحیثیت اساتذہ حدیث ہو گیا تھا۔

اواخر ۱۹۶۵ء میں راقم تعمیر جدید اور تشکیل نو کے عزمِ تازہ کے ساتھ لاہور منتقل ہوا تو اس نے سب سے پہلا کام یہ کیا کہ اپنا وہ اختلافی بیان جو اُس نے ۱۹۵۶ء میں جماعت اسلامی کی مرکزی مجلس شوریٰ کی مقرر کردہ جائزہ کمیٹی کی خدمت میں پیش کیا تھا "تحریک جماعت اسلامی: ایک تحقیقی مطالعہ" کے نام سے شائع کر دیا، جو دینی حلقوں اور مذہبی جماعتوں کے علاوہ اخبارات و جرائد میں بھی شد و مد کے ساتھ زیر بحث آیا، جس کے نتیجے میں 'سابعین جماعت' کے حلقے میں بھی کسی نئی تعمیر و تشکیل کی خواہش از سر نو ابھڑ پائی لینے لگی۔ چنانچہ ۱۹۶۶ء میں جب مولانا عبدالغفار حسن اپنی سالانہ تعطیلات پر پاکستان آئے تو انہوں نے راقم کے ساتھ کابل اتفاق کرتے ہوئے نہ صرف کراچی اور لاہور بلکہ بعض دوسرے مقامات پر بھی سابق ارکان جماعت کو ایک نئی تنظیم کے قیام پر آمادہ کرنے کی بھرپور کوشش کی۔ اور ان کی ان مساعی کے نتیجے میں بہت سے لوگوں کے دلوں میں قیامِ اجتماعیت کی وہ چنگاری جو خاکستر کی موٹی تہ میں دب چکی تھی دوبارہ پورے آب و تاب کے ساتھ بھڑک اُٹھی۔

مولانا موصوف تو اپنی تعطیلات کے اختتام پر واپس مدینہ منورہ چلے گئے۔ لیکن ان کی غیر حاضری

میں شیخ سلطان احمد صاحب نے اُن کی نیابت کا سہی بخوبی ادا کیا۔ اور نہ صرف مفصل خط و کتابت کے ذریعے بلکہ اپنی شدید خانگی اور کاروباری مصروفیات کے علی الرغم ایک فریق کی معیت میں پاکستان کے متعدد اہم مقامات کے سفر کی صعوبت جھیل کر اس تحریک کے پودے کو پروان چڑھایا۔

یہ سب جون ۱۹۶۷ء میں آل محترم اور یہ خاکسار رحیم آباد ضلع رحیم یار خاں میں سردار محمد اجمل خان لغاری مرحوم کے دو لنگے پر جمع ہوئے، جہاں طویل گفت و شنید اور بحث و تمحیص کے بعد ہم تینوں نے ایک قرارداد پر دستخط ثبت کر دیئے جو جولائی ۱۹۶۷ء کے 'میشاق' میں قراردادِ رحیم آباد کے نام سے شائع ہو گئی۔ اس قرارداد کا اکثر و بیشتر حصہ تو وہی ہے جو تنظیمِ اسلامی کی قراردادِ تیس کے عنوان سے اس کتاب کے صفحات ۲۶-۲۷ پر درج ہے۔ البتہ اُس کے پہلے پیرا گراف کی بجائے "قراردادِ رحیم آباد" میں حسب ذیل عبارت درج تھی:

"ہم اس امر پر اللہ کا شکر ادا کرتے ہیں کہ اس نے ہماری راہ کے موانع کو دور فرمایا اور حالات کو اس طرح سازگار فرمایا کہ ہم ایک بار پھر ایک دوسرے کے نقطہ نظر کو سمجھنے کے لیے ایک مقام پر جمع ہو سکے۔

ہمارے نزدیک یہی اللہ تعالیٰ کا خصوصی فضل و کرم اور انعام و احسان ہے کہ گفت و شنید کے نتیجے میں ہم نے محسوس کیا کہ بجز اللہ ہمارے نقطہ نظر اور طرز فکر میں بہت حد تک کیسانی و یک رنگی موجود ہے اور ہم دین کی کسی چھوٹی یا بڑی خدمت کے لیے جمع ہو کر سعی و جہد کر سکتے ہیں۔

بنابراین ہم یہ طے کرتے ہیں کہ ایک ایسی اجتماعیت کا قیام عمل میں لایا جائے جو دین کی جانب سے عائد کردہ جملہ انفرادی و اجتماعی ذمہ داریوں سے عہدہ برآہونے میں ہماری مدد و معاون ہو۔ جس میں وہ لوگ بھی شریک ہو سکیں جو اپنی ذمہ داریوں کی ادائیگی کے لیے جماعت

اسلامی میں شامل ہوتے تھے لیکن پھر مختلف مراحل پر اس سے یا اُس ہو کر علیحدہ ہوتے چلے گئے اور اب کسی ہیئتِ اجتماعی میں منسلک نہ ہونے کی بنا پر شنگلی محسوس کر رہے ہیں۔ اور وہ لوگ بھی شریک ہو سکیں جنہیں اپنے دینی فرائض کا احساس ہو جائے اور وہ اپنی اجتماعی ذمہ داریوں کی ادائیگی کے لیے کسی اجتماعی تنظیم میں منسلک ہونا چاہیں؛

اور اختتام پر ان الفاظ کا اضافہ تھا:

”مندرجہ بالا رہنما اصولوں کی روشنی میں تفصیلی نقشہ کار کی تعیین اور ایک ہیئت اجتماعی کی تشکیل کے لیے طے کیا جاتا ہے کہ جس قدر جلد ممکن ہو ہم خیال لوگوں سے رابطہ قائم کیا جائے اور پھر کوئی ایسی صورت اختیار کی جائے کہ ایسے لوگ ایک جگہ جمع ہو کر کسی اجتماعیت کے قیام کی عملی صورت اختیار کر لیں۔“

اس کام کی انجام دہی کے لیے فی الحال (شیخ) سلطان احمد (صاحب) کو مامور کیا جاتا ہے۔ واضح رہے کہ اس قرارداد کو بھی الفاظ کا جامہ راقم الحروف ہی نے پہنایا تھا اور پھر جب راقم نے لاہور واپس آکر اسے مولانا امین احسن اصلاحی کی خدمت میں پیش کیا اور اُن کی جانب سے اس کی بحیثیت مجموعی تائید و تحسین کے بعد طے کیا گیا کہ اس کی ایک مختصر وضاحت بھی ضبط تحریر میں لے آئی جائے تو یہ خدمت بھی راقم ہی نے سرانجام دی۔ — دریں اثناء لاہور میں منعقدہ ایک اجتماع میں مجوزہ اجتماعیت کے ضمن میں ایک مجلس مشاورت کا قیام عمل میں آچکا تھا۔ جس کے ایک اجلاس میں نہ صرف ”قرارداد رحیم آباد“ بلکہ متذکرہ بالا توضیحات کو بھی معمولی حکم و اضافے کے ساتھ منظور کر لیا گیا۔ چنانچہ ”یشاق“ بابت ۱۹۶۷ء میں یہ تمام چیزیں ”مجلس مشاورت“ کی جانب سے شائع ہو گئیں۔ اور اُن کی اساس پر ایک اجتماع ۸-۹ ستمبر کو بمقام رحیم یار خاں طلب کر لیا گیا۔

رحیم یار خاں میں ۶-۷ ستمبر کو مجلس مشاورت کا اجتماع ہوا، — اور بعد ازاں ۸-۹ ستمبر کو کھلے اجلاس ہوئے جن میں اولاً راقم ہی نے مجوزہ قرارداد اور اس کی توضیحات پڑھ کر سنائیں۔ پھر مولانا امین احسن اصلاحی اور مولانا عبد الغفار حسن نے مزید تائیدی اور توضیحی تقریریں کیں۔ شرکاء اجتماع کی جانب سے بعض لفظی ترامیم بھی پیش ہوئیں۔ — اور بالآخر قرارداد کو مع توضیحات منظور کر لیا گیا۔ صرف اس فرق کے ساتھ کہ قرارداد رحیم آباد کے اُن ابتدائی تین پیروں کی بجائے جو اوپر نقل ہو چکے ہیں یہ پیرا شامل کیا گیا:

”آج ہم اللہ کا نام لے کر ایک ایسی اسلامی تنظیم کے قیام کا فیصلہ کرتے ہیں جو دین کی جانب سے عائد کردہ جملہ انفرادی و اجتماعی ذمہ داریوں سے عہدہ برآ ہونے میں ہماری منہ

اور اسی طرح "قراردادِ رحیم آباد" کے محمولہ بالا آخری الفاظ کی جگہ یہ الفاظ درج کیے گئے کہ:

"مندرجہ بالا رہنما اصولوں کی روشنی میں عملی جدوجہد کے آغاز اور ایک ہیئتِ اجتماعی کی باقاعدہ تشکیل کے لیے مندرجہ ذیل اصحاب پر مشتمل ایک مجلس مشاورت کے تقرر کی توثیق کی جاتی ہے"

۱- مولانا امین احسن اصلاحی

۲- مولانا عبدالنظار حسن

۳- مولانا عبدالحق جامعی

۴- شیخ سلطان احمد (معتد)

۵- سردار محمد اہل خان لغاری

۶- ڈاکٹر محمد نذیر مسلم

اور ۷- ڈاکٹر اسرار احمد

'ميثاق' کی ستمبر اکتوبر ۱۹۶۶ء کی مشترکہ اشاعت میں ترسیم شدہ قرارداد اور توضیحات بھی شائع کر دی گئیں اور مولانا امین احسن اصلاحی اور مولانا عبدالنظار حسن کی تقاریر بھی مزید برآں صرف قرارداد اور اس کی توضیحات کو "ایک نئی اسلامی تنظیم کے قیام کا فیصلہ" کے عنوان سے ایک کتابچے کی صورت میں بھی شائع کر دیا گیا تاکہ اسے زیادہ وسیع حلقے تک پہنچایا جاسکے۔

یہ عرض کرنے کی کوئی حاجت نہیں ہے کہ اگرچہ اس نئی تنظیم کی سربراہی یا امارت کے لیے تا حال رسمی طور پر کسی کا نام نہ تجویز ہوا تھا نہ منظور، لیکن اس "بارت" کے دولہا "بہر حال مولانا امین احسن اصلاحی ہی تھے۔ اور اگرچہ اس نئی ہیئتِ اجتماعی کے نام کے بارے میں بھی متعدد تجاویز کے پیش ہونے کے باوجود کوئی حتمی فیصلہ نہیں ہو سکا تھا، تاہم چونکہ مولانا اصلاحی "تنظیم اسلامی" کے نام پر مقرر تھے، لہذا غیر رسمی طور پر یہ نام بھی تقریباً طے شدہ ہی تھا۔ (اگرچہ راقم الحروف نے یہ احتیاط ملحوظ رکھی تھی کہ یہ اسمِ علم نہ 'ميثاق' میں استعمال ہوا نہ متذکرہ بالا کتابچے میں۔)

اجتماعِ رحیم پور خاں میں اپنے الوداعی خطاب میں بھی مولانا اصلاحی نے اپنی سابقہ تقصیر کے اعتراف کے ساتھ آئندہ کے لیے عزمِ مصمم کا اظہار کیا تھا اور اس کے بعد بھی چند ماہ تک ان کی طبیعت میں نشاط کی کیفیت برقرار رہی اور "ہوتا ہے جادہ پیا پھر کارواں ہمارا" کے سے انبساط و انشراح کا اظہار ہوتا رہا۔ چنانچہ بعض چھوٹے سفر کے علاوہ ایک طویل سفر بھی انہوں نے ازلہ ورتا سکھ نہ لایا۔ کار، اور وہاں سے کراچی بذریعہ ریل کیا جس میں راقم بھی حضرت موسیٰ کے "فتی" کے مانند ان کے ساتھ رہا۔

لیکن افسوس کہ ایک حادثہ تو اس سفر کے دوران سکھ میں ایک اجتماع عام کے موقع پر پیش آگیا۔ اور بعض دوسرے حواریوں اس کے کچھ عرصہ بعد رونما ہو گئے جن کے نتیجے میں ایک جانب تو مولانا اصلاحی کی طبیعت بھگ کر رہ گئی۔ اور دوسری جانب بعض اہم رفقاء کے مزاج میں بھی تکرر پیدا ہو گیا۔ چنانچہ جماعتِ اسلامی کے ساتھ سابق تعلق کی قدر مشترک کی اساس پر نئی تنظیم کے قیام کی یہ آخری کوشش بھی ع ”خوش درخشید و لے شعلہ شعلہ بود“ کی مصداقِ کامل بن گئی!

تاہم راقمِ المحروف نے اسی وقت طے کر لیا تھا کہ اقامتِ دین اور اعلاءِ کلمۃ اللہ کے بلند و بالا مقاصد کے لیے خالص اصولی اور انقلابی طریق پر جدوجہد یا بالفاظِ دیگر اسلامی انقلاب کی سعی کے لیے ٹھیکہ اسلامی اصولوں پر کسی نئی تحریک کے اجراء اور تنظیم کے قیام کے لیے خود اپنی بساط کے مطابق کوشش جاری رکھے گا۔ خواہ اُسے نئے سفر اور نئی تعمیر و تشکیل کے لیے تنہا ہی آغاز کرنا پڑے۔

لاہور میں حلقہ ہائے مطالعہ قرآن اور ”دارالاشاعت الاسلامیہ“ کا قیام اور ماہنامہ ”یشاق“ کا دوبارہ اجراء پہلے ہی عمل میں آچکا تھا۔ چنانچہ قرآن حکیم کے انقلابی فکر اور ولولہ انگیز دعوت کی اساس پر ہم خیال لوگوں کا ایک بالکل نیا حلقہ وجود میں آچکا تھا جو فطری تدریج کے ساتھ مسلسل ترقی کر رہا تھا۔ چنانچہ اب راقم نے اپنے جسم و جان کی تمام توانائیوں کو بالکل یکسو کر کے اور ”شرط اول قدم این است کہ مجوز باشی“ کے سے انداز میں قرآن کی انقلابی دعوت کے نشر و اشاعت پر مرکوز کر دیا۔ جس کے نتیجے میں اولاً ۱۹۶۲ء میں مرکزی انجمن خدام القرآن لاہور کا قیام عمل میں آیا اور ۲۱ جولائی ۱۹۶۳ء کو شاہ کو اکیس روزہ قرآنی تربیت گاہ کے افتتاح پر راقم نے اپنے اس فیصلے کا اعلان کر دیا کہ آئندہ معاملہ صرف قرآن کے درس و تدریس اور تعلیم و تعلم تک محدود نہیں رہے گا اور صرف ”انجمن“ پر اکتفا نہیں ہوگی بلکہ اقامتِ دین کی اجتماعی جدوجہد کے لیے ایک باضابطہ جماعت کا قیام عمل میں لایا جائے گا۔

راقمِ المحروف کی تذکرہ بالا تقریر، تسوید و تیسویض کے جملہ مراحل طے کر کے بعض اصناف کے ساتھ کچھ ”یشاق“ بابت ستمبر ۱۹۶۳ء میں اور بقیہ اکتوبر اور نومبر کی مشترک اشاعت میں شائع ہو گئی۔ جس کے

ذریعے راقم نے اپنا ذہنی و فکری پس منظر، سابقہ تحریر کی و جماعتی تعلق، اور فرائض دینی کے بارے میں اپنا تصور پوری طرح واضح کر دیا۔ (یہ تقریر جو پہلے ”سرگنڈیم“ کے نام سے طبع ہوتی رہی تھی اب ”عزم تنظیم“ کے عنوان سے شائع ہو رہی ہے۔)

پھر ’میشاق‘ بابت اکتوبر نمبر میں راقم نے ایک جانب ایک طویل مقالے کے ذریعے امت مسلمہ کی پچھڑے سو سالہ تاریخ کے دوران عروج اور زوال کے دو ڈوڈو اور وار کی وضاحت اور تیسری عروج کی جانب پیش قدمی کے ضمن میں ہمہ جہتی احياتی عمل کے مختلف گوشوں کی تعین کے ساتھ یہ بات بھی واضح کر دی کہ راقم اور اُس کی تجویز کردہ تنظیم اُن میں سے کون سے گوشے سے تعلق رکھتی ہے۔ اور دوسری جانب ۱۹۶۷ء کے اجتماع رحیم آباد کی منظور کردہ قرارداد مع توضیحات بھی شائع کر دی اور مولانا امین احسن اصلاحی اور مولانا عبدالغفار حسن کی تقاریر کے علاوہ وہ تائیدی تبصرے بھی شائع کر دیتے جو ۶۷-۶۸ء میں مولانا عبدالماجد دریا بادی اور مولانا عبدالباری ندوی رحمہما اللہ نے کیے تھے۔ اور اعلان کر دیا کہ ان ہی فکری و نظری اساسات پر ایک نئی تنظیم کی تشکیل اگلے سال (۱۹۷۵ء) کے اوائل میں ہو جائے گی!

۱۹۶۷ء کی قرارداد کے بارے میں راقم الحروف کو اُس وقت بھی یہ احساس تھا کہ اس میں اقامتِ دین کی فرضیت کا تصور کچھ دب گیا ہے اور اس کی اہمیت کا حق، واضح نہیں ہو رہی — اور اگرچہ دین کی اقامت کی اصطلاح اس میں موجود ہے تاہم بحیثیتِ مجموعی اُس سے اصلاً ایک تبلیغی اور اصلاحی تحریک کا نقشہ سامنے آتا ہے۔ اس کا اصل سبب بھی راقم کے سامنے واضح تھا، یعنی یہ کہ جماعتِ اسلامی کی تحریک کی قلبِ ماہیت اور ایک اسلامی انقلابی جماعت کے بجائے اسلام پسند قومی سیاسی جماعت کا انداز اختیار کر لینے اور اس کے نتیجے میں اُس کے کارکنوں کے مزاج میں سیاسی رنگ کے غلبے نے سابقین جماعت کے حلقے میں ردِ عمل کے طور پر دودھ کا جلا چھا چھ بھی چھونک چھونک کر پیتا ہے! — اور سانپ کا ڈسارسی سے بھی ڈرتا ہے! کے مطابق ”انقلاب“ کے لفظ سے وحشت (Allergy) پیدا کر دی تھی — اس کے باوجود راقم نے نئی تشکیل کے لیے قراردادیں کے طور پر اُس کو اختیار کیا اس لیے کہ ایک تو اس کی شدید خواہش تھی کہ ۱۹۶۷ء میں جمع ہونے والے

تمام بزرگ اور احباب اس میں شمولیت اختیار کر لیں، اور اس ضمن میں اُن پر یہ محبت قائم ہو جائے کہ نئے سفر کا آغاز ٹھیک اسی مقام سے کیا جا رہا ہے جہاں سے سات سال قبل قافلہ منتشر ہوا تھا۔ اور دو سترے اسے لیتیں تھا کہ جیسے ہی قافلہ مصروف سفر ہو گا سابقہ تجربات اور ایک طویل عرصے کے جمود کے باعث جو وحشت پیدا ہو گئی ہے خود بخود رفع ہو جائے گی اور — ”ع“ پھر دلوں کو بآواز جائے گا پیغامِ سجدہ کے مصداق سب مجھ لے ہوئے سبق دوبارہ یاد آجائیں گے۔ (جس کا ایک ثبوت بھی راقم کو بالکل ابتدائی مرحلے ہی پر مل گیا تھا۔ جس کی تفصیل یہ ہے کہ سردار محمد اجمل خاں لغاری محرم کے مزاج میں متذکرہ بالا وحشت کی شدت کے باعث ’قرار داد رحیم آباد‘ میں ان الفاظ کے بعد کہ: ”لہذا پیش نظر جماعت کی نوعیت ایسی ہونی چاہیے کہ اس میں فرد کی دینی اور اخلاقی تربیت کا کما حقہ لحاظ رکھا جائے“ مزید تاکید اور حزم و احتیاط کے لیے یہ الفاظ بھی شامل تھے کہ: ”اور اُسے محض کسی اجتماعی انقلاب کے لیے آلہ کار کی حیثیت نہ دے دی جائے!“ — لیکن جیسے ہی جمود ٹوٹا اور حرکت کا آغاز ہوا تو اس وحشت کی شدت میں فورا گئی آگئی۔ چنانچہ رحیم یار خاں میں منظور ہونے والی قرار داد سے یہ الفاظ حذف کر دیئے گئے۔)

تنظیم اسلامی کا تاسیسی اجلاس ۲۷ اور ۲۸ مارچ ۱۹۷۵ء کو مرکزی انجمن خدام القرآن لاہور کے دفتر واقع ۱۲-۱ سے، افغانی روڈ، سن آباد، لاہور میں منعقد ہوا جس میں لاہور کے علاوہ کراچی، سکھر، بہاولپور، ساہیوال، فیصل آباد، شیخوپورہ، گوجرانوالہ اور بعض دوسرے مقامات سے کُل ایک سو تین افراد شریک ہوئے۔

ان میں اول تو جماعت اسلامی سے علیحدگی اختیار کرنے والے حضرات کی کُل تعداد بھی پانچ چھ سے زیادہ نہ تھی، مزید برآں وہ سب بھی جماعت کے عام ارکان میں سے تھے، اور ان میں سے کوئی بھی جماعت اسلامی میں کبھی کسی اہم منصب پر فائز نہیں رہا تھا۔ (سوائے شیخ جمیل الرحمن صاحب کے کہ وہ کراچی کی جماعت کے معروف اور نمایاں لوگوں میں شامل رہے تھے)۔ گویا یہ پورا قافلہ راقم کی دعوتِ قرآنی کے نتیجے میں عالم وجود میں آیا تھا۔ اور اس کے جملہ اساسی تصورات مطالعہ قرآن حکیم کے اُس منتخب نصاب پر مبنی تھے جسے راقم نے اپنی دعوتِ قرآنی کا مرکز و محور بنایا تھا۔

چنانچہ راقم نے اس اجلاس کی افتتاحی نشست میں بھی ایک بار چہرہ اپنے مطالعہ قرآن کا پتھر
 پیش کیا اور سورہ صاف کے دوسرے رکوع اور سورہ حجرات کی آیات ۱۴-۱۵ کے حوالے سے فرائض
 دینی کا جامع تصور اور اس کے ضمن میں شہادت علی الناس اور غلبہ و اقامت دین کی جدوجہد کی فریضیت
 اور اس کے لیے التزام جماعت کی اہمیت پر زور دیا۔ اس کے ساتھ ہی راقم نے ۶۶ء والی قرارداد
 تیسرے مع توضیحات پڑھ کر سنائی اور اس کی پرزور و کالت کی صورت اس لیے نہیں کہ یہ اس کے اپنے رجات
 قلم تھے، بلکہ اس لیے کہ اقامت دین کے بلند و بالا مقصد کے لیے جو مردان کار درکار ہیں ان کی فراہمی
 اور سیرت سازی کے لیے جو پروگرام اس قرارداد اور اس کی توضیحات کے ذریعے سامنے آتا ہے
 اس کی صحت و حقانیت پر میرا دل ۶۵-۶۴ء میں بھی اتنا ہی مطمئن تھا، جتنا ۶۶-۶۷ء میں۔ اور الحمد للہ کہ
 ان سطور کی تحریر کے وقت بھی (جنوری ۱۹۹۱ء) راقم کو یقین کامل حاصل ہے کہ فرائض دینی کی پہلی دو منزلوں
 یعنی بندگی رب اور شہادت علی الناس کے اصول و مبادی کے ضمن میں اس قرارداد اور اس کی توضیحات
 کو ایک اہم اور جامع دستاویز کی حیثیت حاصل ہے۔ (چنانچہ اس کتاب کا حصہ اول اسی قرارداد اور اس
 کے متعلقات پر مشتمل ہے)۔ — بہر حال چونکہ یہ اجتماع ان ہی کی اساس پر طلب کیا گیا تھا لہذا
 اس کا کوئی امکان ہی موجود نہ تھا کہ ان کے کسی نکتے سے شرکاء۔ اجلاس میں سے کسی کو کوئی اختلاف
 ہو، لہذا ان کی منظوری کا مرحلہ باسانی طے ہو گیا۔

اگلا مرحلہ "نام، شرائط شمولیت، ہیئت تنظیمی، اور قواعد و ضوابط" کی منظوری کا تھا۔ جن میں سے
 نام کے سلسلے میں کوئی رد و قدح ہوئی، نہ ہیئت تنظیمی اور قواعد و ضوابط کے ضمن میں کوئی مشکل پیش آئی،
 البتہ "شرائط شمولیت" میں شامل بعض کڑوی گولیوں کا نکلنا موجود الوقت حالات میں بہت سے احباب
 کو دشوار ہی نہیں محال نظر آیا۔

چنانچہ نام کے ضمن میں اتفاق رائے کے ساتھ "تنظیم اسلامی" ہی کے حق میں فیصلہ ہو گیا۔ اور
 اس وقت کے دستور تنظیم اسلامی کی دفعہ ۱-یہ قرار پائی:
 "اس تنظیم کا نام تنظیم اسلامی ہوگا"
 اسی طرح "ہیئت تنظیمی" کے ضمن میں حسب ذیل امر بھی بالاتفاق طے پائے:

”دفعہ ۳۔ ہیئت تنظیمی“

تنظیمی اعتبار سے پہلے تین سال ایک عبوری دور شمار ہوں گے جن کے دوران میں محدود پیمانی کی جائے گی کہ تجدید ایمان، توبہ اور تجدید عہد کی وہ دعوت زیادہ سے زیادہ لوگوں تک پہنچا دی جائے جس کی تفصیل دفعہ ۲ میں دی گئی ہے تاکہ زیادہ سے زیادہ لوگ اس میں شامل ہو سکیں۔ اس عرصے کی تکمیل پر ایسے تمام لوگوں کا ایک عام اجتماع طلب کیا جائے گا جو تنظیم اسلامی کے لیے مستقل دستور طے کرے گا۔ گویا دفعات آئندہ میں جو تنظیمی ڈھانچہ دیا جا رہا ہے وہ صرف اس عبوری دور کے لیے شمار ہوگا۔

دفعہ ۴۔ مرکزی نظام

(الف) ڈاکٹر اسرار احمد کو تنظیم اسلامی کے ”داعی عمومی“ کی حیثیت حاصل ہوگی اور وہ اس عبوری دور میں ”امروہم شوروی بینہم“ کے وسیع تر اصول کے تحت تنظیم کے معاملات کو بھی چلائیں گے اور اس کی دعوت کو بھی زیادہ سے زیادہ وسیع تر طے تک پہنچانے کی کوشش کریں گے۔ وہ ایک مہینہ مجلس شوریٰ کو بھی نامزد کرنے کے مجاز ہوں گے لیکن ان کو حق استقرار حاصل ہوگا۔

(ب) تمام دفعات تنظیم ”داعی عمومی“ کی ”اطاعت فی المعروف“ کے پابند ہوں گے!

رہنے ”قواعد و ضوابط“ تو چونکہ ان اصولی باتوں کے طے ہو جانے کے بعد زیادہ تفصیلی قواعد قوانین کی چنداں ضرورت ہی باقی نہیں رہی تھی، لہذا وہ سب کے سب پانچ دفعات کی صورت میں نکل تین صفحات میں سما گئے اور وہ بھی بالاتفاق طے ہو گئے۔

جہاں تک مذکورہ بالا دستور کی دفعہ ۲ میں شامل ”شرائط شمولیت“ کا تعلق تھا اس کی بھی کل چھ میں سے صرف ایک یعنی جو تھی شق ایسی تھی جو بہت سے احباب کے تنظیم میں شامل ہونے کی راہ میں رکاوٹ بن گئی۔ اس لیے کہ اس کی رو سے یہ لازم آتا تھا کہ صرف وہی لوگ تنظیم اسلامی میں شمولیت اختیار کر سکیں گے جو تجارتی اور سٹی ہرنوع کے سودی لین دین سے عملاً تائب ہو جائیں اور ایسے اداروں کی ملازمت بھی ترک کر دیں جن میں سودی لین دین کا غلبہ ہو جیسے بینک اور انشورنس کمپنیاں وغیرہ۔ مزید برآں سرکاری محاصل یعنی انجمنیکس، سیزیکس وغیرہ کے ضمن میں بھی کسی غلط بیانی سے ہرگز کام نہ لیں۔ ان شدید تقیید اور موجود احوال و ظروف کے اعتبار سے تقریباً ناممکن العمل پابندیوں کا

نتیجہ یہ نکلا کہ ان ایک سو تین حضرات میں سے جو اس اجتماع میں ابتداءً شریک ہوئے تھے صرف بائیس حضرات نے تنظیم میں بالفعل شرکت اختیار کی۔

یہاں اس بات کی وضاحت مناسب معلوم ہوتی ہے کہ تنظیم کی "شرائط شمولیت" کی تذکرہ بالا شق بھی اصلاً جماعتِ اسلامی ہی کے فلسفہ و اصولِ تنظیم کے تسلسل کی منظر تھی۔ اور اس معاملے میں اگرچہ ذاتی طور پر اقامتِ المحروف کے نظریات تبدیل ہو چکے تھے، تاہم چونکہ شدید ملی خواہش تھی کہ جماعت سے علیحدگی اختیار کرنے والے احباب و اکابر کی زیادہ سے زیادہ تعداد اس نئے قافلے میں شامل ہو اور ان کی اکثریت بالخصوص اہم شخصیتوں کے تصورات میں ابھی کوئی تبدیلی نہیں آئی تھی، لہذا جہاں یہ مناسب سمجھا گیا کہ تنظیم کے "مستقل دستور کے معاملے کو ابھی کھلا" (Open) رکھا جائے وہاں "شرائط شمولیت" کے ضمن میں بھی سابقہ طرزِ فکر ہی کو برقرار رکھا گیا۔

تنظیمِ اسلامی کے ابتدائی عارضی دستور کی دفعہ نمبر ۲، صرف مذکورہ شق ۱۱ میں معمولی لفظی تبدیلی کے ساتھ پیش نظر کتابچے کے حصہ دوم میں "عقائد اور بنیادی دینی تصورات" کے عنوان سے شامل ہے۔ یہ بھی اصلاً راقم ہی کی تحریر پر مشتمل ہے جو جولائی ۱۹۴۷ء اور مارچ ۱۹۴۸ء کے درمیانی عرصے میں سپردِ قلم ہوئی۔ اس کی ترتیب و تسوید میں راقم نے جماعتِ اسلامی کے دستور سے بھی استفادہ کیا، اور بعض علماء سے بھی مشورہ کیا جن میں مولانا سید وحی مظہر ندوی قابل ذکر ہیں جو اگرچہ اُس وقت تک جماعتِ اسلامی میں شامل تھے تاہم ان کی جماعت کی مقامی، صوبائی اور مرکزی قیادت کے ساتھ وہ کشاکش شدت کے ساتھ جاری تھی جس کے نتیجے میں وہ ۱۹۴۷ء میں جماعت سے خارج کر دیئے گئے۔

اس کی پہلی شق ایمانِ محمل اور ایمانِ مفصل پر مشتمل ہے۔ جن کی تشریح میں اہل سنت کے عقائد اختصار لیکن جامعیت کے ساتھ آگئے ہیں واضح رہے کہ جماعتِ اسلامی کے دستور میں ان کا کوئی تذکرہ نہیں ہے۔

دو تشریحی شق کلہ طیبہ اور کلہ شہادت پر مشتمل ہے جس کی تشریح کے سلسلے میں جماعتِ اسلامی کے دستور سے بھرپور استفادہ کیا گیا ہے۔ اس لیے کہ توحید الہی اور رسالتِ محمدی علی صاحبہا الصلوٰۃ والسلام کے اقرار کے مضمرات و مقدرات کو دستورِ جماعت میں بلاشبہ نہایت عمدگی سے بیان کیا گیا ہے۔ اور ایک

روایت یہ بھی ہے کہ یہ تحریر اصلاً مولانا محمد منظور نعمانی کی ہے۔ واللہ اعلم)۔ البتہ ایک جانب اس میں سے وہ الفاظ حذف کر دیتے گئے جن پر علماء کرام کی جانب سے شدید اعتراضات کیے گئے تھے، اور دوسری جانب عظمت صحابہؓ اور حجیت خلافت راشدہ سے متعلق شقوں کا اضافہ کیا گیا۔ اس لیے کہ صحابہ کرام رضوان اللہ تعالیٰ علیہم اجمعین نبی اکرم صلی اللہ علیہ وسلم کی تعلیم، تربیت اور تزکیے کا شاہکار ہونے کے اعتبار سے تعظیم و توقیر کے مستحق بھی ہیں۔ اور لغزائے الفاظ قرآنی ”مُحَمَّدٌ رَسُوْلُ اللّٰهِ وَالَّذِيْنَ مَعَهُ“ اور ”فَالَّذِيْنَ اٰمَنُوْا بِهِ وَاَعَزَّوْهُ وَنَصَرُوْهُ“ ان حضور کے رفقاء و احباب اعموان و انصار ہونے کی بنا پر اس کا استحقاق کامل بھی رکھتے ہیں کہ ان حضور کے ہر امتی کے دل میں ان کے لیے شدید محبت اور احسان مندی کے جذبات موجود ہوں۔ اور خلافت راشدہ چونکہ اصلاً خلافت علیٰ منہاج النبوة کی حیثیت رکھتی ہے لہذا اس کے دوران میں جن امور پر امت کا اجماع ہو گیا انہیں دین کے دستوری اور قانونی نظام میں حجت کی حیثیت حاصل ہے۔ اس طرح عظمت صحابہؓ اور حجیت خلافت راشدہ کو گویا نبی اکرم صلی اللہ علیہ وسلم کی رسالت مبارکہ کے ساتھ تہمتی اور ضمیمے کی حیثیت حاصل ہے!

تیسری اور چوتھی شقیں شرک، کفر اور دھارم اخلاق سے برات، اور جملہ ذنوب و معاصی سے توبہ و استغفار پر مشتمل ہیں۔ جن کے ضمن میں جہاں کفر اور شرک کی حقیقت اور ان کی اقسام کی مختصر مگر جامع وضاحت آگئی ہے وہاں فرائض و واجبات دینی اور محرمات و نہیات شرعی کا اجمالی تذکرہ بھی ہو گیا ہے۔ اور ان ہی میں وہ ”کڑوی گولیاں“ بھی شامل ہیں جن کا ذکر پہلے کیا جا چکا ہے، یعنی کسب معاش کے سلسلے میں محرمات و منکرات سے اجتناب!

جیسے کہ پہلے عرض کیا جا چکا ہے، ابتداء میں جو صورت اختیار کی گئی وہ یہ تھی کہ صرف وہی لوگ تنظیم اسلامی میں شامل ہو سکیں گے جو ان منکرات کو بالفعل ترک کر چکے ہوں، یہی وجہ ہے کہ تاسیسی اجلاس کے ابتدائی ایک سو تین شرکاء میں سے صرف بالٹھ حضرات تنظیم میں شمولیت اختیار کر سکے!۔ لیکن تقریباً ڈھائی سال بعد جب تنظیم کے لیے بیعت کے نظام کو اختیار کیا گیا تو متعلقہ عبارت میں بھی مناسب لفظی ترمیم کر دی گئی اس لیے کہ نظام بیعت کا تو اصل الاصول ہی یہ ہے کہ کوئی شخص جب جہاں اور جیسے ہی عزم اور ارادہ کرے کہ وہ مسلمان جسے اور مسلمان مرے گا اور اپنے جملہ فرائض دینی کو ادا کرنے کے لیے

امکان بھرکوشاں رہے گا فوراً بیعت کر کے راہِ حق کے قافلے میں شامل ہو سکتا ہے، تعلیمِ تربیت اور تزیین کے مراحل بعد میں آتے ہیں، گویا اب اس شق کی حیثیت اس پیشگی تینبہہ کی ہے کہ جو شخص بھی تنظیم میں شامل ہو وہ اچھی طرح جان لے کہ اسے ان منکرات و محرکات کو جلد از جلد ترک کرنا ہے۔

پانچویں اور چھٹی شخصیں دو معاہدوں پر مشتمل ہیں: پہلا عہد اللہ سے کہ میں نے اپنا رخ ہر جانب سے یکسو ہو کر صرف تیری جانب کر لیا ہے اور اب میری نماز اور قربانی کی طرح میرا جینا اور مرنا بھی صرف تیرے لیے ہوگا۔ اور دوسرا عہد تنظیمِ اسلامی سے کہ میں اس کے نظم کی پابندی اور اس کے ایسے جملہ احکام کی اطاعت جو شریعت کی کسی واضح نص کے خلاف نہ ہوں سمع و طاعت کی ٹیٹھہ اسلامی رُوح کے مطابق کروں گا!

ان تصریحات سے یہ بات واضح ہو گئی ہوگی کہ تنظیم کے عقائد اور بنیادی دینی نظریات کی تذکرہ بالا چھ شقوں کا تعلق ان تین اہم دینی اصطلاحات سے ہے جو تنظیمِ اسلامی کی اساسی دعوت کے عنوان سے چند آیاتِ قرآنیہ کے ساتھ ابتداء ہی سے جلی طور پر شائع ہوتی رہی ہیں: یعنی تجلیدِ ایمان، توبہ اور تجلیدِ عہد!۔ چنانچہ پہلی دو شقوں کا تعلق تجلیدِ ایمان سے ہے، درمیانی دو کا توبہ سے، اور آخری دو کا تجلیدِ عہد سے!!

اللہ تعالیٰ ہم سب کے قلوب و اذہان کو ایمانِ حقیقی اور یقین و معرفت کے نور سے منور فرمائے، ہمیں جملہ فرائض و واجبات کے التزام نام اور منکرات و منہیات سے اجتنابِ کلی کی توفیق عطا فرمائے اور اپنے جملہ عہود و عقود کے ایفاءِ کامل کی ہمت عطا فرمائے، آمین یا رب العالمین!

ذاتی طور پر راقم الحروف کی رائے جماعت سے علیحدگی کے دو سال کے اندر اندر یعنی اپریل ۱۹۵۹ء کے لگ بھگ ہی بین جچی تھی کہ اقامتِ دین کے لیے جدوجہد کرنے والی جماعت کی تنظیمی اساس بیعت کے سنون اور ماثور اصول پر قائم ہونی چاہیے نہ کہ عہدِ حاضر کے مغرب سے درآمد شدہ تئوری اور جمہوری اصولوں پر۔ تاہم راقم کے نزدیک نہ مقدم الذکر حیثیتِ تنظیمی فرض یا واجب کے درجہ میں ہے، نہ مؤخر الذکر مباحات کے دائرے سے خارج ہے۔ یہی وجہ ہے کہ آٹھ سال بعد ۱۹۶۶ء میں اولاً رحیم آباد اور پھر رحیم یار خاں میں ایک نئی تنظیم کے قیام کا فیصلہ ہوا تو راقم اس میں پورے انشراح

ہی نہیں، بھرپور جوش و فروروش کے ساتھ شریک ہوا، حالانکہ جیسے کہ پہلے عرض کیا جا چکا ہے، یہ بات نظر من لٹمس تھی کہ اس بارات کے دو لبائے کی حیثیت مولانا امین احسن اصلاحی صاحب کو حاصل تھی اور وہی بلاشبہ ریب و شک مجوزہ تنظیم کے امیر بنتے اور اُن کے بارے میں یہ بات ظاہر و باہر اور معلوم و معروف تھی کہ اُن کا شدید رجحان ہی نہیں قطعی و حتمی رائے دستوری اور جمہوری نظام جماعت کے حق میں ہے۔ اسی طرح مزید آٹھ سال بعد یعنی ۱۹۵۵ء میں جب موجودہ تنظیم اسلامی کی تاسیس کا مرحلہ آیا تب بھی رقم نے نظام جماعت کے مسئلے کو کھلا رکھا اور پہلے تین سالوں کو جمہوری دور قرار دیتے ہوئے اپنی حیثیت صرف کنوینشن کی رکھی تاکہ جماعت اسلامی سے علیحدگی اختیار کرنے والے دوسرے بزرگ حضرات بھی شمولیت پر آمادہ ہو جائیں تو اُن کے مشورے بلکہ صوابدید کے مطابق ہیست تنظیمی شکل دے لی جاتے! اور اس میں ہرگز کسی شک اور شبہ کی گنجائش نہ تھی کہ اگر وہ حضرات شمولیت اختیار کر لیتے تو لامحالہ ایک دستوری اور جمہوری نظم ہی قائم ہوتا۔

لیکن جب دو ڈھائی سال کے انتظار کے بعد ثابت ہو گیا کہ بزرگ سابقین جماعت میں سے کوئی ایک شخص بھی اس نئے قافلے میں شمولیت پر آمادہ نہیں ہے، تو چار و ناچار راقم کو فیصلہ کر لینا پڑا کہ اب اسے اپنی ذاتی صوابدید ہی کو بروئے کار لانا ہے۔ اور اپنی رائے کو پورے شرح و بسط کے ساتھ رفتار کے سامنے رکھ دینا ہے۔ تاکہ لُجوائے الفاظ قرآنی: **لِيَهْلِكَ مَنْ هَلَكَ عَنْ بَيِّنَةٍ وَيَحْيِيَ مَنْ حَيَّ عَنْ بَيِّنَةٍ** (الانفال: ۴۲) جسے ساتھ دینا ہے وہ بھی پورے انشراحِ حد کے ساتھ دے، اور جسے ساتھ چھوڑ دینا ہے وہ بھی خوب سوچ سمجھ کر علیحدہ ہو!

تنظیم کا پہلا سالانہ اجتماع ۲۵ تا ۲۷ مارچ ۱۹۵۶ء اپنے تمام تاسیس ہی پر منعقد ہوا تھا، اور دوسرے سالانہ اجتماع کے انعقاد کے لیے بھی اواخر مارچ ۱۹۵۶ء کی تاریخوں کا تعین ہو چکا تھا کہ اچانک ملکی انتخابات میں حکومت وقت کی جانب سے کی گئی دھاندلیوں کے خلاف احتجاجی مظاہروں نے ملک گیر تحریک کی صورت اختیار کر لی جو ”تحریک نظامِ مصطفیٰ“ (صلی اللہ علیہ وسلم) کے نام سے موسوم ہوئی اور دیکھتے ہی دیکھتے جنگل کی آگ کی طرح پورے ملک میں پھیل گئی۔ لہذا تنظیم کے اجتماع کو ملتوی کرنا پڑا۔ ۴ اور ۵ جولائی ۱۹۵۶ء کی درمیانی شب کو ملک میں مارشل لا نافذ ہوا تو امن و امان کی

صورت بحال ہوتی اور چونکہ کچھ اندازہ تھا کہ تین ماہ بعد مارشل لا کے اختتام پر ملک میں دوبارہ کیسے حالات پیدا ہو جائیں، لہذا بعض اہم رفقاء کے مشورے سے طے کر لیا گیا کہ پہلی فرصت میں تنظیم کا ایک اجتماع منعقد کر لیا جائے جو دوسرے اور تیسرے سالانہ اجتماعات کا قائم مقام ہو اور اس میں تنظیم کے مستقل نظام کے بارے میں حتمی فیصلہ کر لیا جائے۔

یہ اجتماع جو کچھ دو اجتماعات کے قائم مقام ہونے کے ناتے اور کچھ اہم موضوعات پر تفصیلی گفت و شنید اور بحث و محیص کی ضرورت کے پیش نظر، پورے ایک ہفتے کے لیے طلب کیا گیا تھا ۵ تا ۱۱ اگست ۱۹۷۷ء قرآن اکیڈمی، ماڈل ٹاؤن، لاہور میں جاری رہا اور اس میں راقم نے حسب ذیل تین تنقیحات کے ذیل میں نہ صرف یہ کہ اپنے دینی فکر کو پوری وضاحت اور شرح و بسط کے ساتھ بیان کیا بلکہ جملہ شرکائے اجتماع کو بھی اظہار خیال اور اختلاف رائے کا پورا موقع فراہم کیا:

۱- اقامتِ دین، شہادتِ علی الناس، اور غلبہ و اظہارِ دین کی سعی و جہدِ فکری عبادت یا اخلاقی نیکی نہیں بلکہ از روئے قرآن و حدیث بنیادی دینی فرائض میں شامل ہے!

۲- اس دینی فریضہ کی ادائیگی کے لیے التزامِ جماعت واجب ہے۔

۳- ایسی دینی جماعت کی ہیست تنظیمی مغرب سے درآمد شدہ دستوری، قانونی اور جمہوری طرز کی نہیں بلکہ قرآن و سنت اور اسلاف کی روایات سے مطابقت رکھنے والے بیعت کے اصول پر مبنی ہونی چاہیے۔

الحمد للہ کہ ان تنقیحاتِ ثلاثہ پر پورے چھ دن سیر حاصل گفتگو ہوتی جس کے نتیجے میں شرکاء و اجتماع کی غالب اکثریت نے راقم کے خیالات اور نظریات سے کامل اتفاق کیا اور بالآخر ناظمِ عمومی جناب شیخ جمیل الرحمن صاحب کی تحریک پر حسب ذیل قرار و منظور ہو گئی:

”تنظیمِ اسلامی کا یہ اجتماع عام حسب دفعہ ۳ دستور تنظیمِ اسلامی طے کرتا ہے کہ:

۱- آئندہ تنظیمِ اسلامی کا نظام مغرب سے درآمد شدہ دستوری قانونی اور جمہوری اصولوں کے بجائے قرآن و سنت سے نامزد اور اسلاف کی روایات کے مطابق بیعت کے اصول پر مبنی ہوگا۔ چنانچہ تنظیمِ اسلامی کے داعی عمومی جناب ڈاکٹر اسرار احمد صاحب آج کے بعد سے ”تنظیمِ اسلامی“ ہوں گے اور تنظیم میں داخلہ ان کے ساتھ لطاعت فی المعروف کی بیعت کا شخصی رابطہ استوار کرنے سے ہوگا اور

اس کے بعد سے علمائے تنظیم کی گاڑی اسی پٹری پر چل رہی ہے تاہم اس کے مضمرات اور متضمنات کے واضح ہونے اور اسی کی بنیاد پر ایک جماعتی نظام کی تفصیلی تشکیل اور اس کے خدوخال کے صفحہ قرطاس پر مرسوم ہونے میں کم و بیش دس سال کی مدت صرف ہوئی۔ اور نہ صرف اصولی غور و خوض بلکہ دس سالہ تجربات کی روشنی میں تنظیم اسلامی کے لیے ایک تحریری نظام العمل کی تسوید و تبیض کا مرحلہ اوائل ۱۹۸۸ء میں شروع ہو سکا۔ جبکہ تنظیم کی مرکزی مجلس مشاورت نے اپنے اجلاس منعقدہ ۲، ۳، ۴ مارچ ۱۹۸۸ء میں مضابطہ طے کیا کہ:

”تنظیم اسلامی میں شمولیت کے لیے بیعت کی اساس اگرچہ دس سال قبل اختیار کر لی گئی تھی لیکن فی زمانہ کسی ہیئتِ اجتماعیہ کے لیے اس سنون اساس کے متروک العمل ہونے کے باعث تنظیم اسلامی کو بھی اس کے عملی تقاضوں سے کامل ہم آہنگی کے ضمن میں تدریجی مراحل سے گزرنا پڑا ہے۔ اسی ضمن میں اگرچہ متعدد فیصلے مختلف اوقات میں کیے جاتے رہے ہیں لیکن ان کو باضابطہ ضبطِ تحریر میں نہیں لایا گیا۔ اسی طرح اگرچہ تنظیم کی قرارداد تاسیس اور اس کی توضیحات میں بعض تاریخی اسباب کی بنا پر فریضہ اقامتِ دین کی اہمیت اور اس کے لیے جہاد فی سبیل اللہ کے لزوم کے قدرے غمی اور غیر نمایاں ہونے کے پیش نظر تنظیم کے آٹھویں سالانہ اجتماع میں یہ اعلان کر دیا گیا تھا کہ آئندہ تنظیم اسلامی محض اصلاحی اور دعوتی نہیں بلکہ انقلابی تنظیم ہوگی۔ تاہم ابھی تک یہ بات بھی پوری وضاحت کے ساتھ تحریری طور پر سامنے نہیں آئی۔ لہذا ضروری ہے کہ ان دونوں امور کو مجوزہ نظام العمل میں صراحت کے ساتھ درج کر دیا جائے اور جیسے کہ پانچ سال قبل طے کیا گیا تھا تنظیم اسلامی کی قرارداد تاسیس مع توضیحات اور شرائطِ شمولیت“ پر مشتمل مفصل تحریر کو آئندہ تنظیم کی آئینی و دستوری اساس نہیں بلکہ اس کے دعوتی اور تربیتی لٹریچر کا اہم اور اساسی حصہ سمجھا جائے۔“

الحمد للہ کہ اندر میں اثناء تنظیم کا تفصیلی ”نظام العمل“ تیار ہو کر ”سلسلہ اشاعت تنظیم اسلامی نمبر ۳“ کی حیثیت سے شائع ہو رہا ہے۔ جبکہ پیش نظر کتاب تنظیم کے اساسی نظریات کی وضاحت پر مشتمل ہونے کے ناطے اس کے دعوتی اور تربیتی لٹریچر کا اہم حصہ ہے۔

اس کتاب کے تیسرے اور مختصر ترین حصے میں ”فرائض دینی کا جامع تصور“ مختصر ترین الفاظ

میں بیان ہوا ہے۔۔۔۔۔ یہ راقم الحروف کے عمر بھر کے مطالعہ قرآن و حدیث اور سنت و سیرت رسول (صلی اللہ علیہ وسلم) کے خلاصے اور لب لباب کی حیثیت رکھتا ہے۔ اور اس اعتبار سے بلاشبہ تنظیم کے اساسی دینی فکرو کا جزو لاینفک ہے۔

راقم نے اپنے ان تصورات کے سلسلے میں علماء کرام سے استصواب اور ان کی آراء سے رفقاً تنظیم کو براہ راست آگاہ کرنے کے لیے یہ اہتمام کیا کہ ۱۹۸۵ء میں تنظیم کا سالانہ اجتماع بھی ۲۳ تا ۲۸ مارچ ۱۹۸۵ء کو منعقد کیا گیا۔ اور انہی ایام میں مرکزی انجمن خدام القرآن لاہور کے سالانہ محاضرات قرآنی بھی منعقد کر لیے گئے۔ چنانچہ جامع القرآن، قرآن اکیڈمی، ماڈل ٹاؤن، لاہور میں صبح کے اوقات میں تنظیم کے سالانہ اجتماع کی کارروائی جاری رہتی تھی اور شام کو تین ساڑھے تین گھنٹے کا اجلاس محاضرات کا ہوتا تھا۔ جن کا موضوع میری یہی تحریر تھی جس پر تقریباً ایک صد علماء کو اظہار خیال کی دعوت دی گئی تھی۔ جن میں سے پچیس حضرات نے باضابطہ شرکت فرما کر بالمشافہ خطاب فرمایا اور تقریباً اتنے ہی حضرات نے اپنی آراء تحریری صورت میں ارسال کر دیں۔ چنانچہ روزانہ اوسطاً چار حضرات کا خطاب ہوا، جن میں سے بعض نے میرے خیالات کی کامل تصویب فرمائی، بعض نے جزوی اتفاق کا اظہار فرمایا، بعض نے شدید تنقید کی، یہاں تک کہ بعض نے فقرے بھی چست کیے اور مذاق اڑایا۔۔۔۔۔ الحمد للہ کہ تنظیم کے لگ بھگ ساڑھے تین سو فقہاء نے جملہ تقاریر کو پورے سکون و اطمینان اور کامل توجہ و انہماک کے ساتھ سنا۔ جس سے بجز اللہ ان کے اعتماد ہی میں اضافہ ہوا۔۔۔۔۔ اور یہی ایک کے دل میں بھی فرخیں دینی کے اس جامع تصور کے بارے میں کوئی اشتباہ پیدا نہ ہوا۔

ذاتی طور پر راقم کو ان محاضرات سے دو فائدے حاصل ہوئے، ایک تو رواروی میں لکھی ہوئی عبارت میں بعض الفاظ کے بے محل استعمال سے جو مغالطے پیدا ہوئے ان کی اصلاح کی صورت پیدا ہو گئی۔ اور دوسرے یہ کہ راقم کو اپنے فکری مجموعی تصویب مولانا سعید احمد اکبر آبادی، مولانا مفتی سیاح الدین کاکا خیل، مولانا سید عنایت اللہ شاہ بخاری، مولانا سید مظفر حسین ندوی اور ڈاکٹر بشیر احمد صدیقی ایسے اصحاب علم و فضل سے حاصل ہوئی۔۔۔۔۔ جس سے ع ”متفق گردید رائے بوعلی بارائے من“ کے مصداق خود راقم کے اعتماد میں اضافہ ہوا۔۔۔۔۔ فجزا ہم اللہ عنی وعن جمیع رفقاء التنظيم خیر الجزاء۔ امین

تَنْظِيرِ اسْلَامِي

کی اسامی دعوت

تجدید ایمان — توبہ — تجدید عہد

يَا أَيُّهَا الَّذِينَ آمَنُوا آمِنُوا بِاللَّهِ وَرَسُولِهِ وَالْكِتَابِ
الَّذِي نَزَّلَ عَلَى رَسُولِهِ

(النساء، ۱۳۶)

يَا أَيُّهَا الَّذِينَ آمَنُوا تَوْبُوا إِلَى اللَّهِ تَوْبَةً نَّصُوحًا

(التَّعْوِيمِ، ۸۱)

وَاذْكُرُوا نِعْمَةَ اللَّهِ عَلَيْكُمْ وَمِيثَاقَهُ الَّذِي وَاثَقَكُمْ
بِهِ إِذْ قُلْتُمْ سَمِعْنَا وَأَطَعْنَا

(الْمَائِدَةِ، ۷۰)

وَأَوْفُوا بِعَهْدِي أَوْفٍ بِعَهْدِكُمْ وَأَيَّامِي فَا رَهْبُونَ

(الْبَقَرَةِ، ۴۰)

حصہ اول



قراردادِ تاسیس مع توضیحات

(منظور شدہ اجتماعِ رحیم یار خاں ۸-۹ ستمبر ۱۹۶۷ء)

اور

تقاریر مولانا امین احسن اصلاحی و مولانا عبدالغفار حسن

و

تقاریر مولانا عبدالماجد دریا بادی و مولانا عبدالباری ندوی

(شائع شدہ 'یشاق' نومبر و دسمبر ۱۹۶۷ء)

قراردادِ تاسیس

بِسْمِ اللّٰهِ الرَّحْمٰنِ الرَّحِیْمِ

”آج ہم اللہ کا نام لے کر ایک ایسی اسلامی تنظیم کے قیام کا فیصلہ کرتے ہیں جو دین کی جانب سے عائد کردہ مجملہ انفرادی و اجتماعی ذمہ داریوں سے عہدہ برآہوں نے میں ہماری مدد و معاون ہو۔“

ہمارے نزدیک دین کا اصل مخاطب فرد ہے۔ اسی کی اخلاقی و روحانی تکمیل اور فلاح و نجات، دین کا اصل موضوع ہے، اور پیش نظر اجتماعیت اصلاً اسی لیے مطلوب ہے کہ وہ فرد کو اس کے نصب العین یعنی رضائے الہی کے حصول میں مدد دے۔ لہذا پیش نظر اجتماعیت کی نوعیت ایسی ہونی چاہیے کہ اُس میں فرد کی دینی اور اخلاقی تربیت کا کما حقہ لحاظ رکھا جائے اور اس امر کا خصوصی اہتمام کیا جائے کہ اس کے تمام شرکاء کے دینی جذبات کو جلا حاصل ہوں ان کے علم میں مسلسل اضافہ ہوتا رہے ان کے عقائد کی تصحیح و تطہیر ہو، عبادات اور اتباع سنت سے اُن کا شغف اور ذوق و شوق بڑھتا چلا جائے، عملی زندگی میں حلال و حرام کے بارے میں اُن کی حس تیز تر اور اُن کا عمل زیادہ سے زیادہ مبنی بر تقویٰ ہوتا چلا جائے اور دین کی دعوت و اشاعت اور اس کی نصرت و اقامت کے لیے اُن کا جذبہ

ترقی کرتا چلا جائے۔ ان تمام امور کے لیے ذہنی اور علمی رہنمائی کے ساتھ ساتھ عملی تربیت اور تاثیرِ صحبت کے اہتمام کی جانب خصوصی توجہ ناگزیر ہے۔

دعوت کے ضمن میں ہمارے نزدیک ”الذین التصیحة“ کی روح اور الاقرب فلا قرب“ کی تدریج ضروری ہے۔ لہذا دعوت و اصلاح کے عمل کو فرد سے اولاً کتبہ اور خاندان اور پھر تدریجاً ماحول کی جانب بڑھنا چاہیے۔ اس ضمن میں نئی نسل کی دینی تعلیم و تربیت کا خصوصی اہتمام ناگزیر ہے۔

عامۃ الناس کو دین کی دعوت و تبلیغ کی جو ذمہ داری امتِ مسلمہ پر بحیثیت مجموعی عائد ہوتی ہے، اس کے ضمن میں ہمارے نزدیک اہم ترین کام یہ ہے کہ جاہلیتِ قدیمہ کے باطل عقائد و رسوم اور دُورِ جدید کے گمراہ کن افکار و نظریات کا مدلل ابطال کیا جائے اور حیاتِ انسانی کے مختلف پہلوؤں کے لیے کتابِ سنت کی ہدایت و رہنمائی کو وضاحت کے ساتھ پیش کیا جائے، تاکہ ان کی اصلی حکمت اور عقلی قدر و قیمت واضح ہو اور وہ شبہات و شکوک رفع ہوں جو اس دور کے لوگوں کے ذہنوں میں موجود ہیں۔“

توضیحات

قرار داد میں جن امور کی وضاحت کی گئی ہے ان میں اولین اور اہم ترین امر یہ ہے کہ ہمارے نزدیک دین کا اصل مخاطب فرد ہے۔ اسی کی اخلاقی اور روحانی تکمیل اور فلاح و نجات دین کا اصل موضوع ہے اور پیش نظر اجتماعیت اصلاً اسی لیے مطلوب ہے کہ وہ فرد کو اس کے اصل نصب العین یعنی رضائے الہی کے حصول میں مدد دے۔ اس تصریح کی ضرورت اس لیے محسوس ہوئی کہ ماضی میں مسلمانوں کو ان کی فیراری تو بالکل ٹھیک یاد کرائی گئی کہ جس دین کے وہ مدعی ہیں اسے دنیا میں عملاً قائم کرنے کی سعی و جہد بھی ان پر فرض ہے اور یہ کہ دین محض ذاتی عقائد اور کچھ مراسم عبودیت یعنی انسان اور رب کے مابین پر ایسی ہیئت تعلق کا نام نہیں ہے بلکہ وہ انسان کی پوری انفرادی اجتماعی زندگی کو اپنے احاطے میں لینا چاہتا ہے لیکن ان امور پر اس قدر زور دیا گیا کہ بندے اور رب کے مابین تعلق کی اہمیت اور افراد کی اپنی علمی، اخلاقی اور روحانی ترقی نظر انداز ہوتی چلی گئی۔ آئندہ جو کام پیش نظر ہے اس کے اصول و مبادی میں یہ نکتہ بہت زیادہ قابل لحاظ رہے گا کہ ایک مسلمان کا اصل نصب العین صرف نجات اخروی اور رضائے الہی کا حصول ہے اور اس کے لیے اسے اصل زور اپنی سیرت کے تطہیر و تزکیے اور اپنی شخصیت کی تعمیر و تکمیل پر دینا ہوگا جس سے تعلق مع اللہ اور محبت خدا اور رسول صلی اللہ علیہ وسلم میں اضافہ ہوتا رہے اور اس میں زیادہ سے زیادہ اخلاص پیدا ہوتا چلا جائے۔ دین کی تائید و نصرت اور شہادت و اقامت یقیناً فرائض دینی میں سے ہیں لیکن ان کے لیے کوئی ایسی اجتماعی جدوجہد ہرگز جائز نہیں

ہے جو افراد کو ان کے اصل نصب العین سے غافل کر کے انہیں محض ایک دُنوی انقلاب کے کارکن بنا کے رکھ دے! — چنانچہ پیش نظر اجتماعیت میں اولین زور افراد کی دینی و اخلاقی تربیت پر دیا جائے گا اور اس امر کا خصوصی اہتمام کیا جائے گا کہ — ”اس کے تمام شرکار کے دینی جذبات کو جلا حاصل ہو، ان کے علم میں مسلسل اضافہ ہوتا رہے، ان کے عقائد کی تصحیح و تطہیر ہو، عبادات اور اتباع سنت سے ان کا شغف اور ذوق و شوق بڑھتا چلا جائے، عملی زندگی میں حلال و حرام کے بارے میں ان کی حس تیز تر اور ان کا عمل زیادہ سے زیادہ مہذب بر تقویٰ ہوتا چلا جائے اور دین کی دعوت و اشاعت اور اس کی نصرت و اقامت کے لیے ان کا جذبہ ترقی کرتا چلا جائے“

”دینی جذبات کے جلا“ کے لیے قرآن مجید کی بلا ناغہ تلاوت مع تدبیر، سیرت نبویؐ اور سیر الصحابہؓ کا مطالعہ، مجالس و عطا کا انعقاد، باہمی مذاکرہ آخرت اور مضامین و خطبات پر مشتمل آسان لٹریچر کی اشاعت پر زور دیا جائے گا۔

”علم میں مسلسل اضافے“ کے لیے عربی زبان کی تحصیل کی عام ترغیب اور اس کا اہتمام قرآن حکیم اور حدیث نبویؐ کے باقاعدہ حلقہ ہائے درس کا قیام اور جاہلیتِ قدیمہ و جدیدہ پر اسلام کے نقطہ نظر سے تنقیدی کتب کی نشر و اشاعت کا اہتمام کیا جائے گا۔

مندرجہ بالا دونوں اُمور سے یہ توقع کی جاسکتی ہے کہ جاہلیتِ قدیم و جدیدوں کے اثرات قلوب و اذہان سے محو ہوں، عقائد کی تصحیح و تطہیر ہو اور صحیح اسلامی عقائد کی تخم ریزی و آبیاری ہو سکے۔

شرکائے تنظیم کے دینی جذبات کے جلا اور علم میں اضافے کا براہ راست اثر عملی زندگی پر پڑے گا اور ان کی زندگیوں میں دینی تبدیلی عملاً پیدا ہوتی چلی جائے گی لیکن اس میدان میں اس امر کی شدید ضرورت ہوگی کہ اس بات کی کڑی نگرانی کی جائے کہ تبدیلی

ہمہ جہتی ہو اور اعمال انسانی کے مختلف گوشوں میں متناسب انداز میں ظہور پذیر ہو۔ چنانچہ عبادات میں ذوق و شوق، معاملات میں احتیاط و تقویٰ اور دعوتی و تنظیمی سرگرمیوں میں شغف اور دلچسپی متناسب انداز میں بڑھے۔ یہ صورت حال کہ جلسوں کے انعقاد کے ضمن میں تو پابندی بھی ملحوظ رہے اور جوش و خروش کا بھی مظاہرہ کیا جائے لیکن نماز باجماعت کی پابندی گراں محسوس ہو اور نوافل سرے سے خارج از بحث ہو جائیں، دین کی نصرت و حمایت کا جذبہ تو ترقی کرتا چلا جائے لیکن تزکیہ باطن کی طرف کوئی توجہ نہ دی جائے یا سنت نبویؐ کی محبت و اہمیت پر دلائل تو ازیں ہوں لیکن خود اپنی زندگی میں اتباع نبویؐ کی جھلک نظر نہ آئے، نہ صرف یہ کہ افراد کے حق میں ستم قاتل ہے بلکہ خود اجتماعیت کے لیے بھی سخت مضر اور مہلک ہے۔ لہذا اس امر کی کڑی نگرانی ضروری ہوگی کہ شرکار میں عبادات سے شغف، اتباع سنت کا جذبہ، معاملات میں حلال و حرام کی حدود و قیود کی پابندی اور دعوتی و تنظیمی سرگرمیوں سے دلچسپی و توفیق و تناسب کے ساتھ بڑھیں۔ خصوصاً یہ احتیاط تو انتہائی لازمی ہوگی کہ پیش نظر اجتماعیت کے تنظیمی ڈھانچے میں جو لوگ آگے آئیں وہ تیزی و مستعدی اور نفاست و باقاعدگی سے کام کرنے کی صلاحیت کے اعتبار سے چاہے کسی قدر تہی دست ہوں، عبادات اور اتباع سنت کے ذوق و شوق سے ہرگز تہی دامن نہ ہوں۔

شرکائے جماعت میں مندرجہ بالا تہذیبوں — یا بالفاظ دیگر ان کے نفوس کے تزکیہ اور ان کی شخصیت کی دینی تعمیر کے لیے جہاں ذہنی و علمی رہنمائی اور فکری تربیت لازمی و لا بدی ہیں وہاں عملی تربیت اور تاثیر صحبت کا متواثر اہتمام بھی ضروری و ناگزیر ہے۔ اس غرض کے لیے مختلف مقامات پر تربیت گاہوں کا سلسلہ بھی شروع کیا جاسکتا ہے اور ایک ایسی مرکزی تربیت گاہ کا قیام بھی عمل میں لایا جاسکتا ہے جس میں مختلف مقامات کے رفکار گروپس (GROUPS) کی صورت میں شریک ہوں اور ایک مقررہ میعاد میں

انہیں قرآن و حدیث کے منتخب حصص کا درس بھی دیا جائے اور ایک ایسی دینی فضا بھی مہیا کی جائے جس میں ان کے دینی جذبات بھی از سر نو تروتازہ ہوں اور ایک خالص اسلامی زندگی بسر کرنے کا عملی تجربہ بھی حاصل ہو جائے۔

قرارداد کے بنیادی نکات میں سے دوسرا اہم اور بنیادی نکتہ یہ ہے کہ —
 ”دعوت کے ضمن میں ہمارے نزدیک ’الدِّينُ النَّصِيحَةُ‘ کی رُوح اور اَلْاَقْرَبُ قَالًا قَرَبٌ کی تدریج ضروری ہے۔“ پیش نظر اجتماعیت لازماً یہ چاہے گی کہ اس کا ہر شریک نبی اکرم صلی اللہ علیہ وسلم کے اتباع میں داعی الی اللہ اور اپنے ماحول میں حسبِ مقدور و صلاحیت اور بقدرِ مہمت و استطاعت ہدایت کا ایک روشن چراغ بن کر رہے اور اس کی شخصیت پر بحیثیتِ مجموعی داعیانہ رنگ غالب ہو جائے۔

اس دعوت کا اصل محرک ابنائے نوع کی ہمدردی اور نصح و خیر خواہی کا جذبہ ہونا چاہیے اور اس میں نہ تو اپنی شخصیت کی نمود کا کوئی شانہ شامل ہونا چاہیے نہ طلبِ جاہ کا۔ حتیٰ کہ اللہ رسولؐ اور شریعت کی وفاداری کے جذبے کے تحت اگر کبھی کسی فرد، گروہ یا ادارے پر تنقید کی نوبت آجائے تو اس میں بھی ہمدردی اور دلسوزی غالب رہے اور ذاتی رنجش یا انتقامِ نفس کا کوئی شانہ نہ پیدا ہونے پائے۔

اس سلسلے میں یہ وضاحت بہت ضروری ہے کہ — ہمارے معاشرے کا مجموعی مزاج اگرچہ دین سے بہت دُور جا چکا ہے اور اس اعتبار سے انتہائی اصلاح طلب ہے لیکن دعوت و اصلاح کے عمل میں دو حقائق کا لحاظ ضروری ہے۔ ایک یہ کہ یہ معاشرہ ایک مجموعی اکائی ہے اور اس کے تمام طبقات میں انخطاط سراسر کر چکا ہے۔ اس اعتبار سے اس کے مختلف طبقات میں کمیت کا تھوڑا بہت فرق چاہے موجود ہو کوئی بنیادی امتیاز موجود نہیں ہے۔ اور دوسرے یہ کہ انخطاط براہِ راست نتیجہ ہے جذباتِ ایمانی کے ضعف اور کتاب و سنت کے علم کی کمی کا۔ اس میں دین دشمنی کا عنصر

چند ایسی استثنائی صورتوں کے سوا موجود نہیں ہے جو اگرچہ بجائے خود تو بہت خطرناک ہیں اور ان سے خبردار رہنے کی بھی ضرورت ہے تاہم مجموعی اعتبار سے ہمارے معاشرے کے عام گناہ کا اصل سبب دین دشمنی نہیں بلکہ دین سے لاعلمی ہے حکومت اس معاشرے کا جامع عکس اور ارباب اقتدار اس کا اہم جزو ہیں۔ ان کو اپنی اہمیت اور معاشرے میں اثر و نفوذ کی قوت و صلاحیت کے اعتبار سے دعوت و مخاطب میں اولیت تو دی جاسکتی ہے اور دی جانی چاہیے لیکن انہیں دین کا دشمن قرار دے کر ان کے خلاف نفرت و عداوت کے جذبات پیدا کرنے کے لیے عوام کے دینی جذبے کو مشتعل کرنا دراصل عوام کی ایک عظیم اکثریت کا حال دین سے بے خبری اور عملی بُعد کے اعتبار سے خود کم و بیش وہی ہے جو اصحاب قوت و اختیار کا ہونا کی غیر خواہی ہے نہ خود دین کی۔ رہا اقتدار کے حصول کی خاطر برسر اقتدار طبقے کے مخالف و معاند کی حیثیت اختیار کرنا تو یہ ہمارے نزدیک دینی نقطہ نگاہ سے نہایت مضر ہی نہیں سخت مہلک ہے جس سے گلی اجتناب لازمی و لا بدی ہے۔ ہمارے نزدیک ”اُمَّةَ الْمُسْلِمِينَ“ اور ”عاقبتھم“ دونوں ہی نصح و خیر خواہی کے برابر سچے اور دعوت و اصلاح کے یکساں محتاج ہیں!

یہاں یہ تصریح بھی ضروری ہے کہ ہماری دانست میں انتخابات کے ذریعے عمومی اصلاح کا نظریہ زری خام خیالی پر مبنی ہے، بحالات موجودہ تو اس امر کا سرے سے کوئی امکان ہی نہیں ہے کہ انتخابات کے ذریعے اصلاح کی اُمید کی جائے ویسے بھی ہماری رائے میں انتخابات میں دوسری جماعتوں کے مخالف و مقابل کی حیثیت سے شرکت، دعوت و اصلاح کے صحیح بیج کے منافی ہے اور اس سے قبول حق کے دروازے بند ہو جاتے ہیں۔

داعی کے قلب میں اپنے ابنائے نوع کے لیے جس ہمدردی اور نصح و خیر خواہی

کا ہونا لازمی ہے اسی کا ایک اہم مظہرِ رافت و رحمت اور شفقت و رحمت کا وہ جذبہ ہے جو انسانے نوع کو تکلیف اور مصیبت میں دیکھ کر اس کے دل میں پیدا ہوتا ہے اور عملی زندگی میں خدمتِ خلق اور ایثار و انفاق کی صورت میں جلوہ گر ہوتا ہے۔ دعوتِ دین اور خدمتِ خلق کا ایسا چولی دامن کا ساتھ ہے کہ ایک کو دوسرے سے علیحدہ کرنا ممکن نہیں بلکہ بلا خوفِ تردید یہ کہا جاسکتا ہے کہ دین کا وہ داعی جو خادمِ خلق نہ ہو اپنی دعوت میں دولتِ اخلاص سے محروم ہے۔ اس ضمن میں یہ فرق البتہ ضرور پیش نظر رہنا چاہیے کہ خدمتِ خلق کی اجتماعی سکیموں کو زیرِ عمل لانا بالکل دوسری بات ہے اور افراد میں خدمتِ خلق کے جذبے کا پیدا ہونا اور بڑھنا بالکل دوسری چیز ہے۔ خدمتِ خلق کی اجتماعی سکیموں کی اہمیت اپنی جگہ کتنی ہی مسلم ہو، دعوتِ دین کے نقطہ نظر سے اصل مطلوب افراد کے قلوب میں شفقت و رحمت کے جذبے اور عمل میں ایثار و انفاق کی کیفیت کا ظہور ہے۔ پیش نظر اجتماعیت میں اصل زور انشاء اللہ اسی پر دیا جائے گا!

دعوت کے ضمن میں دوسری اہم بات یہ ہے کہ اس کا مخاطب لازماً ایک تیج کے ساتھ داعی کے اپنے نفس سے شروع ہو کر (عَلَيْكُمْ أَنْفُسَكُمْ لَا يَضُرُّكُمْ مَنْ ضَلَّ إِذَا اهْتَدَيْتُمْ) اپنے اہل و عیال (قُوا أَنْفُسَكُمْ وَ أَهْلِيكُمْ نَارًا) اور کنبے قبیلے (وَ أَنْذِرْ عَشِيرَتَكَ الْأَقْرَبِينَ) سے ہوتے ہوئے اپنی قوم (يَقَوْمِ اعْبُدُوا اللَّهَ) اور پھر لوہری انسانیت (لِتَكُونُوا شُهَدَاءَ عَلَى النَّاسِ) تک پہنچنا چاہیے۔ ہمارے نزدیک یہ صورت کہ داعی اپنے آپ کو بھول جائے اور بر و تقویٰ کی ساری دعوت دوسروں کو دیتا رہے (أَتَأْمُرُونَ النَّاسَ بِالْبِرِّ وَ تَنْسَوْنَ أَنْفُسَكُمْ) یا اپنے خاندان اور کنبے قبیلے کو تو بھول جائے اور دُور دراز کے لوگوں میں ہدایت کی سوغات بانٹنے کے لیے اٹھ کھڑا ہو، نہایت خطرناک مرض کی علامت ہے۔ دعوت کے عمل کا صحیح نہج یہ ہے کہ الْأَقْرَبُ فَأَلْقَرَبُ

کے اصول پر آگے بڑھے اور جس سے جتنی قربت اور محبت داعی کو ہو دعوتِ مخاطب میں اسی قدر اسے مقدم رکھا جائے۔ اس سلسلے میں یہ خیال البتہ صحیح نہ ہوگا کہ ایک مرحلے کی تکمیل کے بعد ہی دوسرا مرحلہ شروع کیا جائے۔ مطلوب صرف یہ ہے کہ دعوت کے عمل کو ایک فطری تدریج اور حسین تناسب کے ساتھ اپنی ذاتِ اہل و عیال، کنبہ قبیلے اور پھر عوام الناس تک بڑھنا چاہیے۔

اس سلسلے میں ہمیں اپنی اولاد اور فی الجملہ نئی نسل کے بارے میں خصوصی توجہ و اہتمام سے کام لینا ہوگا اس لیے کہ ان کے بارے میں ہم حدیثِ نبویؐ کَلَّمَ رَاعٍ وَكَلَّمَ مَسْئُولًا عَنْ رَعِيَّتِهِ... الخ کی رُو سے براہِ راست مسئول اور ذمہ دار ہیں۔ اولاد کی دینی تعلیم و تربیت کا یہ اہتمام ذاتی و انفرادی بھی ہوگا اور جہاں جہاں ممکن ہوگا اور وسائل دستیاب ہو سکیں گے اس امر کی سعی بھی کی جائے گی کہ ایسے مدارس اپنے اہتمام میں قائم کیے جائیں جن میں نئی نسل کے قلوب و اذہان میں ایمان کی تخم ریزی و آبیاری اور اخلاقی و عملی تربیت کا بندوبست کیا جائے۔

وسائلِ دعوت کے ضمن میں کوئی تعین غیر ضروری ہے۔ حسبِ صلاحیت و استعداد انفرادی و محلی گفتگو، خطاب ہائے عام، خطباتِ جمعہ اور زوریں قرآن و حدیث کے ساتھ ساتھ تصنیف و تالیف اور نشر و اشاعت کے تمام جدید طریقوں کو اختیار کیا جاسکتا ہے!

قرارداد کا تیسرا اہم نکتہ ”عامۃ الناس کو دین کی دعوت و تبلیغ“ کی اس ذمہ داری سے بحث کرتا ہے جو ”اُمتِ مسلمہ پر بحیثیتِ مجموعی عائد ہوتی ہے۔ ہمارے نزدیک انذار و تبشیر، دعوت و تبلیغ اور شہادتِ حقیقی علی الناس کی جو ذمہ داریاں انبیائے کرام علیہم السلام پر عائد ہو کرتی تھیں، وہ اب حضورِ نبی کریم صلی اللہ علیہ وسلم پر نبوتِ رسالت کے ختم ہو جانے کے بعد آپ کی اُمت پر بحیثیتِ مجموعی عائد ہوتی ہیں۔ اول اول اس

اُمت نے ”خلافت علیٰ منہاج النبوۃ“ کے نظام کے تحت اپنی اس ذمہ داری کو اجتماعی حیثیت سے ادا کیا۔ خلافت علیٰ منہاج النبوۃ کے خاتمے کے بعد بھی ایک عرصے تک مسلمان حکومتیں اس فرض منصبی کو ادا کرتی رہیں۔ اس کے بعد ایک طویل عرصے تک اقلیاء و صلحا ذاتی طور پر دُور دراز علاقوں میں پہنچ کر دین کی دعوت و تبلیغ کا فریضہ ادا کرتے رہے۔ ادھر عرصے سے یہ سلسلہ بھی تقریباً ختم ہو چکا ہے اور اُمتِ مسلمہ بحیثیت مجموعی ”کتمانِ حق“ کے جرم کی ترکب ہو رہی ہے اور صورتِ حال یہ ہے کہ اُمت کی تمام اجتماعی سرگرمیاں صرف اپنے دفاع اور ذنیوی ترقی و استحکام تک محدود ہیں۔ کچھ تھوڑا بہت دینی رنگ کسی اجتماعی سرگرمی میں ہے بھی تو وہ محض اُمت کی داخلی اصلاح کی حد تک ہے۔ ہمارے نزدیک یہ صورتِ حال سخت تشویشناک ہے اور اس سے نہ صرف یہ کہ اُخروی باز پرس کا اندیشہ ہے، بلکہ ہماری رائے میں ہماری ذنیوی نجبت و ذلت کا اصل سبب بھی یہی ہے!

اس ضمن میں ہمارے نزدیک اس وقت کرنے کا اہم ترین کام یہ ہے کہ ایک طرف ادیانِ باطلہ کے مزعوم عقائد کا موثر و مدلل ابطال کیا جائے اور دوسری طرف مغربی فلسفہ و فکرمندوں کے لائے ہوئے زندہ و الحاد اور مادہ پرستی کے سیلاب کا رخ مٹانے کی کوشش کی جائے اور حکمتِ قرآنی کی روشنی میں ایک ایسی زبردست جوابی علمی تحریک برپا کی جائے جو توحید، معاد اور رسالت کے بنیادی حقائق کی حقانیت کو بھی مبرہن کر دے اور انسانی زندگی کے لیے دین کی رہنمائی و ہدایت کو بھی مدلل و مفصل واضح کر دے۔ ہمارے نزدیک اسلام کے حلقے میں نئی اقوام کا داخلہ، اور جدید دین میں نئے خون کی پیدائش ہی نہیں، خود اسلام کے موجود الوقت حلقہ بگوشوں میں حرارتِ ایمانی کی تازگی اور دین و شریعت کی عملی پابندی اسی کام کے ایک موثر حد تک تکمیل پذیر ہونے پر موقوف ہے، اس لیے کہ دُورِ جدید کے گمراہ کن افکار و نظریات کے سیلاب میں خود مسلمانوں کے دین

اور تعلیم یافتہ طبقے کی ایک بڑی تعداد اس طرح بہہ نکلی ہے کہ ان کا ایمان بالکل بے جان اور دین سے ان کا تعلق محض برائے نام رہ گیا ہے اور اسی بنا پر دین میں نت نئے فتنے اُٹھ رہے ہیں اور ضلالت و گمراہی نت نئی صورتوں میں ظہور پذیر ہو رہی ہے۔

اس سلسلے میں انفرادی کوششیں تو اب بھی جیسی کچھ بھی عملاً ممکن ہیں جاری ہیں اور آئندہ بھی جاری رہیں گی۔ ضرورت اس کی داعی ہے کہ جیسے بھی ممکن ہو وسائل فراہم کیے جائیں اور ایک ایسے باقاعدہ ادارے کا قیام عمل میں لایا جائے جو حکمت قرآنی اور علم دینی کی نشر و اشاعت کا کام بھی کرے اور ایسے نوجوانوں کی تعلیم و تربیت کا بھی مناسب اور موثر بندوبست کرے جو عربی زبان، قرآن حکیم اور شریعت اسلامی کا گہرا علم حاصل کر کے اسلامی عقائد کی حقانیت کو بھی ثابت کریں اور انسانی زندگی کے مختلف شعبوں کے لیے جو ہدایات اسلام نے دی ہیں انہیں بھی ایسے انداز میں پیش کریں جو موجودہ اذہان کو اپیل کر سکے۔ آخر میں اس امر کی وضاحت بہت ضروری ہے کہ پیش نظر تنظیم ہرگز "الجماعت" کے حکم میں نہ ہوگی۔ الجماعہ کا مقام ہماری دانست میں امت مسلمہ کو بحیثیت مجموعی حاصل ہے۔ پیش نظر اجتماعیت کی حیثیت مسلمانوں کی ایک ایسی تنظیم کی ہوگی جس میں وہ لوگ شریک ہوں گے جو خود اصلاح نفس اور تعمیر سیرت کے خواہش مند ہوں اور ان جملہ انفرادی و جماعی ذمہ داریوں سے عہدہ برآ ہونا چاہیں جو دین کی جانب سے ان پر عائد ہوتی ہیں تاکہ ایک طرف ان کا باہمی تعاون ایک دوسرے کے لیے سہارا بن سکے اور دوسری طرف اصلاح معاشرہ کے لیے ایک موثر قوت فراہم ہو جائے۔ دین کی خدمت نہایت وسیع و عظیم کام ہے اور اس کے گوشے بے شمار ہیں۔ ہم ان تمام جماعتوں اور اداروں کو قدر کی نگاہ سے دیکھتے ہیں جو کسی بھی گوشے میں دین کی خدمت کا کام کر رہے ہیں اور ان شاء اللہ ان کے ساتھ ہمارا رشتہ تعاون و تائید ہی کا ہوگا۔ اپنے فہم و فکر کے مطابق ہم بھی دین کی خدمت کی ایک ادنیٰ کوشش کے لیے جمع ہو رہے ہیں اور یہ توقع کرنے میں اپنے

آپ کو حق بجانب سمجھتے ہیں کہ دین کے تمام خادموں ہمیں اپنے رفیقِ راہ ہی گردانیں گے۔ اس تصریح کی ضرورت اس لیے بھی ہے کہ ہم واقعہً تمام دینی عناصر خصوصاً علمائے کرام کے تعاون کی شدید احتیاج محسوس کرتے ہیں۔

وَآخِرُ دَعْوَانَا اِنَّ الْحَمْدَ لِلّٰهِ رَبِّ الْعَالَمِيْنَ ۝

تقریر مولانا امین احسن اصلاحی

خطبہ سنونہ کے بعد

بھائیو اور دوستو!

ایک طویل مدت کے بعد ہم خیال و ہم مقصد دوستوں کی صحبت جو میسر آتی ہے تو معلوم نہیں دل کے کتنے گوشے ہیں جن کے درتپے کھل گئے ہیں اور کتنے سوتے ہوئے خیالات ہیں جو جاگ پڑے ہیں۔ ظاہر ہے کہ ان ساری باتوں کو ایک صحبت میں کہہ ڈالنا ممکن نہیں ہے۔ یہ تو جب بھی کہی جائیں گی مختلف قسطوں ہی میں کہی جائیں گی۔ اس وقت تو صورت حال یہ ہے کہ ہر انہیں بل رہا ہے کہ بات کہاں سے شروع کی جائے۔ کیا بات کہی جائے، کیا نہ کہی جائے اور شروع کر کے بات کہاں ختم کی جائے۔ اس الجھن کی وجہ سے آپ مجھے اجازت دیجئے کہ میں گفتگو صرف اس قرار داد کی وضاحت تک محدود رکھوں جو اپنے پورے مالہ اور ماعلیہ کے ساتھ آپ کے سامنے آچکی ہے۔

اس قرار داد کی وضاحت کرنے میں اس وجہ سے نہیں اٹھا کہ اس میں کوئی ابہامِ جلال ہے۔ یہ اپنے مقصد و مفہوم میں بالکل واضح ہے جس طرح میں نے اس کو سمجھ لیا ہے اسی طرح آپ نے بھی اس کو اچھی طرح سمجھ لیا ہے۔ میری اس وضاحت کا مقصد صرف یہ ہے کہ اس میں جو نصب العین اور جو طریقہ کار اپنانے کا ارادہ ظاہر کیا گیا ہے اس کے بعض دلائل آپ کے سامنے عرض کروں تاکہ اس کی پوری اہمیت آپ کے سامنے آجائے۔

ہم نے اس قرارداد میں اللہ کا نام لے کر ایک ایسی تنظیم کے قیام کا فیصلہ کیا ہے: جو دین کی جانب سے عائد کردہ مجملہ انفرادی و اجتماعی ذمہ داریوں سے عہدہ برآ ہونے میں ہماری مدد کرے! — قرارداد کا یہ مجملہ دو اہم حقیقتوں کی طرف اشارہ کر رہا ہے۔ ایک اس حقیقت کی طرف کہ آپ تنظیم کو بجائے خود غایت و مقصد نہیں سمجھتے بلکہ اس کو صرف دین کی عائد کردہ انفرادی و اجتماعی ذمہ داریوں کے ادا کرنے میں اپنے لیے مُمد و معاون سمجھتے ہیں۔ دوسرے اس بات کی طرف کہ آپ اپنا نصب العین دین کو سمجھتے ہیں۔ اور اس دین کو اپنی انفرادی و اجتماعی دونوں زندگیوں پر حاوی مانتے ہیں۔

جہاں تک پہلی بات کا تعلق ہے وہ درحقیقت ایک بہت بڑے خطرے سے سٹلے گا ہی ہے۔ وہ خطرہ یہ ہے کہ جماعتیں تنظیمیں قائم تو ہوتی ہیں اصل گسی اعلیٰ اور بزر نصب العین کے لیے لیکن قائم ہو جانے کے بعد آہستہ آہستہ وہ خود نصب العین اور مقصد بن جاتی ہیں، اور اصل نصب العین غائب ہو جاتا ہے۔ آپ کو اس خطرے سے ہر قدم پر ہوشیار رہنا ہے۔ اس چیز نے نہ صرف جماعتوں اور تنظیموں کو تباہ کیا ہے، بلکہ ملتوں اور امتوں کو بھی بالکل برباد کر کے رکھ دیا ہے۔ اس تعمیر کا نتیجہ صرف یہی نہیں ہوتا کہ اصل مقصد غائب ہو جاتا ہے بلکہ مقصد وسیلہ اور ذریعہ کا ایک ادنیٰ خادم اور چاکر بن کے رہ جاتا ہے۔ پھر تنظیم مقصد کی خدمت نہیں کرتی بلکہ مقصد کو اپنی خدمت اور اپنے مفادات کے لیے استعمال کرتی ہے۔ مذہب کے نام قائم ہونے والی جماعتوں کے لیے یہ چیز خاص طور پر خطرناک ہے، اس لیے کہ جب اس طرح کی کوئی جماعت خود اپنے وجود اور اُس کے قیام و بقا کو مقصد بنا لیتی ہے تو وہ مذہب کی بھی جن چیزوں کو اپنے اس مقصد کی راہ میں مزاحم پاتی ہے، اُن کو بدل کر اپنے جماعتی اغراض کے سانچے میں ڈھال لیتی ہے۔ مذہب کی تاریخ ایک ساتھ شہادت دیتی ہے کہ اس چیز نے بے شمار تحریفیات کی راہیں کھولی ہیں اور اس سے بڑے فتنے ظہور میں آئے ہیں۔ اس خطرے کے پیش نظر اس قرارداد میں اس امر کو خاص طور پر پیش نظر رکھا گیا ہے کہ تنظیم بجائے خود غایت و مقصد نہ بننے پائے بلکہ وہ اصل مقصد کے وسیلہ و ذریعہ کی حد تک محدود رہے۔ قرارداد کے اس پہلو پر بہت سی باتیں کہنی ہیں جو آگے کے مراحل میں بتدریج آپ کے سامنے آئیں گی۔ اس کے لیے لازماً اس کے تنظیمی ڈھانچے میں ایسی

حد بندیاں کرنی پڑیں گی جو اس کو بے راہروی اور گمراہی سے محفوظ رکھیں۔

جہاں تک دوسری چیز یعنی دین ہی کو نصب العین بنانے کا تعلق ہے یہ کم از کم ہمارے اور آپ کے لیے محتاج دلیل نہیں۔ ہم خدا کے فضل سے مسلمان ہیں، اور ہمارا یہ پختہ عقیدہ ہے کہ انسانیت کی اصل ترقی و فلاح مذہب کے ساتھ وابستہ ہے۔ مذہب کے بغیر انسان بس ایک ترقی یافتہ حیوان ہے، جیسا کہ نظریہ ارتقاء کے قائلین کہتے ہیں یا زیادہ سے زیادہ ایک حیوانِ ناطق جیسا کہ ارسطو نے انسان کی تعریف کی ہے۔ ہم ان دونوں میں سے کسی تعریف کو بھی انسان کی صحیح تعریف نہیں سمجھتے۔ ہمارے نزدیک انسان ایک رُوحِ یزدانی کا حامل ہے جیسا کہ قرآن نے: "وَلَفَخْتُ فِيهِ مِنْ رُوحِي" کے الفاظ سے اس کی طرف اشارہ فرمایا ہے یہی رُوحِ یزدانی ہے جو انسان کا شرفِ خصوصی ہے اور اسی کی بدولت انسان مسجودِ ملائکہ بنا ہے۔ یہی رُوحِ ملکوتی اگر انسان کی رُوحِ بہیمی پر غالب رہے تو انسان حقیقی انسان ہے ورنہ وہ بس دو مانگوں پر چلنے والا ایک جانور ہے۔ اس رُوحِ ملکوتی کے رُوحِ بہیمی پر غالب رہنے کے لیے یہ ضروری ہے کہ انسان کے ارادے کی باگِ خدا کی شریعت کے ہاتھ میں ہو۔ اگر انسان کا ارادہ شریعت کے ہاتھ میں نہ ہو اور اس کی عقلِ خدا کی وحی سے رہنمائی حاصل نہ کرے تو جیسا کہ میں نے عرض کیا یہ کپڑوں میں ملبوس ایک جانور ہے۔ یہ جانور گدھا بھی ہو سکتا ہے، گتا بھی ہو سکتا ہے اور بند اور خنزیر اور ایک خوفناک درندہ بھی ہو سکتا ہے۔ چنانچہ قرآن نے شریعت سے بے قید انسانوں کو مذکورہ تمام جانوروں سے تشبیہ دی ہے۔ یہ تشبیہ محض برائے تشبیہ نہیں ہے بلکہ اظہارِ حقیقت ہے۔ اگر ہمارے پاس حقیقت کو دیکھنے والی آنکھیں ہوں تو ہم اپنے سر کی آنکھوں سے دیکھ لیتے کہ ہمارے متمدن شہروں میں کپڑوں میں ملبوس کتنے چوپائے اور درندے انسانوں کے ٹھیس میں پھر رہے ہیں۔ اور اس صفحہ ارضی پر قوموں کی قومیں ہیں جو متمدن کہلانے کے باوجود اپنی سرشت کے اعتبار سے درندوں سے زیادہ سفاک اور خونخوار بن گئی ہیں۔

ہمارے لیے شریعت کے انتخاب کا معاملہ بھی کوئی پیچیدہ معاملہ نہیں ہے ہم یہ عقیدہ رکھتے ہیں کہ اسلام تمام دنیا کا مشترک دین ہے اور قرآنِ خدا کی آخری اور کامل کتاب اور محمد رسول اللہ صلی اللہ علیہ وسلم خدا کے آخری رسول ہیں۔ اس وجہ سے یہ عین ہمارے عقیدے کا تقاضا

ہے کہ ہم اپنی زندگی اسلام کے احکام و ہدایت کے تحت گزاریں اور اسی کی دعوت دوسروں کو بھی دیں۔

یہ دوسروں کو دعوت دینا بھی عین ہماری فطرت بشری کا اقتضا۔ اور ہماری اپنی اصلاح اور ترقی کا لازمہ ہے۔ آپ اس حقیقت سے بے خبر نہیں ہو سکتے کہ انسان تنہا نہیں پایا جاتا وہ ایک مافی الطبع ہستی ہے۔ وہ کسی خاندان کے فرد، کسی قبیلہ کے رکن، کسی شہر کے شہری اور کسی ملک کے باشندے کی حیثیت سے پایا جاتا ہے اور اپنی فطری صلاحیتوں کے پروان چڑھنے کے لیے وہ ان سب باتوں کا محتاج ہے۔ اسی بنا پر انسان کو Social Animal کہا گیا ہے۔ جس طرح مچھلی پانی سے مستغنی نہیں ہو سکتی، اسی طرح انسان معاشرے سے مستغنی نہیں ہو سکتا۔ اگر انسان معاشرہ سے بے تعلق ہو کر اپنی صلاحیتوں کو صحیح طور پر اجاگر کر سکتا تو اسلام رہبائیت کی ممانعت نہ کرتا۔ انسان اپنی فطرت کے لحاظ سے نباتات میں سے Creepers سے مشابہ ہے۔ جس طرح انگور کی بیل صحیح طور پر اسی طرح پروان چڑھتی ہے جب اس کو کوئی سہارا ملے۔ بغیر اس سہارے کے وہ سکرٹ کے رہ جاتی ہے۔ اسی طرح انسان بھی صحیح طور پر اسی طرح پروان چڑھتا ہے جب اس کو معاشرے کا سہارا ملے بغیر اس سہارے کے اس کی صلاحیتیں سکرٹ کے رہ جاتی ہیں۔

اس کے ساتھ ساتھ یہ امر بھی ضروری ہے کہ یہ سہارا اس کے روحانی تقاضوں کے موافق ہو۔ جس طرح انگور کی بیل اس سہارے کے اثرات میں سے جھٹھ لیتی ہے جس پر وہ چڑھتی ہے، اسی طرح انسان اس معاشرے کے خیر و شر سے متاثر ہوتا ہے، جس میں زندگی گزارتا ہے۔ انگور کی بیل کو نیم پر چڑھا دیجئے تو اس کے پھل کڑوے کیلے ہو سکتے ہیں۔ اسی طرح انسان اگر بُرے معاشرے میں زندگی گزارے تو وہ بُرا بن سکتا ہے۔

انسان کی اس فطرت نے اس کے لیے ایک سخت شکل پیدا کر دی ہے۔ ایک طرف تو اس کی فطرت کی رُو سے یہ واجب ہے کہ وہ اپنے لیے سازگار معاشرہ تلاش کرے اور اگر معاشرہ سازگار نہ ہو تو اپنے روحانی و اخلاقی تقاضوں کے لیے پورے اخلاص کے ساتھ اس کو سازگار بنانے کی جدوجہد کرے۔ اگر کوئی شخص یہ جدوجہد نہ کرے تو اس کی اخلاقی و روحانی موت یقینی ہے۔

اگرچہ کوئی شخص کسی دوسرے کی اصلاح پر اختیار نہیں رکھتا، دوسرے کی اصلاح اللہ کی توفیق پر منحصر ہے لیکن ہر شخص خود اپنی اصلاح کے لیے اس جدوجہد پر اپنے امکان اور اپنی صلاحیتوں کی حد تک نامور ہے۔

اس وجہ سے ہمارے پیغمبر صلی اللہ علیہ وسلم نے ارشاد فرمایا ہے کہ تم میں سے جو شخص کوئی بُرائی دیکھے اس پر واجب ہے کہ وہ اپنے ہاتھ سے اس کی اصلاح کرے، اگر اس کی قدرت رکھتا ہو اور ہاتھ سے اس کی اصلاح کی قدرت نہ رکھتا ہو تو زبان سے اس کی اصلاح کی کوشش کرے، اگر اس کی صلاحیت رکھتا ہو۔ اگر اس کی بھی صلاحیت نہ رکھتا ہو تو ادنیٰ درجہ کا ایمان یہ ہے کہ اس کو دل سے بُرا جانے (یعنی اس میں کسی نوعیت تک بھی تعاون نہ کرے!) اس سے نیچے ایمان کا کوئی درجہ نہیں ہے۔

معاشرہ سے متعلق افراد کی ذمہ داریوں کو واضح کرنے کے لیے حضور نے معاشرہ اور افراد کو ایک کشتی کے مسافر سے تشبیہ دی ہے۔ ایک کشتی میں کچھ لوگ عرشے پر سفر کرتے ہیں اور کچھ لوگ اس کے نیچے کے حصے میں۔ فرض کیجئے نیچے والے محسوس کرتے ہیں کہ ہمیں پانی لینے کے لیے اُپر جانے کی مشقت اٹھانی پڑتی ہے، کیوں نہ ہم اپنے حصے میں کشتی کے پینڈے میں سوراخ کر لیں اور اُپر والے یہ خیال کر کے کہ وہ اپنے حصے کی کشتی میں سوراخ کر رہے ہیں ان کو اس ارادے سے باز رکھنے کی کوشش نہ کریں بلکہ سوراخ کرنے کے لیے ان کو آزاد چھوڑ دیں تو سوراخ ہو جانے کے بعد کشتی جو ڈوبے گی تو اُپر والوں اور نیچے والوں سب کو لے کر ڈوبے گی۔ یہی حال معاشرے کا ہے، اس میں اچھے بھی ہوتے ہیں، بُرے بھی ہوتے ہیں۔ اگر اچھے لوگ معاشرہ کے خیر و شر سے بے تعلق ہو جاتے ہیں تو بُروں کی بُرائی سے جو آفت ظہور میں آتی ہے اس میں اچھے اور بُرے دونوں ہی حصہ پاتے ہیں۔

حدیثوں میں ایک بستی کا ماجرا بھی بیان ہوا ہے جس سے یہ حقیقت مزید واضح ہوتی ہے۔ مذکور ہے کہ اللہ تعالیٰ نے ایک بستی کے متعلق فرشتہ کو حکم دیا کہ جا کر اُس کو اُلٹ دو۔ فرشتہ نے عرض کی کہ باری تعالیٰ اس میں تو تیرا ایک ایسا بندہ بھی ہے جو برابر تیری عبادت میں لگا رہتا ہے۔ اللہ تعالیٰ نے فرمایا کہ اس کے سمیت بستی کو اُلٹ دو، اس لیے کہ اُس کا چہرہ کبھی میرے دین سکی

بلے حرمتی پر غیرت سے تبتایا نہیں۔

اس تفصیل سے حقیقت واضح ہوتی کہ ہمارے لیے اپنے معاشرے کے خیر و شر سے بے تعلق رہنے کی کوئی گنجائش نہیں ہے، نہ ہماری فطرت اس بے تعلق کی روادار ہے نہ ہمارا مذہب اس کی اجازت دیتا ہے۔ دوسروں کی اصلاح سے قطع نظر ہم خود اپنی اصلاح و فلاح کے لیے اس بات کے محتاج ہیں کہ اپنے معاشرے کو اپنے روحانی و اخلاقی تقاضوں کے لیے سازگار بنانے کی کوشش کریں۔ اس کوشش سے دوسروں کی اصلاح ہو یا نہ ہو، لیکن ہماری اصلاح ہوگی اس سے ہماری اپنی صلاحیتیں پروان چڑھیں گی اور ہماری اپنی فطرت کے مضمرات بروئے کار آئیں گے۔ جو شخص یہ کام کرتا ہے وہ خود اپنا فرض انجام دیتا ہے اور دوسروں سے زیادہ وہ خود اپنے اُپر احسان کرتا ہے۔ اس وجہ سے اگر کوئی شخص یہ فرض انجام دیتا ہے تو اُس کے لیے یہ زیبا نہیں ہے کہ وہ اپنے آپ کو معاشرہ کا محسن سمجھنے لگے بلکہ وہ یہ سمجھے کہ اُس نے اپنا ہی فرض انجام دیا ہے۔ جس طرح ہم نماز پڑھتے ہیں تو کسی پر احسان نہیں کرتے بلکہ خود اپنے اُپر احسان کرتے ہیں۔ اسی طرح اگر ہم معاشرہ کی کسی بُرائی کی اصلاح کرتے ہیں تو کسی پر احسان نہیں کرتے بلکہ صرف اپنا فرض ادا کرتے ہیں۔ دین میں دوسروں کے نیک و بد سے متعلق ہم پر جو ذمہ داری عائد کی گئی ہے وہ ہمارے ذاتی فرض ہی کی حیثیت سے عائد کی گئی ہے۔

زیر بحث قرارداد میں یہ تصور اچھی طرح واضح کر دیا گیا ہے اور اس کے دو بڑے اہم فوائد ہیں۔ ایک تو یہ ہے کہ کوئی شخص دعوت و اصلاح کا کوئی کام کرتے ہوئے یہ نہیں سمجھے گا کہ وہ کسی دوسرے کا کام کر رہا ہے، بلکہ وہ یہی سمجھے گا کہ اپنا ہی کام کر رہا ہے۔ دوسرا یہ کہ کوئی شخص دوسروں کی اصلاح میں اتنا مستغرق نہیں ہوگا کہ وہ خود اپنی اصلاح سے غافل اور بے پروا ہو جائے۔ یاد رکھیے کہ میں پہلے عرض کر چکا ہوں کہ دوسروں کی اصلاح کی کوشش اصلاً خود اپنی ہی اصلاح کی کوشش کا ایک حصہ ہے جو شخص دوسروں کی اصلاح میں رات دن سرگرم رہتا ہے لیکن اسے خود اپنی اصلاح کی فکر نہیں ہے، وہ محض نمائشی مصلح ہے۔ جو خود بھٹک رہا ہو وہ دوسروں کی رہبری نہیں کر سکتا۔ انگوڑی وہ بیل سوکھ جاتی ہے جس کی اپنی جڑ اکھڑی ہوتی ہو، اگرچہ اس کو کتنے ہی خوبصورت ہمارے پر چڑھا دیجئے۔ اس زمانے میں چونکہ زیادہ تر مدعیان اصلاح ایسے ہی ہیں جنہیں

خود اپنے دین و ایمان کا کچھ ہوش نہیں لیکن دوسروں میں دین کی سوغات بانٹنے کے لیے خشکی تری کا سفر کرتے پھرتے ہیں، اس وجہ سے ضروری ہے کہ اصل نقطہ پر لوگوں کی توجہ مرکوز کرانی جائے۔ چنانچہ قرارداد میں اس حقیقت کو یوں واضح کیا گیا ہے کہ: ”ہمارے نزدیک دین کا اصل مخاطب فرد ہے۔ اسی کی اخلاقی و روحانی تکمیل اور فلاح و نجات دین کا اصل موضوع ہے اور پیش نظر اجتماعیت اصلاً اسی لیے مطلوب ہے کہ وہ فرد کو اس کے نصب العین یعنی رضائے الہی کے حصول میں مدد دے۔ اس تصور کا قدرتی مطالبہ یہ ہے کہ اس تنظیم کا ڈھانچہ ایسا بنایا جائے کہ وہ اپنے اعضاء و ارکان کی اصلاح و تربیت کا ایک جامع ادارہ بن جائے۔ اس عزم کا اظہار قرارداد میں ان الفاظ میں کیا گیا ہے:

”لہذا پیش نظر اجتماعیت کی نوعیت ایسی ہونی چاہیے کہ اس میں فرد کی دینی و اخلاقی تربیت کا کما حقہ لحاظ رکھا جائے اور اس امر کا خصوصی اہتمام کیا جائے کہ اس کے تمام شرکاء کے دینی جذبات کو جلا حاصل ہو، ان کے علم میں مسلسل اضافہ ہوتا رہے، ان کے عقائد کی تصحیح و تطہیر ہو، عبادت اور اتباع سنت سے ان کا ذوق و شوق بڑھتا چلا جائے، عملی زندگی میں حرام و حلال کے بارے میں ان کی حس تیز اور ان کا عمل زیادہ سے زیادہ سببی بر تقویٰ ہوتا چلا جائے اور دین کی دعوت و اشاعت اور اس کی نصرت و اقامت کے لیے ان کا جذبہ ترقی کرتا چلا جائے۔“

ان تمام مقاصد کے حصول کے لیے تنظیم کیا وسائل و ذرائع اختیار کرے گی، اس کا جواب دینا بروقت میرے لیے مشکل ہے۔ اس کا جواب بہت کچھ منحصر ہے اس بات پر کہ اس تنظیم کو کن صلاحیتوں کے افراد حاصل ہوتے ہیں اور وہ اپنی مجموعی کوشش سے کیا اسباب و وسائل فراہم کرنے پر قادر ہوتے ہیں۔ افراد اور وسائل کی وسعت کے ساتھ ساتھ امکانات کا جائزہ لینا، اور ان کے مطابق قدم اٹھانا تنظیم کے اربابِ حل و عقد کا کام ہے لیکن اتنی بات بدیہی ہے کہ اس مقصد کے بروئے کار لانے میں اس امر کی پوری کوشش کی جائے گی کہ جو قدم بھی اٹھے اسوۂ انبیاء کی روشنی میں اٹھے، اور جماعت کی تربیت اس پہنچ پر ہو جس کی طرف کتاب و سنت میں ہر نہائی کی گئی ہے۔

ہم اپنی تربیت کے لیے سب سے پہلے تو صحیح علم کے محتاج ہیں۔ صحیح علم سے میری مراد دین کا علم ہے۔ اس زمانے میں دین کا علم عنفا ہو رہا ہے، اس کے حصول کے لیے وسائل ذرائع

بھی روز بروز کم سے کم تر ہوتے جا رہے ہیں اور لوگوں کے اندر اس کی رغبت بھی بالکل ختم ہوتی جا رہی ہے۔ اگر دین کا علم ہی مٹ گیا تو پھر دین کے باقی رہنے کا کیا امکان ہے، یہ امر بھی بدیہی ہے کہ اس زمانے میں دین کا روایتی علم بالکل غیر مفید ہے۔ یہ زمانہ عقلیت کا زمانہ ہے، اس زمانے میں لوگ ہر چیز کی دلیل و محبت کو سمجھنا چاہتے ہیں۔ مجرور یہ بات لوگوں کو اپیل نہیں کرتی کہ فلاں بات دین کی بات ہے۔ دین پر آج جو اعتراضات ہو رہے ہیں، وہ کل کے اعتراضات سے بالکل مختلف ہیں۔ یہ اعتراضات جدید مغربی فکر و فلسفہ کی پیداوار ہیں اور ان کو زور و قوت کے ساتھ پھیلانے والے خود ہمارے اندر پیدا ہو گئے ہیں۔ جب تک ان اعتراضات و شبہات کا موثر ازالہ نہ ہو اس وقت تک ممکن نہیں ہے کہ آپ دین کی کوئی مفید خدمت انجام دے سکیں۔ افسوس ہے کہ اس خدمت کی صلاحیت رکھنے والے آج ہمارے اندر اگر مفقود نہیں تو اتنے کم ہیں کہ وہ دین کے محاذ کو کسی طرح بھی سنبھال نہیں سکتے۔ اس وجہ سے وقت کی ایک بہت بڑی ضرورت یہ ہے کہ ایسے حاملانِ دین پیدا کرنے کی موثر جدوجہد کی جاتے جو جدید علوم و افکار سے بھی کما حقہ آگاہ ہوں اور کتاب و سنت کے دلائل و براہین پر بھی وہ براہِ راست نظر رکھتے ہوں۔ میں اس بات پر یقین رکھتا ہوں کہ ہمارا دین دنیا میں بے دلیل نہیں آیا ہے۔ وہ بہتر سے بہتر فطری و عقلی دلائل سے مسلح ہو کر آیا ہے، جو ہر دور کے فتنوں کا مقابلہ کرنے کے لیے کافی ہیں، بشرطیکہ ان کو اجاگر کرنے والے اور ان کو دنیا کے سامنے حالات کے مطابق پیش کرنے والے موجود ہوں۔ دوستو! یہ کام کوئی آسان کام نہیں ہے۔ اس قسم کے افراد صرف اردو میں کبھی ہوتی چند کتابیں پڑھ لینے سے نہیں پیدا ہوں گے، بلکہ اس کے لیے کتاب و سنت اور علوم اسلامیہ سے براہِ راست گہری واقفیت ضروری ہے۔ میں جانتا ہوں کہ اس قسم کی صلاحیت ہم میں سے ہر شخص اپنے اندر نہیں پیدا کر سکتا۔ لیکن معذرتاً ہمارے اندر جب تک ایسے لوگوں کی نہ ہو گی ہم ان ذمہ داریوں سے کما حقہ عہدہ برآ نہ ہو سکیں گے جو دین سے متعلق اس زمانے میں ہم پر عائد ہوتی ہیں۔

جہاں تک عامۃ المسلمین کو دین کی دعوت دینے کا تعلق ہے اس کے بارے میں مجھے یہ کہنے کی اجازت دیکھئے کہ اس زمانے میں مجرور تذکیر کافی نہیں ہے، بلکہ وسیع پیمانے پر تعلیم و تہذیب

کی ضرورت ہے۔ یہ صورت نہیں ہے کہ لوگ دین کی باتیں بھولے ہوتے ہیں، اگر انہیں یاد دلا دی جائیں تو وہ ان کو اختیار کر لیں گے، بلکہ اشاعتِ باطل کے وسیع ذرائع نے اس زمانے میں عام اذہان کے اندر بھی دین اور دینی احکام سے متعلق بے شمار غلط فہمیاں بھردی ہیں جن کو دور کرنے کا سامان کرنا ان لوگوں پر واجب ہے جو آج ملک کے عوام کی اس پہلو سے کوئی خدمت کرنا چاہتے ہوں۔ آج اخبارات گھر گھر پہنچ رہے ہیں۔ ریڈیو کھیتوں اور کھلیانوں تک موجود ہے۔ اس وجہ سے یہ نہیں سمجھنا چاہیے کہ زندگی کے جدید شیطانی نظریات سے ہمارے عوام بے خبر ہیں یا وہ ان سے بالکل بے تعلق ہیں۔ ان سے تاثر کے معاملے میں شہری اور دیہاتی آبادی میں کچھ فرق ہونا تو ایک قدرتی امر ہے لیکن دیہاتی آبادی کو ان فتنوں سے بالکل الگ تھلک خیال کرنا صحیح نہیں ہے۔ اس وجہ سے ان کے اندر کام کرنے کے وہ طریقے اختیار کرنے ہوں گے جو موجودہ حالات میں ان کے لیے مؤثر اور مفید ہوں۔

جہاں تک ملک کے اربابِ اقتدار کا تعلق ہے ان کے بارے میں بھی ہمارے ہاں سخت افراط و تفریط پائی جاتی ہے۔ ایک تو وہ لوگ ہیں جو ان کی اصلاح کے معاملے میں بالکل بے تعلق ہیں، انہیں ان کے خیر و شر سے کوئی دلچسپی نہیں ہے۔ دوسرے وہ لوگ ہیں جو ان کے شر کو بھی خیر ہی کہنا پسند کرتے ہیں۔ تیسرے وہ لوگ ہیں جو ان کے خیر کو بھی شر قرار دیتے ہیں۔ اور ہر حالت میں ان کی مخالفت کرنا ان کے ہاں جزوِ ایمان ہے۔

آپ کی یہ قرار داد ان تینوں طریقوں کو غلط قرار دیتی ہے اور دین کی روشنی میں ایک چوتھا طریقہ آپ کے سامنے پیش کرتی ہے۔ جہاں تک پہلے طریقے یعنی لائے لائے کے رویے کا تعلق ہے اس کے بارے میں تفصیل کے ساتھ میں عرض کر چکا ہوں کہ اسلام میں اس کی کوئی گنجائش نہیں ہے۔ یہ کوئی پرایا جھگڑا نہیں ہے جس سے علیحدہ رہنے میں آدمی کے لیے سعادت ہو بلکہ ہم میں سے ہر شخص کے اپنے دین و ایمان کا معاملہ ہے۔ میں پیغمبر صلی اللہ علیہ وسلم کی واضح تعلیمات کی روشنی میں بتا چکا ہوں کہ جو شخص معاشرہ کے خیر و شر سے بے پروا ہے وہ خود اپنے دین و ایمان سے بے پروا ہے۔ اور اُس کی یہ بے پروائی اُس کی ساری دینداری غارت کر کے رکھ دے گی۔ ہم جس کشتی پر سوار ہیں اپنے ارکان کی حد تک کسی کو اس کے پنیڈے میں سوراخ کرتے ایک

مناشائی کی طرح نہیں دیکھ سکتے۔

دوسرے گروہ کارویہ بھی بالکل غلط ہے۔ جو چیز غلط ہے اگر وہ ارباب اقتدار کی طرف سے ظہور میں آئے تو اُس کی غلطی اور بھی سنگین ہو جاتی ہے۔ اس لیے کہ اس کے اثرات بہت فوری ہوں گے۔ اگر کوئی شخص اس غلطی کو صواب قرار دے تو یہ اُس پر خاموشی سے بھی بڑا جرم ہے۔ یہ روتیہ اگر خوف یا طمع کی بنا پر اختیار کیا جائے تو اسلام میں صریح نفاق ہے، جو ایمان کے ساتھ جمع نہیں ہو سکتا۔ اور اگر یہ اس بنیاد پر اختیار کیا جائے کہ اس سے حکومت کو ضعف پہنچتا ہے تو یہ بھی غلط ہے۔ اول تو حکومت کو ضعف پہنچ سکتا ہے تو غلط چیز سے نہ کہ صحیح چیز سے، ثانیاً حکومت بجائے خود مقصد و غایت نہیں ہے، بلکہ اسلام میں وہ اللہ کے قانون عدل و قسط کا ذریعہ ہے۔ اس وجہ سے حکومت کی مصلحت کے لیے بھی کسی شر کو خیر قرار دینا اپنے دین و ایمان پر کھڑی مازنا ہے۔ تیسرے گروہ کارویہ بھی بالکل غلط ہے۔ ارباب اقتدار کی ہر بات کو ہدف تنقید بنا لینا یہاں تک کہ اُن کے خیر کو بھی شر قرار دینا اور اُس کی مخالفت میں اس حد تک بڑھ جانا کہ دوسروں کی بُرائیاں بھی اُن کے کھاتے میں ڈال دینا، عقل و منطق کی رُو سے جائز ہے، نہ اسلام کی رُو سے۔ یہ اقتدار کی ہوس میں اندھے ہو جانے کی علامت ہے، اور اس کا سب سے بڑا نقصان یہ ہے کہ ایسے لوگوں کی صحیح بات بھی ارباب اقتدار کو اپیل نہیں کرتی۔ جن کی ذہنیت یہ بن جاتی ہے وہ خیر خواہی کے جذبے سے بالکل خالی ہو جاتے ہیں۔ درانحالیکہ یہ جذبہ دعوتِ دین کی اصل روح ہے۔ اگر انسان خیر خواہی کے جذبے سے خالی ہو تو اُس کی ہر بات نفرت اور عناد کی تخم نری کرتی ہے اور اگر وہ اس کے ساتھ دین کا نام لیتا ہے تو اس کے معنی یہ ہیں کہ وہ دین کو بھی لوگوں کی نگاہوں میں ایک نفرت انگیز چیز بنا نا چاہتا ہے۔ ایسے لوگوں کے ہاتھوں دین کو جو نقصان پہنچا ہے، وہ دین کے کھلے ہوئے دشمنوں کے ہاتھوں بھی نہیں پہنچا ہے۔ اس لیے کہ یہ لوگ اپنی ایک نفسیاتی جنگ میں دین کو ایک ہتھیار کے طور پر استعمال کرتے ہیں اور اس طرح بلاوجہ دین کو ان تمام لوگوں کے سامنے ایک حریف بنا کر کھڑا کر دیتے ہیں، جن سے ان کی لڑائی ہوتی ہے۔ میں نے دیکھا ہے کہ اس طرح کے لوگ انسانیت اور خلق کی محبت سے بالکل عاری ہوتے ہیں۔ یہ لوگ دل سے اس بات کے آرزو مند ہوتے ہیں کہ ملک میں زلزلے

آئیں، قحط پڑے، سیلاب آئیں، وبائیں پھیلیں تاکہ یہ ان سب چیزوں کا ذمہ دار حکومت کو ٹھہرا کر اپنے اقتدار کے لیے راہ ہموار کریں۔ ایسے بے درد اور سنگ دل لوگوں سے یہ توقع رکھنا کہ یہ دین کی کوئی خدمت انجام دے سکیں گے، محض خام خیالی ہے۔

آپ نے جو قرار دیا وہ اس کی ہے اس میں آپ نے ان تمام طریقوں سے الگ اپنے لیے ”الدین النصیحة“ کی راہ اختیار کی ہے، جس کے معنی یہ ہیں کہ آپ لوگوں کے خیر و شر سے بے نیاز نہیں ہو سکتے، اس لیے کہ یہ خیر خواہی کے خلاف ہے۔ اسی طرح آپ کسی کے شر کو خیر بھی نہیں کہہ سکتے، اس لیے کہ یہ بھی حق اور خیر خواہی کے خلاف ہے۔ علیٰ ہذا لقیات آپ کسی کی مخالفت کے جوش میں اس کی نیکی کو بدی نہیں ٹھہرا سکتے، اس لیے کہ یہ بھی سچائی اور خیر خواہی کے خلاف ہے۔ سب سے بڑھ کر یہ کہ آپ دین کو ہوس اقتدار کی جنگ میں ایک ہتھیار کے طور پر کبھی استعمال نہیں کریں گے۔ بلکہ جس کے سامنے بھی اس کو پیش کریں گے، اللہ کے دین کی حیثیت سے پیش کریں گے، کہ اسی میں اُس کی بھی بھلائی ہے اور اسی میں آپ کی بھی بھلائی ہے۔ یہی حضرات انبیاء علیہم السلام کا طریق کار ہے اور یہی آپ کو اختیار کرنا ہے۔ رفیقو! میں سمجھتا ہوں کہ ایک واضح چیز کی وضاحت کرنے میں آپ کا بہت سا وقت میں نے لیا۔ اب میں اپنی تقریر ختم کرتا ہوں اور اپنے لیے اور آپ کے لیے دعا کرتا ہوں کہ ہم نے جو کچھ طے کیا ہے اس پر ہم عمل کرنے کی توفیق پائیں۔

أَقُولُ قَوْلِي هَذَا أَسْتَغْفِرُ اللَّهَ لِيْ وَلِكُمْ وَلِسَائِرِ الْمُسْلِمِيْنَ وَالْمُسْلِمَاتِ !

عن تميم الداري رضى الله عنه

ان رسول الله صلى الله عليه وسلم قال:

إِنَّ الدِّينَ النَّصِيحَةُ،

قُلْنَا: لِمَنْ يَا رَسُولَ اللَّهِ؟

قال: لِلَّهِ، وَلِكِتَابِهِ، وَلِرَسُولِهِ،

وَلِأَيِّمَةِ الْمُسْلِمِيْنَ، وَعَامَّتِهِمْ۔ (رواه مسلم)

تقریر مولانا عبدالغفار حسن

حمد و ثنا کے بعد

رفقائے محترم!

صبح کے درس قرآن، پھر قرارداد اور اس کی توضیح اور سب سے بڑھ کر مولانا اصلاحی کی تقریر سے معاملے کے اکثر پہلو اچھی طرح واضح ہو چکے ہیں اور اب میری تقریر کی کوئی خاص ضرورت نہ تھی، تاہم جو خدمت میرے سپرد ہے میں اس کی انجام دہی میں بعض باتیں آپ حضرات کے سامنے رکھتا ہوں، تبحر سے بھی کم از کم تذکیر کا فائدہ تو حاصل ہو ہی جائے گا۔

ایک نئی دینی جماعت کے قیام کے فیصلے پر سب سے پہلے جو سوال ذہنوں میں پیدا ہونا لازمی ہے وہ یہ ہے کہ آخر ایک نئی جماعت کی ضرورت کیا ہے؟ اولاً کیا انفرادی طور پر کام کرنا کافی نہیں ہے؟ ثانیاً اگر اجتماعیت لازمی ہے تو بھی ڈیڑھ اینٹ کی ایک نئی مسجد الگ بنانے کی کیا حاجت ہے؟ بہت سی دینی تنظیمیں اور جماعتیں موجود ہیں، کیوں نہ ان میں سے کسی کے ساتھ شامل ہو کر کام کیا جائے؟

جہاں تک اجتماعیت کی ضرورت و اہمیت کا تعلق ہے اس پر مولانا اصلاحی بہت مفصل روشنی ڈال چکے ہیں۔ یہ بدیہی بات ہے کہ بہت سے لوگوں کے علیحدہ علیحدہ کام کرنے اور ان سب کے مل کر اجتماعی طور پر کام کرنے میں نتائج کے اعتبار سے زمین آسمان کا فرق واقع ہو جاتا ہے۔ اجتماعیت میں ہر فرد ایک دوسرے کا سہارا اور ایک دوسرے کی کمی پُر کرنے والا ہوتا ہے جس سے کام میں عظیم برکت پیدا ہوتی ہے۔ ظاہر بات ہے کہ اللہ نے مختلف لوگوں کو مختلف صلاحیتیں دی ہیں۔ کسی کو بولنے کی صلاحیت دی ہے، کسی کو لکھنے کی، کسی کو بھاگ دوڑ کی قوت دی ہے، کسی کو غور و فکر اور تدبیر و فکر کی اسی طرح کسی کو علوم دینی سے سرفراز فرمایا ہے اور کسی کو معلومات دنیوی سے بہرہ ور فرمایا ہے۔ کسی کو فہم قرآن کے بحر عمیق میں غوطے لگانے کی صلاحیت دی ہے تو کسی کو علوم حدیث کی وسعتوں میں پیرا کی کی صلاحیت سے نوازا ہے۔

کسی کو قدیم کی واقفیت عطا فرمائی ہے تو کسی کو جدید سے رُشناس کیا ہے مختلف صلاحیتوں اور قوتوں سے مسلح افراد کے مجتمع اور متحد ہو کر کام کرنے سے ہی اس بات کی توقع کی جا سکتی ہے کہ کوئی جامع اور ہم گیر نوعیت کا کام سرانجام پاسکے پھر دین و مذہب کے مخالف اور لادنیثیت کے علمبرداروں کو دیکھتے تو معلوم ہوتا ہے کہ وہ پوری طرح منظم ہو کر کام کر رہے ہیں اور ان کے مختلف گروہ اور جتنے مختلف اطراف سے پوری تنظیم اور اجتماعیت کے ساتھ دینی قوتوں پر یلغار کر رہے ہیں۔ اب ظاہر ہے کہ اجتماعیت کا مقابلہ انفرادیت سے نہیں کیا جاسکتا اس کے لیے اجتماعیت ہی کی ضرورت ہے۔ بنا بریں دینی قوتوں کا منظم و مجتمع ہونا ایک ناگزیر ضرورت ہے۔

بلاشبہ جماعت سازی سے کچھ اندیشے بھی لاسحق ہوتے ہیں مثلاً ایک یہ کہ اس سے جماعتی و گروہی عصبيت، پھر تعصب اور بالآخر تحزب و تفرق کی لعنت وجود میں آتی ہے۔ دوسرے یہ کہ جماعتیں بالعموم شخصیتوں کے گرد گھومتی ہیں اور ان سے شخصیت پرستی کی ہلک بیماری پیدا ہوتی ہے۔ تیسرے یہ کہ خود جماعتیں عموماً داخلی انتشار کا شکار ہو جاتی ہیں اور بعض اوقات اس سے تنہائی کر یہ صورت حال پیدا ہو جاتی ہے۔

اس سلسلے میں اولین بات تو یہ ہے کہ ہر چیز کے مجموعی فائدے یا نقصان کو پیش نظر رکھنا چاہیے۔ بہت سے اچھے کاموں میں کوئی پہلو بُرائی کا ہو سکتا ہے اور بہت سی برائیوں میں کوئی پہلو اچھائی کا ہونا ممکن ہے۔ قرآن مجید نے خود شراب اور جوئے کے بارے میں بھی یہ تسلیم کیا ہے کہ ان میں منفعت بھی ممکن ہے لیکن **وَإِنَّهُمَا آكْبَرُ مِنْ نَفْعِهِمَا** ان کا شران کی منفعت سے زیادہ ہے اس سے معلوم ہوا کہ جس چیز میں خیر کا پہلو غالب ہو اس کو اختیار کرنا چاہیے اور اس کے شر سے بچاؤ کی ہر ممکن تدبیر کرنی چاہیے۔

شخصیت پرستی کی لعنت کے پیدا ہونے کے امکانات وہاں زیادہ ہوتے ہیں جہاں کسی ایک داعی کی دعوت پر لوگ جمع ہوں اور اسی کے خیالات و نظریات و تصورات اور اسی کے فہم و فکر کو اس اجتماعیت میں مرکز و محور کی حیثیت حاصل ہو جائے۔ اس کے برعکس اگر ابتداء سے بہت سے لوگ باہمی مشاورت سے اپنے مقصد اور اس کے حصول کے طریق کو طے کریں اور

سلسلہ ”اَمْرُهُمْ شُورَىٰ بَيْنَهُمْ“ کی قرآنی ہدایت پر عمل پیرا رہیں تو ان شاء اللہ اس لعنت کا سدباب ہو جائے گا۔

”تحزب اور تفرق“ سے بچنے کے لیے یہ ضروری ہے کہ دین کی خدمت کے لیے جمع ہونے والے لوگ ہمیشہ اِثْنَا مِّنَ الْمُسْلِمِیْنَ ہی کو اپنا واقعی شعار بنائیں اور اپنے آپ کو اُمتِ مسلمہ ہی کا ایک حصہ تصور کریں۔ چنانچہ ان میں کوئی غرور و گھمنڈ پیدا ہونہ اپنے ”چیزے“ دگر ہونے کا احساس پیدا ہونے پائے اور نہ ہی وہ اپنے آپ کو عام مسلمانوں کے کسی اعتبار سے بہتر و برتر تصور کریں۔

یہاں حقیقت بھی نگاہ میں رہنی چاہیے کہ تحزب اور تفرق محض جماعت سازی ہی سے پیدا نہیں ہوتے بلکہ کوئی ادارہ یا محض درس گاہ یا دارالعلوم بھی ان کا سبب بن سکتا ہے اور واقعہ یہ ہے کہ بنا ہے اور اس کی مثالیں خود ہمارے ملک میں موجود ہیں۔ ظاہر بات ہے کہ جو درس گاہ نئی قائم ہوتی ہے وہ بالعموم کسی ایک خصوصیت کی حامل ہوتی ہے۔ نتیجہً اس سے فارغ ہونے والے نوجوانوں کا مزاج ایک خاص رنگ میں ڈھلنا شروع ہو جاتا ہے اور مورایام کے ساتھ اس کے فارغین و متوسلین میں گروہی و جزبی کیفیت پیدا ہو جاتی ہے۔ اب نہ تو یہ صحیح ہے کہ ان خدشات کی بنا پر درس گاہیں اور دارالعلوم قائم کرنے بند کر دیتے جاتیں اور نہ یہ صحیح ہے کہ دینی مقاصد کے حصول کے لیے ادارے یا جماعتیں قائم کرنا ممنوع قرار دے دیا جائے اس کے برعکس دارالعلوموں اور اداروں کے قیام کے ساتھ حتی الامکان ایسی احتیاطی تدابیر اختیار کی جانی چاہئیں کہ ان کے ذریعے اُمت میں تفرق و انتشار پیدا نہ ہو۔ اس سلسلے میں جس قدر میں نے غور کیا ہے میں اسی نتیجے پر پہنچا ہوں کہ ایک تو جیسا کہ عرض کیا جا چکا ہے لوگوں میں کچھ ”چیزے“ دگر ہونے کے احساس کو پیدا ہونے سے روکا جائے اور اِثْنَا مِّنَ الْمُسْلِمِیْنَ کی قرآنی ہدایت کو ہمیشہ مستحضر رکھا جائے اور دوسرے یہ احتیاط کی جائے کہ عملاً جمعہ و جماعت اور ربط و ضبط اور رشتوں ناطوں کے معاملات کو صرف ہم خیال لوگوں کے حلقے میں محدود کرنے کا رُحمان نہ پیدا ہو۔ ان تدابیر پر اگر عمل کیا جائے تو میری رائے میں کوئی دینی جماعت فرقے میں تبدیل نہیں ہوگی۔ واللہ اعلم!

تیسرا اندیشہ جماعتوں کے داخلی انتشار کا ہے تو اگر پڑوسی کے کچھ تلخ تجربات کی روشنی میں واقعہ اس اندیشے سے طبیعت میں بہت زیادہ توجس پیدا ہوتا ہے تاہم حقیقت باطنی تامل سامنے آجاتی ہے کہ محض اس اندیشے کی بنا پر اجتماعی جدوجہد سے باز رہنا ہرگز ایک معقول بات نہیں ہے۔ اختلاف اس عالم واقعہ کی ایک عظیم (اگرچہ تلخ) حقیقت ہے۔ لَوْ يَرَوْنَ الْوَنُّ مُخْتَلِفِينَ أَلْوَنًا لَمَّا رَجِعُوا إِلَى رَبِّكَ يَتَخَفَتِينَ اُنْطَتِي هِيں اور بہت کچھ مفید کام کرتی ہیں پھر ان میں داخلی انتشار رونما ہو جاتا ہے تو ایسا بھی ہوتا ہے کہ وہ آپ اپنے خنجر سے خودکشی کر لیتی ہیں لیکن اس سے یہ نتیجہ نکالنا صحیح نہیں ہے کہ ان کا کام نیا منیا ہو جاتا ہے ان کے اثرات ان کے بہت بعد تک بھی باقی رہتے ہیں۔ لہذا ضرورت اس کی ہے کہ خلوص اور لہبیت کے ساتھ کام شروع کیا جائے۔ اختلافات کے حل کے لیے صحت مند راستے حتی الامکان کھلے رکھے جائیں۔ اس کے بعد بھی کبھی ناگوار صورت حال پیدا ہو تو اس کا سامنا کیا جائے۔

اب دوسرے سوال کو لیجئے۔ یعنی یہ کہ آخر ایک نئی جماعت کا قیام ہی کیوں ضروری ہے؟ کیوں نہ موجود الوقت دینی جماعتوں میں سے کسی کے ساتھ مل کر کام کیا جائے؟ اس سوال کا سادہ سا جواب تو یہ ہے کہ جس طرح ملک میں بہت سی درس گاہوں اور دارالعلوم کے وجود سے یہ لازم نہیں آتا کہ کوئی نئی درس گاہ قائم نہ کی جائے، اسی طرح بہت سی دینی جماعتوں کا وجود کسی نئی جماعت کے قیام کی نفی نہیں کرتا اور جس طرح ایک نئے دارالعلوم کے توشسین کے بارے میں لازماً یہ نہیں سمجھا جاتا کہ ان کی رائے بغیر درس گاہوں کے بارے میں بہت بُری ہے، اس طرح ایک نئی دینی جماعت کے توشسین کے بارے میں سمجھنا کہ یہ لازماً دوسری دینی جماعتوں کے بارے میں بہت بُری یا تحارت آمیز رائے رکھتے ہیں درست نہیں ہے۔

مزید وضاحت کے لیے عرض ہے کہ اس وقت جو جماعتیں ملک میں بالفعل موجود ہیں ہمارے لفظ نظر سے ان کی دو قسمیں ہیں۔ ایک تو وہ ہیں جن سے ہمیں کئی اختلاف ہے یعنی ان کے طریق کار اور ان کے مزاج اور ذہن کو ہم درست نہیں سمجھتے۔ ایسی جماعتوں میں مدغم ہونے یا ان کے ساتھ مل کر کام کرنے کا تو کوئی سوال ہی پیدا نہیں ہوتا۔ دوسری جماعتیں ایسی ہیں

جو ہماری رائے میں بعض کام بہت اچھے سرانجام دے رہی ہیں لیکن ان کے کاموں میں کچھ خلا ہے اور دین کے بعض تقاضے اس کے ذریعے پورے نہیں ہو رہے ہیں۔ ایسی جماعتوں کے ساتھ دو طرح کا معاملہ نظری اعتبار سے ممکن ہے۔ ایک یہ کہ ان کے ساتھ شامل ہو کر کام کیا جائے اور ان کے اندر رہ کر زور ڈالا جائے کہ دین کے دوسرے تقاضوں کو بھی پورا کیا جائے۔ یہ طریق بظاہر بڑا محقول اور سخن نظر آتا ہے لیکن عملاً اپنے اندر بہت سی پیچیدگیاں رکھتا ہے۔ ہر جماعت کے متوسلین کا ایک خاص مزاج ہوتا ہے اور ان کے ذہن کی ایک خاص ساخت ہوتی ہے جسے آسانی بدلائ نہیں جاسکتا، اور اگر بدلنے کی کوشش کی جائے تو اس کے سوا کچھ حاصل نہیں ہو سکتا کہ خواہ مخواہ کی کھینچ تان اور بد مزگی پیدا ہو اور ہاتھ کھینچ آتے۔ ظاہر بات ہے کہ اگر ان کے نزدیک کوئی دوسرا پہلو اہم تر ہے تو وہ آپ کی وجہ سے کسی اور پہلو پر کیوں زیادہ زور دیں لہذا عملاً دوسرا طریق ہی ممکن العمل بھی ہے اور بہتر بھی یعنی یہ کہ دوسرے لوگ ایک علیحدہ جماعت قائم کریں اور اپنے ذہن و فکر اور اپنی صوابدید کے مطابق کام کریں۔ اب اگر خلوص اور اہمیت موجود ہے تو یہ دونوں کام ایک دوسرے کے معاون اور ایک دوسرے کی کمی کو پورا کرنے والے بن جائیں گے اور اگر اخلاص کی دولت ہی سے یہی دامن ہو تو پھر بھی زیادہ سے زیادہ یہی ہوگا کہ جیسا تصادم اندر تھا ویسا ہی باہر بھی ہوگا۔ اس صورت میں بھی علیحدہ جماعت سازی پہلی صورت کے مقابلے میں زیادہ نقصان دہ تو کسی طرح نہیں ہو سکتی!

اب میں آپ کے سامنے اس نئی دینی تنظیم کے کچھ خصائص پیش کر دوں گا جس کے قیام کے لیے ہم یہاں جمع ہوئے ہیں۔ ان کا تذکرہ قرار داد میں بھی ہے اور ان کی توضیحات میں بھی۔ پھر مولانا اصلاحی بھی اپنی تقریر میں ان میں سے بعض کی وضاحت کر چکے ہیں۔ میں ان کو سلسلہ وار پیش کرتا ہوں تاکہ جیسا کہ میں نے شروع میں عرض کیا تھا کم از کم تذکرہ ہو جائے:

پہلی خصوصیت ہماری پیش نظر تنظیم کی یہ ہے کہ اس میں نصب العین کے مقام پر صرف نجات اور رضائے الہی کے حصول کو رکھا گیا ہے اور اس میں ایسی کوئی تفریق نہیں رکھی گئی کہ دنیا میں ہمارا مقصد یہ ہے اور آخرت میں یہ! — دنیا دار العمل ہے اور آخرت دارِ جزاء۔ دنیا میں انسان دین و شریعت کے جملہ تقاضوں کو اخروی جزا ہی کے لیے پورا کرتا ہے لہذا

ہر آن اور ہر لمحہ ہمارا نصب العین ایک ہی ہے اور وہ ہے آخرت کی کامیابی! اور اس کے لیے دین کے جملہ انفرادی و اجتماعی تقاضوں کو اسی ترتیب و تدریج اور تقدیم و تاخیر کے ساتھ پورا کرنا ضروری ہے جو خود نظام دین میں متعین ہے۔ ان میں سے کسی ایک تقاضے کو امتیاز دے کر نصب العین کے مقام پر لے آنا ہرگز صحیح نہیں ہے!

دوسری خصوصیت ہماری اس تنظیم کی یہ ہوگی کہ ہماری دعوت صرف اللہ اور اس کے نین کی طرف ہوگی۔ کسی خاص شخصیت یا جماعت کی طرف ہوگی، نہ کسی خاص مسلک یا فقہی مذہب کی طرف!

اسی بنا پر اس اجتماعیت کی تیسری خصوصیت یہ ہوگی کہ یہ نہ کسی فرد یا گروہ کی حلیف ہوگی نہ حریف۔ اس میں حُب اور بغض اور محبت و نفرت کا معیار صرف اللہ اور اس کا دین ہوں گے اور یہ "كُونُوا قَوْمًا مِّمَّنْ بِالْقِسْطِ شُهَدَاءُ لِلَّهِ" کے قرآنی حکم پر عمل پیرا ہونے کی مقدور بھرسہ کرے گی اور حقیقی الامکان کو کوشش کرے گی کہ ذاتی یا گروہی عصبیت یا تعصب کی بنا پر عدل کا دامن ہاتھ سے نہ چھوٹنے پائے۔ لَا يَجْرِمَنَّكُمْ شَنَاٰنُ قَوْمٍ عَلٰٓى اَنْ لَا تَعْدِلُوْا اِعْدِلُوْا هُوَ اَقْرَبُ لِلتَّقْوٰى۔ چنانچہ ہمارے لیے کسی حزب اختلاف کا تصور خارج از بحث ہوگا۔ مغربی جمہوریت کے پیدا کردہ ان تصورات سے عدل و انصاف کے تقاضے پامال ہو جاتے ہیں اور انسان اپنی جماعت کے بُرے سے بُرے کام کی حمایت اور حزب مخالف کے اچھے سے اچھے کام کی مخالفت پر مجبور ہو جاتا ہے۔ پیش نظر اسلامی تنظیم انشاء اللہ تَعَاوَنُوا عَلٰى الْبِرِّ وَالتَّقْوٰى وَلَا تَفَٰعَاوَنُوا عَلٰى الْاِثْمِ وَالْعَدْوٰنِ کے قرآنی احکامات پر عمل پیرا ہوگی۔

چوتھی خصوصیت ہماری اس اسلامی تنظیم کی یہ ہوگی کہ یہ طبقاتی تصور اور اس سے پیدا شدہ تنازع و لبثا کے بجائے وحدت الوجود اور توافقی یا تعاون لبثا کے تصور کو اجاگر کرنے کی کوشش کرے گی۔

پانچویں خصوصیت دینی مسائل اور ان سے متعلق اختلاف مذہب و مسلک کے متعلق ہے۔ ہمارے نزدیک جملہ دینی مسائل تین طرح کے ہیں۔ ایک وہ جو اساسی اور بنیادی بھی ہیں اور متفق

علیہ بھی، دوسرے وہ جو متفق علیہ تو ہیں لیکن اساسی نہیں ہیں۔ اور میرے وہ مسائل ہیں جن میں سلف اور خیر القرون ہی سے اختلاف چلا آ رہا ہے۔ ہماری تنظیم ان شاء اللہ اپنی اصل توجہ کامرکز و محور پہلی قسم کے مسائل ہی کو بنائے گی۔ اس لیے بھی کہ فی الواقع وہی اساسی اور بنیادی ہیں اور اس لیے بھی کہ موجودہ دور کے فتنوں کی زد دراصل ان ہی پر پڑ رہی ہے، یعنی ایمان باللہ، ایمان بالرسالت، اور ایمان بالآخرت ہی خطرے میں پڑ گئے ہیں لہذا اس وقت اصل ضرورت ان کے استحکام کی ہے، اور ان کے معاملے میں کسی قسم کی رواداری اور مدائنت کا کوئی امکان نہیں ہے۔ دعوت میں نرمی اور حکمت تبلیغ بالکل دوسری چیز ہے اور مدائنت فی الدین بالکل دوسری، ان معاملات میں مصلحت کی بنا پر رواداری ممکن نہیں ہے۔ البتہ تیسری قسم کے مسائل میں تشدد اور غلو کسی طرح جائز نہیں ہے۔ ان میں بھی مذکرہ اور باہمی تبادلہ خیال ہو سکتا ہے لیکن کسی ایک رائے یا مسلک کو بالجبر دوسروں پر ٹھونسا کسی صورت میں درست نہیں۔ ہم اپنی اجتماعیت میں ایک ایسا ماحول پیدا کرنے کی کوشش کریں گے جس میں ان اختلافی مسائل کے بارے میں انتہائی رواداری اور فراخ دلی پائی جائے۔

چھٹی خصوصیت جو قرارداد میں صراحت کے ساتھ مذکور ہو چکی ہے یہ ہے کہ اس میں "الْأَهَمُّ فَالْأَهَمُّ" کا اصول پیش نظر رکھا جائے گا اور تبلیغ و دعوت میں تدریج ملحوظ رہے گی۔ یہ تمام معاملات احادیث نبوی صلی اللہ علیہ وسلم میں بصراحت مذکور ہیں۔ ساتویں خصوصیت اس اجتماعیت کی جیسا کہ قرارداد سے واضح ہے یہ ہوگی کہ اس کا دائرہ کار صرف مسلمانوں تک محدود نہیں رہے گا بلکہ غیر مسلم بھی اس کے مخاطب ہوں گے۔ مسلمانوں کی خامیوں کی اصلاح بھی ہمارے فرائض دینی میں شامل ہے اور غیر مسلموں تک اسلام کی تبلیغ اور ان پر رسالت محمدی علی صاحبہا الصلوٰۃ والسلام کی جانب سے تمام محبت بھی ہماری دینی ذمہ داریوں میں سے ہے ہماری یہ اسلامی تنظیم انشاء اللہ اس ضمن میں بھی اپنی ذمہ داریوں سے عہدہ برآ ہونے کے لیے کوشاں ہوگی۔

پیش نظر تنظیم کی متذکرہ بالا خصوصیات تو وہ ہیں جو ہمارے مابین متفق علیہ ہیں اور ہماری قرارداد میں صراحتاً یا دلالتاً مذکور ہیں۔ اب میں بعض ایسی خصوصیات کا تذکرہ کرنا چاہتا ہوں جو

میری ذاتی رائے میں ہمیں اختیار کرنی چاہئیں۔ ان میں اختلاف کی گنجائش تو ہے لیکن مجھے امید ہے کہ ان میں سے اکثر کو آپ حضرات اپنے دل ہی کی آواز محسوس کریں گے۔

ان میں سے پہلی خصوصیت یہ ہے کہ ہمیں اذکار و اورداد کے معاملے میں یہ اصول متعین کر لینا چاہیے کہ ہم اورداد و وظائف اور اذکار و ادعیہ میں سے صرف ان کو اختیار کریں جو خدا کی کتاب یا رسول اللہ صلی اللہ علیہ وسلم کی سنت سے ماخوذ ہوں ان کا اولین فائدہ تو یہ ہوگا کہ ہم خدا اور رسول کے ساتھ جڑے رہیں گے اور اس سے یقیناً ایک عظیم روحانی فائدہ ہوگا، اس کے ساتھ ہی اس سے افراق و انتشار میں بھی کمی ہوگی۔ مختلف لوگ اپنے ذوق کے اعتبار سے مختلف اذکار اختیار کر لیں تو رفتہ رفتہ یہی ان کی ماہ الامتیاز خصوصیت بن جاتے ہیں اور اس سے ایک علیحدگی کا احساس پیدا ہو سکتا ہے، لہذا اس اعتبار سے بھی عافیت اسی میں ہے کہ صرف مسنون و ماثور ادعیہ و اذکار پر اکتفا کیا جائے۔

دوسری یہ کہ مثبت اور منفی دونوں کام سامنے رکھے جائیں۔ دین میں معروف کے امر کے ساتھ منکر کی نہی کا بھی حکم دیا گیا ہے اور احقاقِ حق کے ساتھ ابطالِ باطل کو بھی لازم ٹھہرایا گیا ہے، آجکل جو عام خیال پھیل گیا ہے کہ صرف مثبت کام کرنا چاہیے منفی کام نہیں کرنا چاہیے تو یہ میری ذاتی رائے میں از روئے دین درست نہیں ہے۔ دعوت کا اچھے سے اچھا اسلوب اختیار کرنا اور حکمتِ تبلیغ کو پیش نظر رکھنا بالکل دوسری بات ہے اور انکارِ منکر اور ابطالِ باطل سے قطعاً صرف نظر کر کے صرف مثبت باتوں کو پیش کرتے رہنا بالکل دوسری چیز ہے اور دینی غیرت و حمیت کا لازمی تقاضا میرے نزدیک یہ ہے کہ خلافِ دین و شرع امور پر بر ملا تنقید کی جائے، چاہے اس کا ہدف اصحابِ اقتدار بنتے ہوں چاہے عوام اس معاملے میں یہ پہلو بھی لائقِ توجہ ہے کہ آج کل حکومت کی خلافِ مذہب باتوں پر تنقید کرنے والے تو پھر بھی مل جاتے ہیں، عوام کو ان کی خلافِ دین باتوں پر ٹوکنے والا کوئی نہیں رہا جبکہ میری ذاتی رائے میں آج کے زمانے میں عوام کو وہی حیثیت حاصل ہے جو کبھی سلاطین و امراء کو حاصل تھی اور اس اعتبار سے ان کی نظری و عملی گمراہیوں اور ضلالتوں پر تنقید بھی ”افضل الجہاد“ کے حکم میں داخل ہو گئی ہے۔

تیسرے یہ کہ جاہلیتِ قدیمہ اور جاہلیتِ جدیدہ دونوں کا ابطال کیا جائے۔ یہ تو ہو سکتا ہے بلکہ غالباً یہی ہو سکتا ہے کہ کچھ لوگ جاہلیتِ قدیمہ کی بیخ کنی کی صلاحیت و قدرت سے مسلح ہوں اور کچھ دوسرے لوگ جاہلیتِ جدیدہ کے استیصال کی قدرت و طاقت رکھیں چنانچہ انہیں اپنے اپنے محاذوں پر کام کرنا ہوگا۔ لیکن یہ ضروری ہے کہ یہ دونوں محاذ پیش نظر رہیں اور کسی سے صرف نظر نہ ہونے پاتے۔

چوتھی کوشش پیش نظر تنظیمِ اسلامی میں اس امر کی ہونی چاہیے کہ نہ تو زری عقلیت پر نھما، کیا جائے اور نہ ہی زری جذباتیت پر در و مدار ہو بلکہ عقل اور جذبے دونوں کو مناسب مقام پر رکھ کر کام کیا جائے جو بات کہی جائے وہ صرف عقلی ہی نہ ہو بلکہ دل سے بھی نکلے تاکہ اس کے مخاطب اہل عقل بھی ہوں اور صاحبانِ دل بھی۔ اور دعوت خود اہل عقل کے بھی دل میں گھر کر جائے! پانچویں لازمی چیز جس کا پورا اہتمام ہماری اس تنظیم میں کیا جانا چاہیے یہ ہے کہ اس میں تنقید پر کوئی پہرہ نہ لگایا جائے اور ایسی کوئی پابندی نہ لگائی جائے جس سے لوگوں کی زبانیں بند ہو جائیں۔ تنقید کے صحیح اسلامی آداب کی پابندی تو یقیناً لازم ہے لیکن تنقید کے دروازوں کو بند کر دینا پیش نظر تنظیم کی پیشگی ہلاکت کا سامان ہوگا۔ اس تنظیم کے اربابِ حل و عقد کا تنقید کو برداشت کرنے کی ہمت و صلاحیت سے مسلح ہونا ضروری ہے۔ اس کے ساتھ ہی یہ بھی لازمی ہے کہ پیش نظر تنظیم کا نظام شورانی ہو اور قرآن حکیم کی اس ہدایت کہ:

”وَأْمُرْهُمْ شُرُوزَىٰ بَيْنَهُمْ“ کا جیتا جاگتا نمونہ ہو۔

چھٹی خصوصیت ہماری اجتماعیت کی یہ ہونی چاہیے کہ اس میں زہد خشک اور تفریح بے قید کے مابین درمیانی کیفیت پیدا ہو اور نہ تو عبوساً قمعاً طریراً کا نقشہ پیدا ہو جائے نہ دوسری انتہا ہو کہ ہر وقت ہنسی دل لگی اور تفریح کا ماحول طاری رہے۔

اسی طرح رہبانیت اور تنعم کے مابین درمیانی کیفیت کا پیدا کرنا بھی لازمی ہے۔ دین میں نہ قطعی ترک لذائذ کی ترغیب ہے اور نہ عیش پرستی کی گنجائش ہے۔ اللہ کی نعمتوں سے جائز طریقے سے متمتع ہونے کو برا سمجھنا بھی دین کی روح کے منافی ہے اور عیش کو شہی بھی از روئے دین ممنوع ہے۔

ساتویں ضروری چیز جو قرار داد کی توضیح میں بہت وضاحت کے ساتھ آچھی یہ ہے کہ انتظامی اور تنظیمی امور میں دلچسپی کے ساتھ اسی درجہ کا گہرا شغف تعہدی امور میں ہونا لازمی ہے ورنہ بالکل یک رخ شخصیتیں پیدا ہوجاتی ہیں جن کی بدولت دینی تنظیموں میں بہت سی خرابیاں رونما ہوجاتی ہیں۔ پیش نظر تنظیم میں ان شاء اللہ اس امر کی خصوصی نگہداشت کی جائے گی۔

آٹھویں اور آخری ضروری چیز یہ ہے کہ اپنے زمانے کے مخصوص فتنوں کا صحیح فہم اور ان کی اہمیت کا صحیح شعور حاصل کیا جائے۔ اس معاملے میں دین کے خادموں کو بالکل ماہر تشخیص طبیب کے مانند ہونا چاہیے تاکہ وہ اپنے زمانے کی اصل اور بنیادی بیماریوں کی صحیح تشخیص کر سکیں۔ بصورت دیگر یہ ہو سکتا ہے اور لبا اوقات ہوتا ہے کہ ساری جدوجہد علامات کے خلاف ہوتی رہتی ہے۔ اور بیماری کی اصل جڑ جوں کی توں قائم رہتی ہے۔ حضرت صدیق اکبر رضی اللہ تعالیٰ عنہ کی نگاہ حقیقت بین نے بالکل صحیح اندازہ کر لیا تھا کہ منع زکوٰۃ وغیرہ جیسے مظاہر فروعی معاملات کی تہ میں اصل مرض کون سا کام کر رہا ہے۔ اسی طرح حضرت عمر بن عبدالعزیزؓ کی نگاہ دور رس نے بھی اپنے وقت کے فتنے کا صحیح صحیح اندازہ کر لیا تھا پھر ان کے بعد بھی تمام مجددین اپنے اپنے دور کے فتنوں کی اہمیت کا اندازہ کر کے ان کے سدباب کی سعی کرتے رہے، فجزا ہم اللہ خیر الجزاء عن جمیع المسلمین۔ اپنے وقت کے امراض کی صحیح تشخیص کے لیے بڑی گہری بصیرت کی ضرورت ہے اور یہ چیز حقیقت اللہ تعالیٰ کی طرف ہی سے ہوتی ہے۔ تاہم اپنے مقدور بھر اس امر کی سعی ضروری ہے کہ کسی ایک ہی پٹی ہوتی راہ پر چلتے رہنے کے بجائے اس پرسلسل غور و فکر اور تفکر و تدبیر کیا جاتا ہے کہ ہمارے زمانے کے اصل فتنے کون سے ہیں اور ان کے سدباب کی صحیح راہ کون سی ہے۔

آخر میں ایک اہم حقیقت کی طرف اشارہ کر کے اپنی معروضات کو ختم کرتا ہوں کہ جو کام کرنے کا عزم ہم نے اللہ تعالیٰ کے فضل سے کیا ہے وہ بیک وقت آسان بھی ہے اور مشکل بھی، آسان اس اعتبار سے کہ یہ ہمارے دین کا تقاضا، ہماری فطرت کی پکار اور سب سے بڑھ کر یہ کہ ہمارے پروردگار کی جانب سے عائد کردہ فرض ہے۔ لہذا اس کی ادائیگی کی سعی و جہد سے دلوں کو راحت اور قلوب کو اطمینان و سکون حاصل ہوگا۔ - - - اور مشکل اس اعتبار سے کہ

بسا اوقات اس راہ کی مسلسل جدوجہد کا کوئی محسوس نتیجہ برآمد ہوتا نظر نہیں آتا اور انسان کو کمال صبر و استقامت کے ساتھ اپنی محنت کے نتائج و ثمرات سے بالکل بے نیاز ہو کر کام کیے جانا پڑتا ہے۔ نبی اکرم صلی اللہ علیہ وسلم نے حضرت علی رضی اللہ عنہ سے مخاطب ہو کر فرمایا تھا کہ ”اے علی! اگر اللہ تیرے ذریعے کسی ایک انسان کو بھی ہدایت کی راہ پر لے آئے تو یہ تیرے لیے سُرخ اونٹوں سے بہتر ہے!“ بس یہی اس راہ کے ہر مسافر کا مٹو (Motto) ہونا چاہیے اور اگر اس کے ذریعے اللہ تعالیٰ ایک فرد بشر کو بھی سیدھی راہ پر لے آئے تو اسے چاہیے کہ اس بات کو واقعہً ایک دولت بے بہا اور نعمتِ غیر مترقبہ تصور کرے۔ واقعہ یہ ہے کہ اگر ہمارے قلب و نظر کی کیفیت فی الواقع یہ نہ ہو جائے تو اس راہ میں ثابت قدم رہنا محال ہے۔

آخر میں میں اپنے اور آپ سب کے لیے اللہ تعالیٰ سے ہدایت و استقامت اور عفو و معصرت کی دعا کرتا ہوں۔

وَ اٰخِرُ دَعْوَانَا اِنَّ الْحَمْدَ لِلّٰهِ رَبِّ الْعَالَمِينَ ۝

مولانا اصلاحی کا الوداعی خطاب

عزیز ساتھیو!

اللہ تعالیٰ کی توفیق سے آپ نے ایک جماعتی نظم کے قیام کی قرارداد پر اتفاق کر لیا۔ میں اس پر آپ کو مبارک باد دیتا ہوں اور دعا کرتا ہوں کہ اللہ تعالیٰ ہمیں اس کام کے لیے عزم و ہمت عطا فرمائے، اور ہر قدم پر ہماری دست گیری اور رہنمائی فرمائے۔ میں اس موقع پر آپ کے سامنے یہ اعتراف کرتا ہوں کہ ہر چند اس کی ضرورت اور اہمیت مجھ پر واضح تھی، لیکن میں دو سبب سے اس قسم کی ذمہ داری سے گریز کرتا رہا۔ ایک تو یہ کہ اب میرے قومی ضعیف ہو چکے ہیں، کوئی بجاری بوجھ اٹھانا میرے لیے ممکن نہیں رہا۔ دوسرا یہ کہ زندگی کے اس آخری دور کے لیے اپنے ذوق کے مناسب جو کام میں نے تجویز کر لیا تھا، اب وقتِ فرصت کا لمحہ اس پر صرف کرنا چاہتا تھا۔ چنانچہ دوستوں کے شدید اصرار بلکہ دباؤ کے باوجود میں خود اس

کے لیے پہل کرنے کی ہمت نہیں کر سکا۔ دوستوں نے جب کبھی اس فریضہ کی اہمیت کی طرف توجہ دلائی، میں ان کے دلائل کا تو انکار نہ کر سکا، لیکن اپنی کمزوریوں اور مجبوریوں پر نگاہ کر کے اُن کی بات کو ماننا ہی رہا۔ میں یہ بھی محسوس کرتا رہا کہ اگرچہ میرے اوقات تمام تردینی و علمی کاموں ہی میں بسر ہو رہے ہیں، تاہم معاشرے سے متعلق مجھ پر جو بھی فریضہ عاید ہوتا ہے اُس میں مجھ سے کوتاہی ہو رہی ہے، جس کے سبب نہ صرف میری بعض صلاحیتیں سُکڑ رہی ہیں، بلکہ اندیشہ اس بات کا ہے کہ اس پر مجھ سے مواخذہ ہو۔ ان تمام احساسات کے باوجود میں اپنے آپ کو معذور سمجھتا رہا، جس کی وجہ یہ ہو سکتی ہے کہ آدمی اپنے آپ کو معذور سمجھنے میں بڑا فیاض ہوتا ہے۔ بہر حال اب میں پورے شرح صدر کے ساتھ اس کام میں شریک ہوتا ہوں اور اُن تمام دوستوں کا دل سے شکر گزار ہوں جنہوں نے اس عظیم فرض کی اہمیت کو سمجھا اور ہم سب کو اس کے سمجھانے کا اہتمام کیا۔ اللہ تعالیٰ ہم سب کی طرف سے ان کو جزائے خیر عطا فرمائے۔

میرے دفتر اس وقت آپ تمام شرکائے مجلس کو بعض ضروری ہدایات دینے کا کام سپرد کیا گیا ہے۔ یہ ہدایات ان کاموں سے متعلق ہیں جو آپ کو یہاں سے رخصت ہونے کے بعد کرنے ہیں، براہ کرم ان کو نوٹ کر لیجئے۔

جماعتی تنظیم سے متعلق اس وقت آپ کو پہلا کام یہ کرنا ہے کہ تنظیم کے نظام و دستور سے متعلق آپ کے سامنے جو تجویزیں ہیں وہ مقامی رفقا سے مشورہ کے بعد ظلم بند کر کے شیخ سلطان احمد صاحب کے پاس بھیج دیجئے تاکہ مجلس مشاورت اُن سے فائدہ اٹھا سکے۔ حتیٰ الوسع اس بات کی کوشش کیجئے کہ تجاویز کے بارے میں اگر اختلاف راتے ہو تو وہ غورو بحث سے مقامی رفقا ہی کے اندر طے ہو جائے، تاکہ آگے کا کام آسان ہو جائے۔ اگر غورو بحث کے بعد بھی کسی امر میں اختلاف باقی رہ جائے تو اس کو نوٹ کر دیا جائے۔

اپنی اور اپنے دوسرے بھائیوں کی اصلاح و تربیت سے متعلق جو کام آپ کو کرنے ہیں ان کے بارے میں مفصل ہدایات تو افرادی قوت کا جائزہ لینے کے بعد ہی دی جا سکیں گی، لیکن چند کام ایسا ابتدائی اور بدیہی نوعیت کے ہیں کہ ان کا اہتمام بلا تاخیر آپ کو کرنا چاہیے۔ پہلا کام نماز کا اہتمام ہے۔ نماز ہمارے دین میں ایمان کا اولین تقاضا ہے۔ قرآن حدیث

سے یہ بات ثابت ہے کہ اسلامی تنظیم کی شیرازہ بندی اسی چیز سے ہوتی ہے، اور انبیاء علیہم السلام نے اصلاح و تربیت کا پہلا قدم اسی سے اٹھایا ہے۔ آپ بھی اس کی پابندی کے لیے مضبوط عہد کیجئے اور اپنے عزیزوں، قریبوں، دوستوں، پڑوسیوں اور محلہ داروں کو بھی دلسوزی اور خیر خواہی کے ساتھ اس کی تلقین کیجئے۔ نماز کے اہتمام میں یہ بات بھی داخل ہے کہ حتیٰ الوسع محلہ کی مسجد میر جماعت کے ساتھ نماز ادا کیجئے بغیر کسی معقول عذر کے اس میں کوتاہی نہ کیجئے اور دوسروں کو بھی نماز باجماعت کی عظمت و اہمیت سمجھانے کی کوشش کیجئے۔ !!

دوسرا کام یہ ہے کہ اپنے دینی علم میں اضافہ کا اہتمام کیجئے۔ جن مقامات پر یہ ممکن ہو کہ کسی ذی علم کی رہنمائی میں قرآن مجید کا اجتماعی مطالعہ کیا جاسکے، وہاں حلقہ تدبر قرآن قائم کیجئے اور ہفتہ میں کم از کم ایک دن اس کام کے لیے خاص کیجئے کہ کچھ وقت قرآن کے فکرو مطالعہ میں بسر ہو اس کے ساتھ اگر حدیث کی ایسی کتابوں کا مطالعہ بھی کیا جاتے جو اعلیٰ احادیث پر مشتمل ہیں مثلاً ریاض الصالحین وغیرہ تو اس سے مزید خیر و برکت ہوگی۔ اگر کسی ذی علم کی رہنمائی حاصل نہ ہو تو عام حلقہ مطالعہ اسلامی قائم کیجئے اور منتخب اسلامی کتب کا التزام سے مطالعہ کیجئے۔ اس قسم کے حلقوں میں اپنے ان دینی بھائیوں کو بھی شرکت کی دعوت دیجئے جن کے اندر دین اور علم دین کی رغبت محسوس کریں۔

آپ لوگوں میں سے جن لوگوں نے جدید تعلیم پائی ہو، ان کو میں یہ مشورہ بھی دوں گا کہ وہ عربی زبان سیکھنے کی کوشش کریں، تاکہ وہ قرآن و حدیث سے براہ راست استفادہ کر سکیں۔ بظاہر یہ کام مشکل نظر آتا ہے لیکن شوق اور طلب سے ہر مشکل آسان ہو جاتی ہے۔ اپنے اپنے شہروں میں جس عالم سے بھی اس کام میں آپ کو مدد ملنے کی توقع ہو اس سے استفادہ کیجئے۔ ہم خود بھی حالات کا جائزہ لینے کے بعد اس مسئلہ پر غور کریں گے کہ آسان طریقہ سے آپ کو عربی سیکھانے کی کیا شکل اختیار کی جاسکتی ہے۔ لاہور میں اس سلسلہ میں ہم نے جو تجربے کیے ہیں، ہم ان سے بھی آپ کو آگاہ کریں گے تاکہ جن مقامات پر اس پہنچ پر درس جاری ہو سکے وہاں اس پہنچ پر درس جاری کیے جاتیں۔

تیسرا کام یہ ہے کہ اپنے اپنے مقامات پر اپنے ہم خیال اور رفیق تلاش کیجئے جن کے

تعاون سے پیش نظر مقصد کو تقویت حاصل ہو۔ جو اس جدوجہد میں آپ کے لیے سہارا بن سکیں، جو آپ کی اصلاح کریں، اور جن کی آپ اصلاح کریں۔ جماعتی زندگی کی یہی خیر و برکت ہے جو انفرادی زندگی میں حاصل نہیں ہو سکتی۔ اگرچہ یہ زمانہ بہت بُرا ہے لیکن اس بُرے زمانے میں بھی اچھی رُو میں اور نیک نفوس موجود ہیں، ضرورت ٹوٹنے اور جستجو کی ہے۔ جب آپ جستجو کریں گے تو اللہ کے بے شمار بندے ایسے مل جائیں گے جو آپ کی رفاقت کے لیے اٹھ کھڑے ہوں گے۔ کتنے نفوس ہوتے ہیں جن کے اندر دینی حس موجود ہوتی ہے، لیکن کوئی اُس کو اُکسانے والا نہیں ہوتا، اس وجہ سے وہ دبی ہوئی رہتی ہے۔ آپ ایسے نفوس تلاش کیجئے، اُن تک پہنچئے، اُن سے تبادلہ خیالات کیجئے اور اس کام میں اُن کو تعاون کی دعوت دیجئے۔

آپ کی اجتماعی طاقت جتنی ہی بڑھتی جائے گی اتنی ہی ان کاموں کی انجام دہی آپ کے لیے آسان ہوتی جائے گی جو افراد اور معاشرہ کی اصلاح سے متعلق آپ پیش نظر رکھتے ہیں۔ یہ چند ابتدائی کام ہیں جو اس قرارداد کی روشنی میں جو آپ نے پاس کی ہے، فی الفور شروع کیے جاسکتے ہیں۔ آگے اللہ مزید کاموں کی راہیں کھولے گا، اگر ہمارے اندر اس کے دین کی خدمت کے لیے اخلاص ہوگا۔ اب دعا کیجئے کہ ہمیں اس کام کے لیے سچا عزم حاصل ہو اور ہر قدم پر توفیق الہی ہماری رہنمائی فرمائے!

عَنِ الْحَارِثِ الْأَشْعَرِيِّ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:
”أَمْرٌ بِخَيْرٍ“

بِالْجَمَاعَةِ وَالسَّمْعِ وَالطَّاعَةِ وَالْهَجْرَةَ وَالْجِهَادِ فِي سَبِيلِ اللَّهِ
 (مشکوٰۃ الصابیح بحوالہ مسند احمد و جامع ترمذی)

تائید و تبصرہ

۱۔ مولانا عبدالماجد دریا بادی مرحوم

ایک نیا اصلاحی ادارہ

”لاہور کے ایک معزز دینی ماہنامہ ”میتاق“ سے یہ معلوم کر کے دلی خوشی ہوئی کہ وہاں چند ذی فہم و بصیرت مخلصوں کی سعی و اہتمام سے ایک نئے دینی ادارہ کی بنیاد بالکل صحیح اصول پر پڑ رہی ہے۔ یہ حضرات زیادہ تر جماعت اسلامی سے نکلے ہوئے ارکان ہیں اور یقین ہے کہ یہ انشاء اللہ ان غلطیوں سے محفوظ رہیں گے، جن کا خوب تجربہ انہیں جماعت مذکورہ میں شامل رہ کر ہو چکا ہے۔ ادارہ کے ایک بانی مولانا امین آسن اصلاحی کی یہ بات آب زر سے لکھنے کے قابل ہے:

”جماعتیں اور تنظیمیں قائم تو ہوتی ہیں اصلاحی اعلیٰ و برتر نصب العین کے لیے لیکن قائم ہو جانے کے بعد وہ رفتہ رفتہ از خود نصب العین اور مقصد بن جاتی ہیں اور اصل نصب العین غائب ہو جاتا ہے!“

یہ صدق کے مسلک کی صد فی صد ترجمانی ہے۔ مولانا اصلاحی کی تقریر کا یہ ٹیڑھا بھی خصوصی اہمیت کا حامل ہے:

”اگر باپ اقتدار کی ہر بات کو ہدف تنقید بنا لینا، یہاں تک کہ ان کے خیر کو بھی شتر قرار دے لینا، اور اس کی مخالفت میں اس حد تک بڑھ جانا کہ دوسروں کی برائیاں بھی ان کے کھاتے میں ڈال دینا عقل و منطق کی رُو سے جائز ہے اور نہ اسلام کی رُو سے۔ یہ اقتدار کی جو سسٹم اندھے ہو جانے کی علامت ہے؟“

اور پاکستان کی (ہندوستان کی نہیں) جماعت اسلامی کو شدید ترین نقصان شاید اسی چیز نے پہنچایا ہے۔ اللہ ہم کو پھلی غلطیوں سے سبق لینے کی توفیق دے اور راہ اصلاح و ہدایت پر مستقیم رکھے۔“

خدمتِ دین کی گنجائشیں

”پاکستان کے دینی اہلنامہ ’یشاق‘ لاہور سے نئی دینی و اجتماعی تنظیم کے سلسلے میں: ”آخر میں اس امر کی وضاحت بہت ضروری ہے کہ پیش نظر تنظیم ہرگز ”الجماعت“ کے حکم میں داخل نہ ہوگی۔ ”الجماعت“ کا مقام ہماری دانست میں اُمتِ مسلمہ کو بحیثیت مجموعی حاصل ہے۔ دین کی خدمت ایک نہایت وسیع و عریض کام ہے اور اس کے گوشے بے شمار ہیں۔ ہم ان تمام جماعتوں اور اداروں کو قدر کی نگاہ سے دیکھتے ہیں جو کسی بھی گوشے میں دین کی خدمت کا کام کر رہی ہیں اور ان شاء اللہ ان کے ساتھ ہمارا روتہ تعاون و تائید ہی کا ہوگا!

بات اصلاً بہت موٹی اور بالکل صاف و واضح ہے، لیکن اس زمانے میں بہت بڑی بات ہے۔ دین و اُمت کی خدمت کے اتنے پہلو ہیں اور خدمت کے لیے گنجائش اتنی ہے کہ اگر نفسانیت کو چھوڑ کر تھوڑے سے بھی عزم و حوصلہ کے ساتھ خدمت کا ارادہ ہو تو خلوص اور فہم سلیم سے کام لینے والا ہر فرد اُمت اس کے اندر کھپ سکتا ہے اور باہمی مناقشہ سے جواب تک بڑانگ راہ بنا ہوا ہے۔ نجات پا کر ہر گروہ اپنے مذاق و استعداد کے لحاظ سے سچا خادمِ دین بن سکتا ہے!“ (یشاق - لاہور، جنوری ۱۹۶۵ء بحوالہ ”صدقِ جدید“، ۱۷ نومبر ۱۹۶۵ء)

۲۔ مولانا عبد الباری ندوی مرحوم

فرنگی ساخت کی جماعت سازی اور اُس کی فتنہ سامانی!

”تازہ ’یشاق‘ میں زیادہ تر پرانی جماعتِ اسلامی سے علیحدہ ہونے والے حضرات جو ایک نئی جماعت بنا رہے ہیں اور جس کا ہمارے حضرت صاحبِ صدق نے بھی خیر مقدم کیا ہے، اس کی تفصیلات معلوم نہیں۔ آپ کی تقریر کی جس بات کی صاحبِ صدق نے داودی ہے، میں بھی اُسے ہی سب سے زیادہ قابلِ داد اور آپ زکر کیا، آپ جو لہر سے لکھنے کے قابل پاتا

ہوں۔ میں تو فرنگی ساخت کی جماعت سازیوں کے عین خمیر ہی میں اس فساد کو داخل جانتا ہوں اور علی الاعلان کہا کرتا ہوں کہ یہ افراق سازی کی بنیاد ہوتی ہے۔ انبیاء کا طریق یہ ہے کہ صاحب دعوت و عزیمت اپنی دعوت لے کر کھڑا ہوتا ہے اور بلا کسی مصنوعی جماعت سازی کے جو لوگ برضا و رغبت اس کے ساتھ شریک ہوتے ہیں، بس وہی ”حزب اللہ“ بن جاتے ہیں اور قواعد و ضوابط اور کثرتِ رائے وغیرہ کی بحث کے بغیر جب تک وہ داعی کے ساتھ چلتے رہتے ہیں تبھی تک خیریت رہتی ہے۔ باقی جہاں اقلیت و اکثریت وغیرہ کی رائے شہاری اور صدر و سیکرٹری اور چندہ بازی وغیرہ کے جدید فرنگی طریقے داخل ہوتے، بس بھڑوٹ لگتی ہے کہ ایسی صورت میں جیسا آپ نے بالکل صحیح لکھا ہے (بالکل نفسیاتی طور پر) جماعت مقصود بن جاتی ہے اور اصل مقصود غائب ہوتے ہوئے بمنزلہ صفر ہو جاتا ہے۔ اس کے علاوہ جب ایک غیر معمولی اطلاق و لہجہ کم و بیش تمام افراد جماعت میں نہ ہوں، جماعتی عصنیت و قنات اس جماعت سازی کا لازمہ ہے۔ مجھے تو ہمیشہ الہ آباد کے عارف اکبر کا یہ عارفانہ شعر برابرا آتا رہتا ہے، جس کے ذریعے اس طرز کی جماعت سازیوں کے آغاز ہی میں انہوں نے آگاہ فرمادیا تھا:

کر یا بہ بخشائے بر حال بندہ کہ ہستم اسیر کیٹی و چندہ!
 اور یہ سراپا ناکارہ... اور... کے حضرات سے یہی عرض کرتا رہتا ہے کہ اپنی
 جماعتوں کو توڑ دیں کہ ان میں سے انجام کسی ایک کا بھی بخیر نہیں ہوا... میں جب آخر تک
 کوئی صدارت سے کنارہ کش ہونے سے راضی نہ ہوا تو بالآخر صدارت کو دو صدروں میں تقسیم
 کرنا پڑا! (مولانا اصلاحی کے نام ایک خط سے ماخوذ)

حصہ دوم



عقائد

یا نبیادی دینی تصورات

بِسْمِ اللّٰهِ الرَّحْمٰنِ الرَّحِیْمِ

تنظیم اسلامی کے بنیادی دینی تصورات — یعنی عقائد — اہل سنت والجماعت کے مطابق ہیں، جن کی رُو سے؛ ہر عاقل و بالغ مسلمان خواہ وہ مرد ہو یا عورت؛ پر لازم ہے کہ وہ :

۱: پورے شعور و ادراک کے ساتھ اقرار کرے کہ:

اٰمَنْتُ بِاللّٰهِ كَمَا هُوَ بِاَسْمَائِهِ وَصِفَاتِهِ وَقَبِلْتُ جَمِيعَ اَحْكَامِهِ
اِقْرَارًا بِاللِّسَانِ وَتَصْدِيقًا بِالْقَلْبِ یعنی میں یقین رکھتا ہوں اللہ پر
جیسا کہ وہ اپنے اسماء و صفات سے ظاہر ہے اور قبول کرتا ہوں اس کے جملہ
احکام، اقرار کرتا ہوں زبان سے اور تصدیق کرتا ہوں دل سے! — اور

اٰمَنْتُ بِاللّٰهِ وَمَلٰئِكَتِهِ وَكُتُبِهِ وَرُسُلِهِ وَالْيَوْمِ الْاٰخِرِ
وَالْقَدَرِ خَيْرِهِمْ وَشَرِّهِمْ مِنَ اللّٰهِ تَعَالٰی وَالْبَعْثِ بَعْدَ الْمَوْتِ
یعنی میں یقین رکھتا ہوں اللہ پر، اور اس کے فرشتوں پر، اور اس کی کتابوں پر،
اور اس کے رسولوں پر، اور یومِ آخر پر، اور تقدیر پر کہ اس کی بھلائی اور بُرائی سب
اللہ تعالیٰ ہی کی طرف سے ہے اور مرنے کے بعد جی اٹھنے پر۔

تشریح: اسلام کی اساس ایمان پر قائم ہے اور ایمان کی تعبیر کے لیے ایمانِ عمل اور
ایمانِ مفصل کے مندرجہ بالا الفاظ جو سلفِ منقول ہیں محدود درجہ موزوں بھی ہیں اور نہایت جامع و
مانع بھی۔ اس لیے کہ ان میں ایمانیات کی تفصیل کے علاوہ دو اہم اور بنیادی نکتے بھی واضح ہو جاتے
ہیں: ایک یہ کہ ایمان زبانی اقرار جو اس قانونی ایمان یعنی اسلام کا رکنِ اولین ہے جس پر تمام ذیوی
معاملات کا دار و مدار ہے اور جس پر اسلامی ہیئتِ اجتماعی کی بنیاد قائم ہوتی ہے، اور تصدیقِ قلبی (جس
پر اس حقیقی ایمان کا دار و مدار ہے جس کی بنا پر آخرت میں کوئی شخص مومن قرار پائے گا) دونوں کا مجموعہ
ہے۔ اور دوسرے یہ کہ علمی و نظری اور اصولی اعتبار سے ایمان حقیقتاً ایمان باللہ ہی کا نام ہے۔
بقیہ تمام ایمانیات اسی اصل کی فروع اور اسی اجمال کی تفصیل ہیں۔ چنانچہ ایمان بالآخرت بھی اللہ تعالیٰ
کی صفاتِ حکمت و عدل ہی کا مظہر ہے اور ایمان بالرسالت بھی اس کی صفاتِ ربوبیت و ہدایت

ہی کی توحید۔

اللہ وہ زندہ جاوید ہستی ہے جو ہمیشہ سے ہے اور ہمیشہ رہے گا۔ — وَهُوَ الْوَاحِدُ
ہے یعنی ہر اعتبار سے تنہا اور اکیلا، چنانچہ نہ کوئی اس کی ذات میں شریک ہے نہ صفات میں، نہ حقوق
میں نہ اختیارات میں، نہ اس کا کوئی ہم جنس ہے نہ ہم کفو، نہ ہم سر ہے نہ ہم پلہ، نہ ضد ہے نہ نڈا، نہ مثل
ہے نہ مثال۔ — وَهُوَ الصَّمَدُ ہے یعنی وہ پورے سلسلہ کون و مکان کا مبدع بھی ہے اور موجود
بھی خالق بھی ہے اور باری بھی، صلح بھی ہے اور مصدق بھی، اور اسی کی توجہ و عنایت اسے تھامے
ہوئے بھی ہے اور قائم کیے ہوئے بھی۔

وہ پاک اور منزہ و متبرک ہے ہر عیب، نقص، ہر کمی، ہر ضعف، ہر احتیاج، ہر غلطی اور ہر
کوٹاہی سے، گویا وہ 'سُبْحُوْح' بھی ہے اور 'الْقُدُّوس' بھی — اور جامع ہے تمام
محاسن و کمالات کا، اور ہر شیر اور خوبی کا بدرجہ تمام و کمال، گویا وہ 'الْغَنِيُّ' بھی ہے اور 'الْحَمِيدُ'
بھی، کسی کو کوئی قوت و طاقت حاصل نہیں بجز اس کے اذن و اجازت کے، گویا وہی 'الْعَلِيُّ' بھی
ہے اور 'الْعَظِيمُ' بھی اور 'الْمَتَعَالِ' بھی ہے اور 'الْكَبِيرُ'، 'الْمُتَكَبِّرُ' بھی — سُبْحَانَ اللَّهِ
وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ وَلَا حَوْلَ وَلَا قُوَّةَ إِلَّا بِاللَّهِ الْعَلِيِّ الْعَظِيمِ۔
اس کی ذات وراء الوراہ ثم وراء الوراہ ہے اور اس کی ماہیت اور کنہہ کو کوئی نہیں جان سکتا۔
اور اس کی معرفت کی واحد راہ اس کے اسماء و صفات کے واسطے ہی سے ہے چنانچہ تمام اچھے
نام اسی کے ہیں اگرچہ متعین طور پر اس کے اسماء حسنیٰ وہی ہیں جو قرآن اور حدیث نبوی میں وارد
ہوتے — اسی طرح وہ تمام صفات کمال سے تمام و کمال شصت ہے جن میں سے اہم ترین
آٹھ ہیں یعنی حیات، علم، قدرت، ارادہ، سَخ، بصر، کلام اور تکوین، چنانچہ وہی 'الْحَيُّ' بھی ہے
اور 'الْقَيُّوْمُ' بھی اور 'السَّمِيعُ' بھی ہے اور 'البصیر' بھی، "عَلَى كُلِّ شَيْءٍ قَدِيرٌ" بھی ہے
اور "يَكُلِّ شَيْءٍ عَلَيْهِ" بھی، "فَعَالٌ لِّمَاعِيْنٍ" بھی ہے اور "إِنَّمَا أَمْرُهُ إِذَا أَرَادَ شَيْئًا أَنْ
يَقُولَ لَهُ كُنْ فَيَكُونُ" کی شان کا حامل بھی — مزید برآں اس کی جملہ صفات اس کی ذات
ہی کے مانند مطلق و لا متناہی ہیں نہ کہ محدود و مقید، اور قدیم ہیں نہ کہ حادث اور ذاتی ہیں نہ کہ کسی
اور کی عطا کردہ۔

فرشتے وہ برگزیدہ ہستیاں ہیں جنہیں اللہ تعالیٰ نے نور سے تخلیق فرمایا۔ وہ صاحبِ تشخص و موجود کے حامل ہیں نہ کہ مجرد قوائے طبعیہ، ان کا نہ مذکر ہونا معلوم ہے نہ مؤنث، وہ خدا سے قرب ضرور رکھتے ہیں لیکن الوہیت میں ان کا کوئی حصہ نہیں، وہ اللہ کے حکم کے خلاف کچھ نہیں کرتے اور وہی کرتے ہیں جس کا حکم انہیں بارگاہِ خداوندی سے ملے، وہ اللہ کے احکام کی تنفیذ بھی کرتے ہیں اور خالق و مخلوق کے مابین پیغامِ رسانی بھی، چنانچہ وہی انبیاء و رسل تک وحی لاتے رہے ہیں، ان کی تعداد بے شمار ہے لیکن چار بہت مشہور بھی ہیں اور علیل القدر بھی یعنی حضرت جبرئیل، حضرت میکائیل، حضرت اسرافیل اور حضرت عزرائیل علیہم السلام۔

اللہ کی کتابوں میں سے بھی چار ہی معلوم و معروف ہیں، یعنی توراہ جو حضرت موسیٰ کو عطا ہوئی اور زبور جو حضرت داؤد کو عطا ہوئی اور انجیل جو حضرت عیسیٰ کو عطا ہوئی اور قرآن جو حضرت محمد صلی اللہ علیہ وسلم کو عطا ہوا، جو اللہ کی آخری کتاب اور نوری انسانی کے نام اللہ کا آخری اور مکمل پیغام ہے، جس کے بعد کوئی اور کتاب نازل نہ ہوگی اور جو من و عن مخلوق موجود ہے اور ہمیشہ رہے گا جبکہ باقی تینوں کتابیں رد و بدل اور تغیر و تحریف کا ہدف بن چکی ہیں، گویا اب قرآن ہی ان کا 'مُصَدِّق' بھی ہے اور 'مُحْمِیْمُون' بھی۔ ان کے علاوہ اور بھی بہت سے پیغمبروں کو صحیفے عطا ہوئے جن میں سے کچھ اب دنیا میں سرے سے موجود ہی نہیں ہیں، باقی محرف اور مبطل ہیں۔

اللہ کے رسول نوری انسانی کے وہ برگزیدہ افراد ہیں جنہیں اللہ تعالیٰ نے بنی آدم تک اپنا پیغام پہنچانے کے لیے وقتاً فوقتاً چنا اور پسند فرمایا۔ وہ انسانیت کا اعلیٰ ترین نمونہ تھے اور سب گناہ سے پاک یعنی معصوم تھے، ان کی تعداد اللہ ہی کو معلوم ہے، قرآن مجید میں جن کے نام مذکور ہیں ان کے سوائے کسی اور کو یقین کے ساتھ نبی یا رسول قرار نہیں دیا جاسکتا۔ ان میں سے پانچ حد درجہ اولیٰ اعظم اور نہایت عالی مرتبہ ہیں یعنی حضرت نوح علیہ السلام، حضرت ابراہیم علیہ السلام، حضرت موسیٰ علیہ السلام، حضرت عیسیٰ علیہ السلام اور سیدنا محمد صلی اللہ علیہ وسلم۔ ان میں سے بعض کو بعض پر بعض پہلوؤں سے جزوی فضیلت حاصل ہے لیکن جملہ انبیاء و رسل پر فضیلت کلی سید و ولد آدم حضرت محمد صلی اللہ علیہ وسلم کو حاصل ہے، جو خاتم النبیین بھی ہیں اور آخر الرسل بھی۔ اور جن کے بعد وحی نبوت کا دروازہ ہمیشہ کے لیے کلی طور پر بند ہو چکا ہے۔

انبیاء و رسل کی تائید و تقویت کے لیے اللہ تعالیٰ عام ہادی ضوابط کو عارضی طور پر معطل کر کے گویا عادی قانون کو توڑ کر اپنی آیات ظاہر کرتا اور معجزات دکھاتا رہا ہے۔ نبی اکرم صلی اللہ علیہ وسلم کو بھی بے شمار حسی معجزے عطا ہوئے لیکن آپ کا اہم ترین اور عظیم ترین معجزہ معنوی ہے یعنی قرآن حکیم۔

یومِ آخر وہ دن ہے جس میں تمام انسان دوبارہ زندہ ہو کر عدالتِ خداوندی میں محاسبے اور جزا و سزا کے فیصلے کے لیے پیش ہوں گے جس کے نتیجے میں یا جنت میں داخل ہو گا یا جہنم میں۔ اس دن اقتدارِ مطلق اور اختیارِ کلی صرف اللہ واحد و قہار کے ہاتھ میں ہو گا۔ نہ کسی کو کسی جانب سے کوئی مدد مل سکے گی، نہ کوئی کچھ دے دلا کر چھوٹ سکے گا، نہ کوئی سفارش ہی خدا کی پڑ سے بچا سکے گی۔ انبیاء و رسل صلحاء و اتقیاء، ملائکہ و ارواح اور سب سے بڑھ کر نبی اکرم صلی اللہ علیہ وسلم کے مراتبِ عالیہ کے اظہار و اعلان اور ان کے اعزاز و اکرام کے لیے شفاعت کی اجازت دی جائے گی اور گناہ گار اہل ایمان کے حق میں ان کی شفاعت قبول بھی ہوگی لیکن نہ وہ خدا کی مرضی اور منشا کے خلاف کچھ کہیں گے اور نہ ہی خدا کی صفتِ عدل باطل ہوگی۔

تقدیر کے خیر و شر کا من جانب اللہ ہونا یہ ہے کہ اللہ تعالیٰ قادرِ مطلق ہے اور مخلوقات میں سے کسی کے بس میں نہیں کہ بغیر اس کی اجازت محض اپنے ارادے سے کچھ کر سکے لہذا یہاں جو کچھ ظہور پذیر ہوتا ہے، خواہ وہ کسی کو جھلا لگے یا برا، اللہ کے اذن ہی سے ہوتا ہے۔ اگر ایسا نہ ہو تو خدا کا عاجز و لاچار ہونا لازم آتا ہے۔ مزید برآں، وہ ”عَالِمُ مَا كَانَ وَمَا يَكُونُ“ بھی ہے۔ چنانچہ اس پورے سلسلہ کون و مکان میں جو کچھ ماضی میں ہوا، یا حال میں ہو رہا ہے یا مستقبل میں ہوگا سب اس کے علمِ قدیم میں پہلے سے موجود ہے، اگرچہ اس کا یہ علم جبرِ محض کو مستلزم نہیں۔ گویا ایمان بالقدر دراصل اللہ تعالیٰ کی دو صفات یعنی قدرت اور علم کے مضمرات اور مقدمات ہی کو ماننے کا نام ہے!

بعثتِ بعد الموت سے مراد یہ ہے کہ جب اللہ تعالیٰ کا حکم ہوگا نفخہ اُٹلی ہوگا جس کے نتیجے میں کائنات کا پورا موجودہ نظام درہم برہم ہو جائے گا اور سب پر ایک عمومی موت طاری ہو جائے گی۔ پھر جب اللہ کا اذن ہوگا نفخہ ثانیہ ہوگا اور سب جی اٹھیں گے اور حضرت آدم علیہ السلام سے لے کر

۵- اللہ کے سوا کسی کو بادشاہ، مالک الملک اور مقتدر اعلیٰ تسلیم نہ کرے، کسی کو با اختیار خود حکم دینے اور منع کرنے کا مجاز نہ سمجھے، کسی کو مستقل بالذات شارع اور قانون ساز نہ مانے اور اُن تمام اطاعتوں کو قبول کرنے سے انکار کر دے جو ایک اللہ تعالیٰ کی اطاعت کے تحت اور اُس کے قانون کی پابندی میں نہ ہوں، کیونکہ اپنے ملک کا ایک ہی جائز مالک اور اپنی خلق کا ایک ہی جائز حاکم اللہ ہے۔ اس کے سوا کسی کو مالکیت اور حاکمیت کا حق نہیں ہے۔ نیز اس عقیدے کو قبول کرنے سے یہ بھی لازم آتا ہے کہ:

۶- انسان اپنی آزادی و خود مختاری سے دست بردار ہو جائے، اپنی خواہش نفس کی بندگی چھوڑ دے اور اللہ کا بندہ بن کر رہے جس کو اس نے الہ تسلیم کیا ہے۔

۷- اپنے آپ کو کسی چیز کا مالک، مختار نہ سمجھے، بلکہ ہر چیز حتیٰ کہ اپنی جان، اپنے اعضاء اور اپنی ذہنی اور جسمانی قوتوں کو بھی اللہ کی ملک اور اس کی طرف سے امانت سمجھے۔

۸- اپنے آپ کو اللہ کے سامنے ذمہ دار اور جواب دہ سمجھے اور اپنی قوتوں کے استعمال اور اپنے برتاؤ اور تصرفات میں ہمیشہ اس حقیقت کو ملحوظ رکھے کہ اُسے قیامت کے روز اللہ کو ان سب چیزوں کا حساب دینا ہے۔

۹- اپنی پسند کا معیار اللہ کی پسند کو اور اپنی ناپسندیدگی کا معیار اللہ کی ناپسندیدگی کو بنائے۔

۱۰- اللہ کی رضا اور اس کے قرب کو اپنی تمام سعی و جہد کا مقصود اور اپنی پوری زندگی کا محور بنائے۔ گویا اللہ تعالیٰ ہی اس کا محبوب حقیقی اور مطلوب مقصودِ اصلی بن جائے۔

۱۱- اپنے لیے اخلاق میں، برتاؤ میں، معاشرت اور تمدن میں، معیشت اور سیاست میں، غرض زندگی کے ہر معاملے میں صرف اللہ کی ہدایت کو ہدایت تسلیم کرے اور ہر اُس طریقے اور ضابطے کو رد کر دے جو اللہ کی شریعت کے خلاف ہو۔

اس شہادت کے جزو ثانی سے واضح ہوتا ہے کہ سید و ولدِ آدم نبی اکرم صلی اللہ علیہ وسلم کی دو حیثیتیں ہیں۔ ایک یہ کہ آپ اللہ کے بندے ہیں اور دوسرے یہ کہ آپ اللہ کے رسول ہیں۔ پہلی حیثیت کے اعتبار سے آپ عبدیتِ کاملہ کے مقام پر فائز ہیں اور آپ کی اس حیثیت کے علم اور اعتراف سے شرک کی ان جملہ اقسام کا کامل سدباب ہو جاتا ہے جن میں سابقہ امتیں اپنے

اپنے انبیاء و رسل کے فطر احترام، شدت عقیدت اور غلو محبت کے باعث طوٹ گئیں اور دوسری حیثیت کے اعتبار سے آپ کے فرق مبارک پر ختم نبوت اور ختم رسالت کا تاج بھی ہے اور آپ کے دست مبارک میں شہنشاہ ارض و سما کی جانب سے اتمام نعمت بشریعت اور کبیل دین حق کا فرمان شاہی بھی۔ گویا سلطان کائنات کی طرف سے روتے زمین پر بسنے والے انسانوں کو جس آخری نبی کے ذریعے سے مستند ہدایت نامہ اور ضابطہ قانون بھیجا گیا اور جس کو اس ضابطہ کے مطابق کام کر کے ایک مکمل نمونہ قائم کر دینے پر مامور کیا گیا، وہ محمد صلی اللہ علیہ وسلم ہیں۔

اس امر واقعی کو جاننے اور تسلیم کرنے سے لازم آتا ہے کہ انسان کو جملہ مخلوقات میں شدید ترین محبت آنحضرت صلی اللہ علیہ وسلم ہی سے ہو اور آپ کی اطاعت اور اتباع ہی زندگی کا اصل طریق بن جائے گویا:

- ۱- انسان ہر اس تعلیم اور ہر اس ہدایت کو بلے چون و چرا قبول کرے جو محمد صلی اللہ علیہ وسلم سے ثابت ہو۔
- ۲- اس کو کسی حکم کی تعمیل پر آمادہ کرنے کے لیے اور کسی طریقہ کی پیروی سے روک دینے کے لیے صرف اتنی بات کافی ہو کہ اس چیز کا حکم یا اس چیز کی ممانعت رسول خدا سے ثابت ہے۔ اس کے سوا کسی دوسری دلیل پر اس کی اطاعت موقوف نہ ہو۔
- ۳- رسول خدا کے سوا کسی کی مستقل بالذات پیشوائی اور بہانہ تسلیم نہ کرے۔ دوسرے انسانوں کی پیروی کتاب اللہ اور سنت رسول اللہ کے تحت ہو، نہ کہ ان سے آزاد۔
- ۴- اپنی زندگی کے ہر معاملے میں خدا کی کتاب اور اس کے رسول کی سنت کو محبت اور سداور مرجع قرار دے، جو خیال یا عقیدہ یا طریقہ کتاب و سنت کے مطابق ہو اسے اختیار کرے، جو اس کے خلاف ہو اسے ترک کر دے، اور جو مسئلہ بھی حل طلب ہو اسے حل کرنے کے لیے اسی سرچشمہ ہدایت کی طرف رجوع کرے۔
- ۵- تمام عصبیتیں اپنے دل سے نکال دے خواہ وہ شخصی ہوں یا خاندانی، یا قبائلی و نسلی، یا قومی و وطنی، یا فرقی و گروہی کسی کی محبت یا عقیدت میں ایسا گرفتار نہ ہو کہ رسول خدا کے لائے ہوئے حق کی محبت و عقیدت پر وہ غالب آجائے یا اس کی مد مقابل بن جائے۔
- ۶- نبی اکرم صلی اللہ علیہ وسلم کے بعد پیدا ہونے والے کسی شخص کو نہ تو کسی بھی معنی میں نبی یا رسول

سمجھو مصوم اور نہ ہی کسی کا یہ منصب اور مرتبہ سمجھو کہ اس کے ماننے پر انسان کا مومن و مسلم سمجھا جانا منحصر ہو۔

نیز اسی کے مضمومات کی حیثیت سے یہ بھی لازم آتا ہے کہ:

۷- تسلیم کیا جائے کہ آپ نے جو نظام قائم فرمایا اور جو خلافت راشدہ کے دوران بتمام و کمال قائم رہا، وہی 'دین حق' اور 'نظام اسلامی' کی صحیح ترین اور واحد سگتہ تعبیر ہے۔ گویا خلافت راشدہ فی الواقع "خلافت علی منہاج النبوة" تھی۔ اور خلفائے اربعہ یعنی حضرات ابوبکر صدیق، عمر فاروق، عثمان غنیؓ اور علی حیدر رضی اللہ تعالیٰ عنہم وارضائہم نبی اکرم صلی اللہ علیہ وسلم کے "خلفائے راشدین و مہدیین" ہیں جن کی سنت انصورت کے بعد دین میں حجت کا درجہ رکھتی ہے۔

۸- یقین رکھا جائے کہ صحابہ کرام رضوان اللہ تعالیٰ علیہم اجمعین جنہیں انصورت صلی اللہ علیہ وسلم کی صحبت اور آپ کی تعلیم اور تزکیہ و تربیت سے براہ راست فیضیاب ہونے کی سعادت نصیب ہوئی من حیث الجامت پوری امت میں افضلیت مطلقہ کے حامل ہیں جیسی کہ کوئی غیر صحابی کسی صحابی سے افضل نہیں ہو سکتا۔ ان کی محبت جزو ایمان ہے، ان کی تعظیم توقیر دراصل نبی اکرم صلی اللہ علیہ وسلم کی تعظیم و توقیر ہے اور ان سے بغض و عداوت اور ان کی تحقیر و توہین درحقیقت انصورت سے بغض و عداوت اور آپ کی تحقیر و توہین ہے۔ ان کے مابین جزوی افضلیت کے بہت سے پہلو ہو سکتے ہیں لیکن افضلیت کلی متعین طور پر اس طرح ہے کہ تمام صحابہؓ میں ایک اضافی درجہ افضلیت حاصل ہے حضرات اصحاب بیعت رضوان کو، پھر ان پر ایک مزید درجہ افضلیت حاصل ہے حضرات اصحاب بدر کو، پھر ان پر ایک اور درجہ افضلیت کے حامل ہیں حضرات عشرہ مبشرہ اور ان میں افضلیت مطلقہ حاصل ہے حضرات خلفاء اربعہ کو جن کی افضلیت علی ترتیب الخلافت ہے یعنی افضل البشر بعد الانبیا۔ بالتحقیق ہیں حضرت ابوبکر صدیقؓ، پھر درجہ ہے حضرت عمر فاروق کا، پھر مقام ہے حضرت عثمان غنیؓ کا اور پھر مرتبہ ہے حضرت علی حیدر کا!

مزید برآں صحابہ کرامؓ کل کے کل "عدول" ہیں اور ان کے مابین اختلاف نزاع نفسانیت کی بنا پر نہیں بلکہ خطائے اجتہادی کی بنا پر ہوا۔ چنانچہ مشاجرات صحابہؓ کے باب میں مما طرین روش

تو یہ ہے کہ ”کَفَّ لِسَان“ سے کام لیا جائے اور کامل سکوت اختیار کیا جائے تاہم کوئی تحقیقی اور واقعی ضرورت ہی لائق ہو جائے تو ایک کو ”مُصِيب“ یعنی صحیح موقف پر اور دوسرے کو ”مُخْلِی“ یعنی راہِ خطائے اجتہادی پر تقرر دیا جاسکتا ہے لیکن کسی کو بھی سب و تتم یا الزام و اہام کا بہت بنانا جائز نہیں ہے!

ج: ہر قسم کے کفر اور جملہ انواع و اقسامِ مشرک اور تمام رذائل و ذمائمِ اخلاق سے شعوری طور پر اعلانِ برأت کرے، یا اس الفاظ کو:

اللَّهُمَّ إِنِّي أَعُوذُ بِكَ مِنْ أَنْ أَشْرِكَ بِكَ شَيْئًا وَ أَنَا أَعْلَمُ بِهِ
وَأَسْتَغْفِرُكَ لِمَا لَا أَعْلَمُ بِهِ ثَبْتُ عَنْهُ وَتَبَرَّأْتُ مِنْ
الْكُفْرِ وَالشِّرْكَ وَالْكَذِبِ وَالْغَيْبَةِ وَالْبِدْعَةِ وَالْمَيْمَةِ
وَالْفَوَاحِشِ وَالْبُهْتَانِ وَالْمَعَاصِي كُلِّهَا۔

یعنی ”اے اللہ میں تیری پناہ مانگتا ہوں اس سے کہ تیرے ساتھ کسی کو جانتے بوجھتے مشرک کروں اور تجھ سے مغفرت کا طلب گزار ہوں اگر کبھی بے سمجھے بوجھے ایسا ہو جائے اور میں اعلانِ برأت کرتا ہوں ہر نوع کے کفر سے، شرک سے، جھوٹ سے، غیبت سے، بدعت سے، چغلیخوری سے، بے حیاتی کے کاموں سے، بہتان طرازی سے اور جملہ نافرمانیوں سے۔“

تشریح: ایمان کی طرح کفر کی بھی دو قسمیں ہیں ایک کفرِ حقیقی یا کفرِ قلبی اور دوسرے کفرِ قانونی یا کفرِ ظاہری۔ کفرِ حقیقی یا کفرِ قلبی کا اطلاق اللہ تعالیٰ کی نعمتوں کی ناقدری و نیکوئی اور اس کی برصیت اور ہر نافرمانی پر ہو جاتا ہے لیکن جہاں تک اس کفرِ قانونی یا کفرِ شرعی کا تعلق ہے جس کی بنا پر کسی کی تکفیر کر کے اس کا رشتہ ملتِ اسلامی سے منقطع کر دیا جائے تو وہ ضروریاتِ دین میں سے کسی کے انکار ہی سے لازم آتا ہے، مجرد بے عملی یا نافرمانی حتیٰ کہ کبار کے ارتکاب سے بھی لازم نہیں آتا۔

اسی طرح مشرک کی بھی بے شمار اقسام ہیں مثلاً بعض مشرک اعتقادی ہیں اور بعض صرف عملی

بعض جلی ہیں اور بعض خفی، تاہم جملہ انواع واقسام شرک کا ایک احصاء اور احاطہ اس طرح ممکن ہے کہ ایک شرک فی الذات ہے یعنی یہ کہ کسی کو کسی اعتبار سے خدا کا ہم جنس، یا ہم کفو بنا دیا جائے جس کا کامل رد ہے سورۃ اخلاص میں۔ دوسرے شرک فی الصفات ہے یعنی کسی کو کسی صفت کے اعتبار سے خدا کا مثل یا مثل بنا دیا جائے جس کا نہایت مکمل سد باب ہے آیت الکھرسی میں، اور تیسرے شرک فی الحقوق ہے جس کی جامع ترین تعبیر شرک فی العبادت ہے جس کا ایک پہلو یہ بھی ہے کہ کوئی خدا سے بڑھ کر یا اس جتنا مجرب و مطلوب ہو جائے اور یہ بھی کہ کسی کو غسلی الاطلاق مطاع مان لیا جائے یعنی اس کی اطاعت خدا کی اطاعت سے آزاد تسلیم کر لی جائے، اور یہ بھی کہ عام مادی قانون اور ظاہری قواعد و ضوابط کے دائرے سے باہر کسی سے استعانت اور استمداد و استغاثنہ کیا جائے یا اس سے دعا کی جائے اور اسے پکارا جائے (عام مادی قوانین کے تحت بھی اگر کسی کے بارے میں یہ خیال ہو کہ محض اپنی قوت اور ارادے سے کسی کو نفع یا ضرر پہنچا سکتا ہے تو یہ شرک فی الصفات کی ایک قسم یعنی شرک فی القدرت اور شرک فی التصرف ہوگا) مزید برآں شرک کی اسی نوع کے ذیل میں آتے ہیں ربیاء اور سمجھی اور کسی کے لیے کسی بھی نیت سے ان مراسم عبودیت کو بجالانا بھی جو صرف اللہ کے لیے خاص ہیں جیسے سجدہ اور نذر!

ردائل و ذمائم اخلاق کی مکمل فہرست دینا ممکن نہیں۔ تاہم اگر انسان ان سے اجتناب کرے جو اوپر بیان ہوئے تو دوسروں کا سدباب خود بخود ہو جائے گا!

۵: سابقہ زندگی کے تمام گناہوں پر نہایت الحاح و زاری سے بارگاہِ خداوندی میں مغفرت کا طلب گار ہو اور آئندہ کے لیے کامل خلوص و اخلاص کے ساتھ توبہ کرے، ان الفاظ کے ساتھ کہ:

اَسْتَغْفِرُ اللّٰهَ رَبِّيْ مِنْ كُلِّ ذَنْبٍ اَذْنَبْتُهُ عَمْدًا اَوْ خَطَاً
سِرًّا اَوْ عَلَانِيَةً وَاَتُوْبُ اِلَيْهِ مِنَ الذَّنْبِ الَّذِيْ اَعْلَمُ
وَمِنَ الذَّنْبِ الَّذِيْ لَا اَعْلَمُ اِنَّكَ اَنْتَ عَلَّامُ الْغُيُوْبِ وَسَتَّارُ
الْغُيُوْبِ وَغَفَّارُ الذُّنُوْبِ۔

یعنی میں اللہ سے معافی کا خواستگار ہوں تمام گناہوں پر خواہ میں نے ظن

بوجھ کر کیے ہوں یا غیر ارادی طور پر، اور خواہ چھپ چھپا کر کیے ہوں خواہ علانیہ طور پر، اور خواہ وہ میرے علم میں ہوں خواہ میرے علم میں نہ ہوں۔ اے اللہ تو ہی تمام غیبوں کا جاننے والا اور تمام عیبوں کی پردہ پوشی کرنے والا اور تمام گناہوں کی بخشش فرمانے والا ہے!

تشریح: توبہ صرف زبان سے کلماتِ توبہ کے ادا کر دینے یا ان کے ورد یا وظیفہ بنالینے کا نام نہیں ہے بلکہ گناہ پر حقیقی ندامت اور واقعی پشیمانی اور مصیبت سے کلی اجتناب کے عزمِ مصمم کے ساتھ بارگاہِ خداوندی میں رجوع کرنے اور گناہ و مصیبت کو بالفعل ترک کر دینے کا نام ہے یہ تین شرائط ان کو تا ہیوں کے ضمن میں کافی ہیں جو حقوق اللہ کے باب میں ہوں، حق العباد سے تعلق رکھنے والے معاصی کے لیے ایک پوچھی اضافی شرط یہ ہے کہ جس کسی پر زیادتی ہوئی ہو اس کی تلافی کی جائے یا اس سے معافی حاصل کی جائے۔

۱۔ بنا بریں توبہ کی صحت کے لیے لازم ہے کہ شخص تنظیمِ اسلامی میں شمولیت کا خواہاں ہو وہ:
- مجلہ فرائض دینی کی پابندی اختیار کرے اور تمام کبار سے فی الفور عتنب ہو جائے۔
- ارکانِ اسلام کی پوری پابندی کرے۔ چنانچہ نماز قائم کرے (مردوں کے لیے التزام جماعت بھی ضروری ہے) رمضان المبارک کے روزے رکھے، صاحبِ نصاب ہو تو باقاعدہ حساب کے ساتھ پوری زکوٰۃ ادا کرے۔ اور صاحبِ استطاعت ہو اور تاحال حج بیت اللہ نہ کیا ہو تو فوراً نیت کرے اور جلد از جلد فریضہ حج ادا کرے۔

۲۔ سنتِ رسول صلی اللہ علیہ وسلم کا زیادہ سے زیادہ اتباع کرے اور ایسی تمام بدعات اور رسومات کو ترک کر دے جن کا ثبوت قرونِ مشرور و لہا بالخیر میں نہ ملتا ہو۔

تشریح: ان بدعات و رسومات کا زیادہ زور شادی بیاہ، پیدائش، عقیقہ، ختنہ، سالگرہ، فوتیگی اور تیواروں کے مواقع پر ہوتا ہے۔ ان سب میں لازم ہو گا کہ اپنے معاملات کو زیادہ سے زیادہ قرونِ اولیٰ کے مطابق بنایا جائے اور بعد کے اضافوں کو ترک کر دیا جائے۔

۳۔ اپنی معاشرت میں جملہ اسلامی احکام کی پابندی کرے خصوصاً ستر اور حجاب کے شرعی احکام پر عمل پیرا ہو۔

۴۔ اگر کوئی ایسا ذریعہ معاش رکھتا ہو جو مصیبتِ فاحشہ کے ذیل میں آتا ہو جیسے چوری، ڈاکہ، سود، زنا، شراب، قرض و سود، شہادت زور، رشوت، خیانت، بجا اور سٹو وغیرہ تو اسے ترک کر دے۔

تشریح: اس بات کا تو بظاہر احوال کوئی امکان نظر نہیں آتا کہ وہ لوگ تنظیمِ اسلامی میں شمولیت کے خواہاں ہوں جن کی معاش چوری یا ڈاکہ، شراب کی تیاری یا اس کی فروخت وغیرہ، عصمتِ فروشی یا قرض و سود ایسے قبیح کاموں سے متعلق ہوں تاہم اگر اللہ تعالیٰ ایسے کسی کاروبار سے متعلق کسی فرد کو اصلاح کی توفیق دے تو یہ بھی اس کی رحمت سے بعید نہیں بہر صورت ان تمام کاموں کی حرمت اور قباحت و شناعیت ہمارے معاشرے میں معلوم و معروف ہے۔ البتہ بعض حرام چیزیں کچھ اس طرح ہمارے معاشرے میں جاری و ساری ہو گئی ہیں کہ عام لوگ یا تو ان کی قباحت سے ہی آگاہ نہیں رہے یا انہوں نے کسی مجبوری کے عذر کی بنیاد پر ان کو اپنے لیے مباح کر لیا ہے۔ ان میں سے مکروہ ترین چیز ہے سود، جس سے باز نہ آنے پر قرآن حکیم اللہ اور اس کے رسول صلی اللہ علیہ وسلم کی جانب سے اعلانِ جنگ کی وعید سناتا ہے اور دوسرے نبر پر ہے رشوت اور سرکاری حیثیت اور اختیار کا ناجائز استعمال اور ان پرستنداد میں بیع و شرا کی بعض ناجائز صورتیں اور سرکاری محاصل (انٹیکس، ٹم ٹیوٹی وغیرہ) سے بچنے کے لیے انخار و کذب بیانی۔

ہمیں خوب اندازہ ہے کہ اس وقت جو خدا نا شناس اور عاقبت نا آشنا نظام پوری دنیا کو اپنی لپیٹ میں لیے ہوتے ہے اور پورا انسانی معاشرہ بحیثیتِ مجموعی جس فسادِ اخلاقی میں مبتلا ہے اس کے پیش نظر ان تمام چیزوں سے کامل اجتناب نہایت مشکل اور صبر آزما کام ہے لیکن تنظیمِ اسلامی جن مقاصد کے لیے قائم کی جا رہی ہے اس کے پیش نظر لازم ہے کہ اس سے عملی وابستگی کے لیے وہی لوگ آگے بڑھیں جو رخصتوں اور حیلوں پر عمل کرنے کے بجائے عزیمت اور صبر و توکل کو اپنا شعار بنائیں اور ہر اس ذریعہ معاش کو ترک کرنے کی کوشش کریں جس میں حرام کی آمیزش ہو۔ اس معاملے میں سرودت حسب ذیل تصریحات پر اکتفا کی جاتی ہے:

(i) سود لینا اور دینا قطعاً حرام ہیں لہذا بنکوں یا دیگر اداروں سے نہ کبھی کوئی رقم کسی بھی غرض کے لیے سوچر قرض لینا جائز ہے نہ سیونگ اکاؤنٹ یا گھنٹہ ڈیاپارٹ یا نقد رقم پر عینہ منافع کی کسی بھی دوسری صورت میں سرمایہ لگانا درست ہے۔ چنانچہ بنکوں سے صرف عام سود منر جیسے ترسیل

زریا لاکرز سے انتفاع یا زیادہ سے زیادہ کرنٹ اکاؤنٹ رکھنے کی سہولت حاصل کی جاسکتی ہے۔
(ii) کسی ایسے کاروباری ادارے کی ملازمت جائز نہیں ہے جس میں سود کو غالب عنصر کی حیثیت حاصل ہو جیسے بینک اور انشورنس کمپنیاں۔

(iii) رشوت لینا اور دینا دونوں حرام ہیں۔ البتہ کسی ایسی صورت میں کہ کسی ظالم اہل کار یا صاحب اختیار کو اپنا جائز حق وصول کرنے کے لیے کچھ مجبوراً دینا پڑے تو اس کا شمار استحصال بالجبر میں ہوگا رشوت میں نہیں۔ البتہ یہ صرف اسی صورت میں ہوگا کہ نہ کوئی ناجائز انتفاع مطلوب ہو، نہ کسی سرکاری قانون اور پابندی سے بچنا مقصود ہو اور نہ ہی کسی اور کے جائز حقوق پر زد پڑتی ہو۔

(iv) سرکاری محاصل کے ضمن میں جتنی رعایتیں مروجہ قانون کے اندر ناممکن ہوں ان سے بڑھ کر کسی ایسی صورت کو اختیار کرنا درست نہیں ہے جس میں کذب، فریب اور شہادت زور شامل ہوں۔
(v) کاروبار کی مختلف صورتوں میں سے بھی جن جن میں بیح فاسد یا جوئے یا سٹے یا احتکار وغیرہ کا عنصر شامل ہو اس سے بچنا لازم ہے۔

(vi) اگر اس کے قبضے میں ایسا مال یا جائداد ہو جو حرام طریقے سے آیا ہو یا جس میں حق داروں کے تلف کردہ حقوق شامل ہوں تو اس سے دستبردار ہو جائے اور اہل حقوق کو ان کے حق پہنچا دے۔ البتہ یہ عمل صرف اس صورت میں کرنا لازم ہے جب کہ حق دار بھی معلوم ہوں اور وہ مال بھی معلوم و متعین ہو جس میں ان کا حق تلف ہوا ہے۔ بصورت دیگر توبہ اور آئندہ کے لیے طرز عمل کی اصلاح کافی ہوگی۔

ہر گہرے احساسِ ذمہ داری کے ساتھ اعلان کرے کہ وہ ہر طرف سے یکسو ہو کر صرف اللہ کا ہو کر رہے گا، رضائے الہی ہی اس کا اصل مقصود و مطلوب ہوگی اور نجات و فلاحِ اُخروی کا حصول ہی اس کا اصل نصب العین ہوگا۔ اور جس طرح اس کی نماز اور قربانی صرف اللہ کے لیے ہوگی اسی طرح اس کے جسم و جان، مال و منال حتیٰ کہ زندگی اور موت سب اللہ ہی کے لیے ہوں گے۔ یعنی

إِنِّي وَجَّهْتُ وَجْهِيَ لِلَّذِي فَطَرَ السَّمَوَاتِ وَالْأَرْضَ حَنِيفًا وَمَا

أَنَا مِنَ الْمُشْرِكِينَ ۝ — اور — إِنَّ صَلَاتِي وَنُسُكِي وَمَحْيَايَ
وَمَمَاتِي لِلَّهِ رَبِّ الْعَالَمِينَ ۝ لَا شَرِيكَ لَهُ ۝ وَبِذَلِكَ أُمِرْتُ
أَنَا أَوَّلُ الْمُسْلِمِينَ ۝

تشریح: ہر ذی شعور مسلمان کا اولین فرض یہ ہے کہ وہ اللہ کی محبت سے سرشار ہو کر اپنی پوری زندگی اس کی کامل اطاعت میں دیدے (جو لازماً اطاعتِ رسولؐ ہی کے واسطے سے ہوگی!) اسی رویے کا نام عبادتِ رب ہے جو ہر انسان سے اللہ کا پہلا مطالبہ ہے اور جس کی طرف نوعِ انسانی کو دعوت دینے کے لیے تمام انبیاء و رسل مبعوث ہوئے اور جو از روئے قرآن جنوں اور انسانوں کا عین مقصد تخلیق ہے۔ اس کے ساتھ ہی اس پر لازم ہے کہ اپنی صحت، قوت، فرصت و فراغت، صلاحیت و استعداد، مال و دولت، اور وسائل و ذرائع کا زیادہ سے زیادہ حصہ تو اسی بالحق اور تو اسی بالصبر، امر بالمعروف اور نہی عن المنکر، احقاقِ حق اور ابطالِ باطل، دعوتِ الی اللہ اور تبلیغِ دین، نصرتِ خدا و رسولؐ اور حمایت و اقامتِ دین، اور شہادتِ حق علی الناس، اور اظہارِ دینِ حق علی الدینِ کلمہ کے لیے وقف کر دے اور اس کے لیے محنت و مشقت، انفاق، ایثار، ترک و اختیار، ابتلا و آزمائش، صبر و مصابرت، استقامت و مقاومت — الفرضِ ہجرت اور جہاد فی سبیل اللہ کے جملہ مراحل کے لیے مقدور بھرمت و عزیمت کی راہ اختیار کرے۔ یہ تمام فرائض ہر مسلمان پر حسبِ صلاحیت و استعداد اور مطابقِ وسعت و قوت عاید ہوتے ہیں اور ان کی انجام دہی میں ہی بندے کی وفاداری کا اصل امتحان ہے!

و: خدا کو حاضر و ناظر جانتے ہوئے اور "إِنَّ الْعَهْدَ كَانَ مَسْئُولًا" کے پیش نظر پورے احساسِ مسئولیت کے ساتھ عہد کرے کہ اپنے فرائضِ دینی کی انجام دہی کے لیے وہ نبی اکرم صلی اللہ علیہ وسلم کے فرمانِ مبارک کہ "أَنَا أَمْرُكُمْ بِخَمْسٍ: بِالْجَمَاعَةِ وَالسَّمْعِ وَالطَّلَاعَةِ وَالْهَجْرَةِ وَالْجِهَادِ فِي سَبِيلِ اللَّهِ" کے مطابق تنظیمِ اسلامی کے نظم کی پوری پابندی کرے گا۔

تشریح: یہ بات اچھی طرح سمجھ لینے کی ہے کہ تنظیمِ اسلامی نہ عام معنی میں ذہنی یا سیاسی جماعت

ہے نہ محدود مفہوم میں مذہبی تنظیم بلکہ یہ ایک ہمہ گیر دینی جماعت ہے لہذا اگرچہ یہ خیال کرنا تو غلطی ہی نہیں
 عظیم مگر اسی ہوگی کہ یہ اس "جماعت" کے حکم میں ہے جس میں شمولیت اسلام میں داخلے اور جس سے علیحدگی
 کفر کے مترادف ہے اور جس کے بارے میں نبی اکرم صلی اللہ علیہ وسلم نے فرمایا ہے کہ "مَنْ شَدَّ
 شَدَّ فِي النَّارِ" یعنی جو اس سے علیحدہ ہو گا وہ علیحدہ ہی جہنم میں مجھونک دیا جائے گا۔ تاہم
 اس کے نظم کو عام معاشرتی و ثقافتی انجمنوں یا طبقاتی و پیشہ ورانہ تنظیموں یا سیاسی و قومی جماعتوں کے قواعد و
 ضوابط کی پابندی پر بھی قیاس نہیں کیا جاسکتا بلکہ اس کی "اطاعت فی المعروف" — "سمع و طاعت"
 کے خالص اسلامی اور طیبہ دینی اصول کے مطابق تمام شرکائے تنظیم پر واجب ہے۔

وَعَنْ

عِبَادَةَ بْنِ الصَّامِتِ رَضِيَ اللَّهُ عَنْهُ

قَالَ: يَا بَيْتَ رَسُولِ اللَّهِ صَلَّى اللَّهُ عَلَيْهِ وَسَلَّمَ
 عَلَى السَّمْعِ وَالطَّاعَةِ

فِي الْعُسْرِ وَالْيُسْرِ

وَالْمُنْشَطِ وَالْمَكْرَهِ

وَعَلَى آثَرِهِ عَلَيْنَا

وَأَنَّ لَأَنْتَ بَعِ الْأَمْرَ أَهْلَهُ، إِلَّا أَنْ تَرَوْا كُفْرًا بَوَاحًا عِنْدَكُمْ

مِنَ اللَّهِ فِيهِ بُرْهَانٌ،

وَعَلَى أَنْ نَقُولَ بِالْحَقِّ أَيُّمَا كُنَّا، لِأَنْخَافُ فِي اللَّهِ

لَوْمَةً لَا يَسِي (بخاری و مسلم)

فرائض دینی کا جامع مع تصویر

جو

مارچ ۱۹۸۵ء میں مسلسل چھ روز

موکزی انجمن خدام القرآن لاہور

کے سالانہ محاضرات قرآنی میں زیر بحث رہا

(بعض لفظی تراجم کے ساتھ)

ڈاکٹر اسرار احمد

فرائض دینی کا جامع تصور

تَجْبِيرُ رَبِّ أَقَامَتِ دِينَ أَهْلَابِ دِينِ قَلْبِ لَيْسَ كُونَ الَّذِينَ كَلَّمَ اللَّهُ إِعْلَامَ كَلِمَةِ اللَّهِ

تیسری اور آخری جہت
فرائض دینی کی بلند ترین سطح

نظام باطل کو پہنچانے
تصالح اور صلح و صفا
بہی جان دینے پر مجبوری آنا
اور حضرت پروردگار کے ساتھ کفالت فی سبیل اللہ
بیعت سمع و طاعة کی اساس پر منظم جماعت

تبلیغ، دعوت، امر بالمعروف ونہی عن المنکر، شہادت علی الناس

دوسری جہت
فرائض دینی کی
دوسری سطح

جہاد بالقرآن
تبلیغ و تعلیم قرآن اور
بندگی و تبتلیغ اور تذکیر بالقرآن
حکمت، موعظہ حسنة اور عیال حسن
قیمنوں سے ملنا
تعلیمی اشاعت اور تبلیغی — اولیٰ سے آہستہ آہستہ

اسلام، اطاعت، تقویٰ، عبادت

پہلی جہت
فرائض دینی
کی پہلی سطح

حج

روزہ

زکوٰۃ

نماز

جہاد
نفس آدہ کے خلاف
شیطان اور اس کی ذریت
کے خلاف اور جس کے ہونے
محمل کے خلاف
کشتی نہیں پر شمشیر قرآن
جہاد بالقرآن
صحبت صادقین

چار ستون
دکری ستیت
پانچ ارکان اسلام

سطح زمین

أَقْرَأَ بِاللِّسَانِ، شَهَادَةَ أَنْ لَا إِلَهَ إِلَّا اللَّهُ وَأَنَّ مُحَمَّدًا عَبْدُهُ وَرَسُولُهُ، تَأْتِي بِيَانِ

کرسی

تَصَدِيقٌ بِالْقَلْبِ، لِقِينٌ حَكِيمٌ، اِيْمَانٌ حَقِيقَتِي

تربیت زمین

الَّذِينَ آمَنُوا بِاللَّهِ وَرَسُولِهِ غَيْرُ مُنْكَرِي لِمَا نَزَّلْنَا

فرائض دینی کا جامع تصور

● تمہید: علم اور عمل

انسانی شخصیت کے دو رخ ہیں: ایک علم دوسرے عمل۔ اسلام میں علم صحیح کا مظہر ایمان ہے جبکہ عمل صحیح کی اساس تصور فرائض پر قائم ہے۔ ایمان انسان کو علم حقیقت ہی عطا نہیں فرماتا صحیح محرک عمل بھی دیتا ہے اس اعتبار سے اولین اہمیت اسی کی ہے چنانچہ ایمان کی ماہیت اس کی تفصیل اس کے درجات اس کے حصول کے ذرائع اور اس کے لوازم و ثمرات اہم ترین موضوعات ہیں لیکن موجودہ محاضرات میں اصل بحث ان پر نہیں بلکہ تصور فرائض دینی پر ہے!

● تین اساسی فرائض

ایک مسلمان کے اساسی دینی فرائض تین ہیں:

(۱) — ایک یہ کہ وہ خود صحیح معنی میں اللہ کا بندہ بنے!

● اس کے لیے چار اساسی اصطلاحات ہیں: اسلام، اطاعت خدا و رسول، تقویٰ اور عبادت۔

● یہ کیفیات انسان میں ہمہ تن ہمہ وقت اور ہمہ وجہ مطلوب ہیں نہ کہ تجزوی یا جزوقتی۔ — الایہ کہ کبھی

غفلت کے باعث یا جذبات کی زد میں بہہ کر یا ماحول کے اثرات سے مغلوب ہو کر کوئی غلط

حرکت سرزد ہو جائے تو اس پر فوری توبہ اللہ کے یہاں لازماً مقبول ہوگی (النساء: ۱۷) —

اس کے عکس اگر جان بوجہ کر کوئی ایک مصیبت بھی متعلق طور پر اختیار کر لے گی اور اس پر اصرار ہو تو

اس سے نہ صرف تمام نیکیوں کے ضائع چلے جانے یعنی جہاں اعمال کا اندیشہ ہے بلکہ اس کا بھی خطرہ ہے کہ "المعاصی بريد الكفر" کے مطابق ایمان بالکل زائل ہو جائے اور انسان مخلوق فی السار کا متحق ہو جائے۔ الایہ کہ تحقیقی اور واقعی 'اضطراب' موجود ہو۔!

(۲) — دوسرے یہ کہ دوسروں کو حقیقی المقدور اسلام کی تبلیغ کرے اور دین کی دعوت دے !

● اس کے لیے یوں تو بے شمار اصطلاحات ہیں جیسے انذار، تبشیر، تذکیر، وعظ، نصیحت، وصیت، تعلیم، تبیین، تلقین وغیرہ۔

● لیکن اہم تر اصطلاحات چار ہی ہیں: تبلیغ، دعوت، امر بالمعروف ونہی عن المنکر اور شہادت علی الناس۔

● یہ خود انسان کی اپنی شرافت و مروت کا تقاضا بھی ہے اور انسانے نوع کی ہمدردی و خیر خواہی کا تقاضا بھی، لیکن سب سے بڑھ کر یہ سید المرسلین محمد رسول اللہ صلی اللہ علیہ وسلم پر ختم نبوت کا

منطقی نتیجہ ہے کہ اب تا قیام قیامت تمام انسانوں پر اللہ اور اس کے رسول کی جانب سے تمام تحب یعنی شہادت علی الناس کی ذمہ داری بحیثیت مجموعی امت محمد علی صاحبہا الصلوٰۃ والسلام کے کندھوں پر ہے!

(۳) — تیسرے یہ کہ وہ اللہ کے کلمے کی سر بلندی اور اس تم کے دین حق کے بافعل قیام اور غلبے کیلئے تن، امن، دامن سے کوشاں ہو۔

● اس کے لیے قرآن حکیم کی پانچ اساسی اصطلاحات ہیں: تجلیت، اقامت، دین، اہلار دین الحق علی الدین کلمہ، لیسکون الدین کلمہ للہ اور "لیوم الناس بالفسط"۔

● حدیث نبوی میں ایک چھٹی اصطلاح وارد ہوئی ہے: "لتکون کلمۃ اللہ ہی العلیا"۔ اور

● تین عام فہم تعبیرات ہیں: قیام حکومت الہیہ، نفاذ نظام اسلامی، اور اسلامی انقلاب۔

متذکرہ بالا تین فرائض کی باہمی نسبت اور ان کا ایمان اور ارکان اسلام کے ساتھ ربط و تعلق ایک

ایسی سہ منزلہ عمارت کی مثال سے خوب واضح ہو جاتا ہے جس کی — (i) ایک زیر زمین بنیاد ہے

جو نظر نہیں آتی لیکن پوری عمارت کی مضبوطی اور پائیداری کا دار و مدار اسی پر ہے۔ (ii) اسی بنیاد کا ایک حصہ

زمین سے باہر ہے جو نظر آتا ہے جسے عرف عام میں رکسی، اور انگریزی میں Plinth کہتے ہیں۔

(iii) پہلی منزل پر صرف چار ستون ہیں، دیواریں تعمیر نہیں کی گئیں، ظاہر ہے کہ اوپر کی پوری تعمیر کا وزن ان ہی کے ذریعے بنیاد تک پہنچتا ہے (iv) ان ستونوں پر پہلی چھت قائم ہے (v) دوسری چھت بھی اگرچہ ان ستونوں ہی پر قائم ہے لیکن دیواروں کی تعمیر کے باعث ستون نظر نہیں آتے (vi) اس کے اوپر تیسری اور آخری چھت ہے اور اس کا بھی معاملہ یہی ہے۔!

اس مثال میں: (ا) زیر زمین بنیاد۔۔۔۔۔ ایمان کا تصدیق بالقلب والاحصہ یعنی یقین قلبی ہے!۔۔۔ (ب) بنیاد کا نظر آنے والا حصہ۔۔۔۔۔ "اقرار باللسان"۔۔۔ یعنی کلمہ شہادت ہے! (ج) چار ستون چار عبادات کی نمائندگی کرتے ہیں یعنی نماز، روزہ، زکوٰۃ اور حج (د) پہلی چھت اسلام، اطاعت، تقویٰ، اور عبادت کی نمائندگی کرتی ہے (ه) دوسری چھت۔۔۔۔۔ تبلیغ، دعوت، امر بالمعروف و نہی عن المنکر اور شہادت علی الناس سے عبارت ہے۔ اور (و) تیسری اور آخری چھت تکبیر رب، اقامت وین، اظہار دین، اعلا کلمۃ اللہ یا قیام حکومت الہیہ کی منظر ہے۔۔۔۔۔! واللہ اعلم!!

● تین لوازم

ان تین اساسی فرائض سے عہدہ برآ ہونے کے لیے تین لوازم لایہ منہ ہیں:

(۱) دوام بہاد فی سبیل اللہ جس کا مظهر:

● فریضہ اول کے ضمن میں (۱) نفس امارہ (ii) شیطان یعنی اور اس کی ذریتِ صلیبی و معنوی اور (iii) بگڑے ہوئے معاشرے کے غلط رجحانات اور دباؤ۔۔۔۔۔ کے خلاف جدوجہد اور زور لگانے کی صورت میں ہوتا ہے اور حدیثِ نبوی کی رو سے یہی افضل الجہاد ہے۔

● فریضہ ثانی کے ضمن میں دعوت و تبلیغ کے لیے جان و مال کھپانے کی صورت میں ہوتا ہے اور

● فریضہ ثالث کے ضمن میں سر و ہڑ کی بازی لگانے اور جان سبیلی پر رکھ کر باطل کی قوتوں سے بافعل اور بالید پنہج آزمائی کی صورت میں ہوتا ہے جس کے لیے تنہا، دھن لگادینے کا عزم، حتیٰ کہ جان دے دینے کی آرزو کا ہونا لازمی ہے!

گو یا جہاد کی پہلی منزل مجاہدہ مع انفس اور آخری منزل قتال فی سبیل اللہ ہے!

واضح رہے کہ اسی کا منہنی پہلو، ہجرت ہے، چنانچہ اس کی بھی پہلی منزل ”اَنْ تَهْجُرَ مَا
كَرِهَ رَبُّكَ“ ہے اور آخری یہ کہ اقامت دین کی جدوجہد میں وقت آنے پر گھر بار، مال و منال اور
اہل و عیال کو چھوڑ کر نکل جایا جائے!

جہاد کی پہلی دو منزلوں کے لیے اصل آلہ و ہتھیار قرآن مجید ہے یعنی ’جہاد بالقرآن‘، چنانچہ ’مجاہد
مع النفس‘ کا موثر ترین ذریعہ ہے قرآن کے ساتھ قیام اللیل یا تہجد اور دعوت و تبلیغ کا پورا عمل بھی
قرآن حکیم ہی کی اساس پر اور اسی کے ذریعے ہونا چاہیے!!

تیسری اور آخری منزل پر عہدِ حاضر میں ’جہاد بالید‘ کی موزوں ترین صورت فواحش و منکرات کے
خلاف پُرہن مظاہرے میں لیکن اس میں نوبت فقہاء کرام کی طے کردہ شرائط کے تحت، قتال یعنی ’جہاد
بالسیف‘ تک بھی آسکتی ہے۔

(۲) — لزوم اجتماعیت جس کا تقاضا:

● فریضہ اول کے ضمن میں صرف صحبتِ صالح (لجوائے: ”كُونُوا مَعَ الصَّادِقِينَ“
سے پُورا ہو سکتا ہے!

● اسی طرح فریضہ ثانی کے ضمن میں درس گاہوں، اداروں، انجمنوں اور سوسائٹیوں سے پُورا ہو سکتا ہے!

● لیکن فریضہ ثالث کے ضمن میں ’سمع و طاعت فی المعروف‘ کے مٹھیٹھ اسلامی اور عسکری اصول پر

مبنی جماعت کے بغیر پُورا نہیں ہو سکتا اور یہی مراد ہے ’انْخُورْ کے ان الفاظ مبارکہ سے کہ:

”أَمْرُكُمْ بَعْضُنَا بِالْجَمَاعَةِ وَالسَّمْعُ وَالطَّاعَةُ وَالْهَجْرَةُ وَالْجِهَادُ

فِي سَبِيلِ اللَّهِ“ (احمد و الترمذی عن الحارث الأشعریؓ)

(۳) — ’بیعت‘ جو: —

● پہلے دو فرائض کے ضمن میں ’بیعتِ سلوک و ارشاد‘ کی صورت میں کفایت کرتی ہے لیکن:

● فریضہ ثالث کے ضمن میں ’بیعتِ سمع و طاعت فی المعروف‘ کی صورت لازمی و لا بدی ہے اچنانچہ

اسی کی جانب اشارہ ہے سلم کی روایت (عن عبداللہ ابن عمر رضی اللہ عنہما) میں جس میں ’انْخُورْ صلی اللہ

علیہ وسلم کے یہ الفاظ مبارکہ وارد ہوئے ہیں کہ ”مَنْ مَاتَ وَلَيْسَ فِي عُنُقِهِ بَيْعَةٌ

مَاتَ مِيتَةً جَاهِلِيَّةً“! اس لیے کہ نازل حالات میں تو وہی صورتیں ممکن ہیں:

(۱) اگر کم سے کم شرائط و معیارات پر اترنے والا صحیح اسلامی نظام حکومت قائم ہے تو اس کے سربراہ سے بیعتِ سح و طاعت فی المعروف ہوگی — اور (۲) اگر ایسا نہیں ہے تو صحیح اسلامی حکومت کے قیام کے لیے جدوجہد کرنے والی جماعت کے امیر کے ہاتھ پر بیعتِ سح و طاعت فی المعروف ہوگی — تیسری ممکنہ صورت صرف ایسے عظیم اور شدید فتنے ہی کی ہو سکتی ہے جس میں حدیثِ نبویؐ میں وارد الفاظ کے مطابق سویا ہوا شخص جاگنے والے سے بہتر ہو، بیٹھا ہوا شخص کھڑے ہونے والے سے بہتر ہو اور کھڑا رہنے والا شخص چلنے والے سے بہتر ہو! —

اعاذنا اللہ من ذلک !!


نتیجہ

(۱) 'انجمنِ فہام القرآن' کا مقصد ہے 'جہاد بالقرآن' یہی وجہ ہے کہ سلاطین میں اس کے قیام کے وقت اس کے جو اغراض و مقاصد، معین ہوتے وہ یہ تھے: (۱) عربی زبان کی تعلیم و ترویج (۲) قرآن مجید کے مطالعہ کی عام ترغیب و تشویق (۳) علوم قرآنی کی عمومی نشر و اشاعت (۴) ایسے نوجوانوں کی مناسب تعلیم و تربیت جو 'تعلیم و تعلم قرآن' کو مقصد زندگی بنا لیں — اور (۵) ایک ایسی قرآن اکیڈمی کا قیام جو قرآن حکیم کے فلسفہ و حکمت کو وقت کی اعلیٰ ترین علمی سطح پر پیش کر سکے اور

(۲) تنظیم اسلامی ہے 'جملہ دینی فرائض' کی انجام دہی بالخصوص اقامتِ دین یا اسلامی انقلاب کے لیے 'بیعتِ ہجرت و جہاد فی سبیل اللہ و سح و طاعت فی المعروف' پر مبنی خاص یعنی عتبات

تَظْمِیْمُ اسْلَامِیِّ

کی اجتماعی مساعی کا آخری ہدف



- وَرَبِّكَ فَكَبِّرْ (المدثر: ۳) وَكَبِّرْهُ تَكْبِيرًا (بنی اسرائیل: ۱۱۱)
- أَنْ أَقِيمُوا الدِّينَ وَلَا تَتَفَرَّقُوا فِيهِ (الشُّورَى: ۱۳)
- وَيَكُونُ الدِّينُ كُلَّهُ لِلَّهِ (الانفال: ۳۹)
- لِيُظْهِرَهُ عَلَى الدِّينِ كُلِّهِ (الصف: ۹، التوبه: ۳۳، الفتح: ۲۸)
- لَتَكُونَ كَلِمَةً اللَّهُ هِيَ الْعُلْيَا (الحديث)
- لِيَقُومَ النَّاسُ بِالْقِسْطِ وَأَنْزَلْنَا الْحَدِيدَ (الحديد: ۲۵)

ہم مغرب سے مقابلہ کرتے ہیں اور ان ہی کی سرزمین پر!



ہے۔ ایسی محنت جو ہمیں رگ کر دیا نہیں لینے دینے ایسی محنت جو ہماری کارکردگی کے معیار کو اور بلند کرتی ہے۔ ایسی محنت جو کوالٹی ڈیزائن اور پابندی وقت کے سلسلے میں کرم فرماؤں کے مطالبات اہم بنانے میں طریقے پر پورا کرنے کا ہمیں اہل بناتی ہے۔

ہم اپنے گارمنٹس بیڈلین اور میکسٹائل کی دیگر مصنوعات مغربی ممالک اسکیڈی نیوین ممالک شمالی امریکہ روس اور مشرق وسطیٰ کے ملکوں کو برآمد کرتے ہیں اور ہماری برآمدات میں مسلسل اضافہ ہو رہا ہے لیکن بیرونی منڈیوں میں اپنی ساکھ برقرار رکھنے کے لئے ہمیں انتھک محنت کر کے اپنی فنی مہارت اور معلومات میں مستقل اضافہ کرتے رہنا پڑتا

Made in Pakistan
Registered Trade Mark

Jawad[®]

جہاں شرط مہارت
وہاں جیت ہماری


معیاری گارمنٹس تیار کرنے اور برآمد کرنے کے لئے

ایسوسی ایٹڈ انڈسٹریز (گارمنٹس) پاکستان (پرائیویٹ) لمیٹڈ

18- پاکستان- فون 610220-616018-628209 IV/C/3-A ناظم آباد کراچی

کیبل "JAWADSONS" ٹیلیکس 24555 JAWAD PK فیکس 610522 (92-21)

انسٹنٹ جوہر جوشاندہ




فلو، نزلہ، زکام اور گلے کی سوزش
کے لیے مفید

صدیوں سے آزمودہ جوہر جوشاندہ اب فوری عمل ہونے والے
انسٹنٹ جوہر جوشاندہ کی شکل میں۔

خانہ ان کے ہر فرد کے لیے مفید جوہر جوشاندہ فلو، نزلہ،
زکام کی علامات میں آرام پہنچاتا ہے۔

موسمی اثرات سے محفوظ رہنے کے لیے جوہر جوشاندہ
استیقامی تدبیر کے طور پر استعمال کریں۔

ترکیب استعمال: ایک کپ گرم پانی یا پائے میں ایک پکیٹ
جوہر جوشاندہ ملائیں اور جوشاندہ تیار
دن میں دو یا تین پکیٹ جوہر جوشاندہ استعمال کریں۔



تحقیق کی روایت
معیار کی ضمانت

